

॥ श्रीः ॥

समीक्षाचक्रवर्ति - विद्यावाचस्पति - महामहोपदेशक

विद्वद्भर स्व० पं० श्रीमधुसूदन ओझाजी

विरचितम् ।

*** वेदधर्मव्याख्यानम् ***

तदिदं



ग्रन्थकर्तृपौत्रेण श्रीपद्मलोचनशर्म्मेण

सम्पादितं प्रकाशितम् ।

द्वितीयावृत्तिः }

विक्रमसम्बत् २००६

{ मूल्यम् ४/११

सर्वेऽधिकाराः प्रकाशकाधीनाः ।

भूमिका

इस वेदधर्मव्याख्यान के पाँच भाग लिखे गये थे जिनमें से हमें चार भाग ही उपलब्ध हुए जो क्रमशः इसमें हैं—

प्रथमभाग उसी व्याख्यान का निबन्ध है जो पूज्य पिताजी ने सन् १९०२ ई० में इंग्लैण्ड में दिया था। उसी प्रथम भाग के सिलसिले में यह द्वितीय भाग भी उनसे लिखा है।

तृतीयभाग का आंशिक पुराणसमीक्षा के लेख में जो मिला वह भी इसमें दे दिया गया है और पुराणसमीक्षा का जो इसके आरम्भ में कुछ विषय लिखा हुआ है वह भी सम्मिलित है।

चतुर्थभाग बहुत खोज करने पर भी हमें आंशिक भी प्राप्त नहीं हुआ जिसका हमें परम खेद है। सम्भव है कभी कहीं पता लग जाय तो हम उसे भी अवश्य प्रकाशित कर इसमें सम्मिलित कर देंगे।

पञ्चमभाग वह है जो वि, स० १९७१ सन् १९१४ ई० में हरिद्वार ऋषिकुल में जो साहित्य सम्मेलन हुआ था उस अवसर पर जो पूज्य पिताजी ने वक्तृता दी थी उसका निबन्ध है।

इस प्रकार वेदधर्मव्याख्यान का जितना कुछ भी विषय हमें मिला वह पुस्तकाकार में विद्वद्गण के समक्ष उपस्थित किया है। उपरोक्त सभी निबन्ध उस समय के “संस्कृत रत्नाकर” मासिक पत्र में क्रमशः निकल चुके थे। अब वह सब एकत्रित होकर एक जगह कर दिये गये हैं।

अशुद्धियों के विषय में हम पूर्व में कै नार यह निवेदन कर चुके हैं कि यहाँ जयपुर में संस्कृत के लिये कोई उपयोगी प्रेस नहीं है अतः बहुत ध्यान पूर्वक प्रूफ देखने पर भी हमें एक विशेष शुद्धिपत्र लगाना ही पड़ता है। उसी प्रकार इसमें भी प्रत्येक भाग के साथ उसका शुद्धिपत्र लगा दिया है फिर भी और कोई जो अशुद्धियाँ रह गई हों उन्हें पाठक-वृन्द शुद्ध कर लेने की उदारता करें।

जयपुर।

प्रद्युम्न शर्मा ओझा।



समीक्षा चक्रवर्ति स्व० पं० मधुसूदन शर्मा मैथिलाः

॥ श्रीः ॥

* वेदधर्मव्याख्यानम् *

॥ प्रथमो भागः ॥

अतिनूतनं न हि न हि अतिप्रत्नं रहस्यम् ।

वेदाः प्रमाणम्, वेदाद्धर्मो हि निर्बभौ, धर्मेण पापमपनुदति, धर्मे सर्वं प्रतिष्ठितम्, तस्माद्धर्मं परमं वदन्ति, धर्मो रक्षति रक्षितः, न लङ्घनीयाः कुलदेशधर्माः, इत्येवं बहुभिर्भोवैवेदं धर्मश्च भूरिभूरि कीर्त्तयन्तः श्रीमदार्यमहाशया इदानीं कालेऽपि वेदे धर्मे च महती श्रद्धासु-
पदर्शयमाना दृश्यन्ते । तदिदं वेदस्येदृशं गौरवं कस्मात्, कस्माच्च धर्मे तेषामीदृशः पक्षपात इत्येवं जिज्ञासायां तत्स्वरूपविज्ञानाय किञ्चिदुच्यते । न खल्वयमार्यधर्मोऽन्त्यावसायिभ्योऽपि-
दिधर्मसमरुद्धाको धर्मविशेषः, तेषामनार्यधर्माणां राजनीति समाजनीतिमात्रानुरोधेनौचित्यमर्यादया स्वार्थपरायणमनुष्यैः वीर्यलौकिकोन्नति मात्र साधनप्रबणैः कल्पितत्वाद्धर्मेकदेशरूपत्वम्,
आर्यधर्मस्य तु सर्वं जगत्सृष्टिसाधनपरायणस्य भगवतः परमेश्वरस्य सर्वजगत्सृष्टिस्थितिलयसा-
धनभूतपदार्थ विशेषात्मकतया निर्धारितत्वात् प्राकृतिकस्थितिसामञ्जस्यप्रसङ्गकत्वेनैव विषयभेदेन व्यवस्थापितत्वादीश्वराज्ञासिद्धत्वं सम्राड्धर्मत्वञ्चेति भेदात् । अत एवाार्यधर्मस्य बहुशास्त्रत्वं बहु-
रूपत्वमतिगहनत्वञ्चानुभूयते । तद्वैपरीत्येनानार्यगृहीतानां प्रायेणापल्लवितत्वं तुच्छरूपत्वं तद्धर्मा-
वलम्बनसौकर्येण तत्र सर्वेषां यथेच्छमधिकारसिद्धिश्च दृश्यते । नत्वेवमार्यधर्मे सहस्रानार्यः प्रवेष्टुं शक्नोति सम्राड्धर्मेण तेन देशकालपात्रानुरोधधिकारिविशेषानुद्दिश्य प्रवर्तमानेनावश्यमधिकारिवि-
शेषाणां तेषामनार्याणामप्येकदेशे कुत्रापि धर्मविशेषमर्यादाबन्धेन व्यवस्थापितत्वात्ततोऽन्यथा कर्तु-
मनर्हत्वात् । अत एव चास्य धर्मस्य सर्वधर्माभ्यर्हितत्वमिति कृत्वा तत्रार्थ्याणां पक्षपातः । तत्प्र-
तिपादकत्वादेव च वेदस्येदृशं गौरवमस्तीत्याकलनीयम् ।

अत्रेयं जिज्ञासा समुत्तिष्ठते—कथमस्य धर्मस्येश्वराज्ञासिद्धत्वं कथं वा प्राकृतिकस्थिति-
नियामकत्वमस्तीति तदेतदर्थप्रतिपत्तये वेदधर्मयोस्तात्त्विकं रहस्यमपेक्षितं भवतीत्युच्यते ।

इह खलु परमेश्वरेणासंख्याताः शक्तयः समुद्भाविताः । तासु सर्वासु ज्ञानशक्तिः क्रियाशक्ति-
श्चेति द्वे एव शक्ती मुख्ये भवतः । सर्वासामेव शक्तीनां भूयसा तयोरेवान्तर्भावात् । तत्रैतया ज्ञान-
शक्त्यैवास्य वेदस्य क्रियाशक्त्या च धर्मस्य संबन्धो द्रष्टव्यः । अनयोश्च क्रियाशक्त्यपेक्षया ज्ञान-
शक्तिः प्रधानतमा भवति । ज्ञानशक्तिविकलानां जड़विषयाणां क्रियाशक्तिसत्त्वेऽपि ज्ञानशक्तिमद्वि-
मनुष्यादिप्राणिजातैर्यथेच्छं विनियोजितुं शक्यत्वादुपभोग्यत्वेन ग्रहणात् । अत एव क्रियाशक्ति-
सापेक्षानेतानार्थधर्मान प्रति ज्ञानशक्तिसापेक्षस्य वेदस्य पूर्णोऽधिकार इति ।

“धर्मं जिज्ञासमानानां प्रमाणं परमं श्रुतिः”

“श्रुति प्रामाण्यतो विद्वान् स्वधर्मे निविशेत वै”

“वेदप्राणहितो धर्मो ह्यधर्मस्तद्विपर्ययः”

इत्येवमादिभिर्मानवादिभागवतादिस्मार्तवचनै समर्थ्यते । अत एव धर्मस्वरूपनिदर्शनात्पूर्वं
वेदस्वरूपं दर्शनीयम् । तत्राप्युक्तं पूर्वम् । अयं वेदो ज्ञानशक्तिसापेक्षस्वरूपोऽस्तीति तस्माद्वेद-
स्वरूपं दिदर्शयिषता तावदादौ वेदप्रतिपत्तिमूलभूतासौ ज्ञानशक्तिर्नाम कः पदार्थ इति चिन्तनीयम् ।

पश्यामस्तावदार्थमहाशयाः पूर्वं महर्षयः खल्वेतज्ज्ञानशक्तिमम्बन्धे यथोपनिषदं प्राहुः - सर्वं
खल्विदं ज्ञानशक्तिरेवास्ति, अथ च सर्वं खल्विदं क्रियाशक्तिरेवास्ति, किन्तु सर्वमिदं ज्ञानशक्ति-
रस्तीत्यतः कृत्वा सर्वमिदं क्रियाशक्तिरस्तीत्यतः कृत्वा सर्वमिदं ज्ञानशक्तिरित्येव मास्थेयम् ।
तथा हि यत्र कुत्रापि दृष्टिः प्रवर्तते तत्र सर्वत्रैवास्तीदमिति प्रतिपद्यते तस्मात्सत्तापदार्थः
सिद्धः, अथ यथा पूर्वक्षणे पश्यामस्तदेव खलु नोत्तरक्षणे तथा पश्यामस्तस्मान्नदीस्रोत इव
प्रतिक्षणविलक्षणञ्चैतदवगच्छामः । अतश्च सिद्धं कश्चिदयं क्षोभपदार्थोऽपि । सत्ता हि नाम
पदार्थः क्षोभप्रातिकूल्यानुगतो न क्षोभरूपो भवितुमर्हति । तस्मात्सत्ता च क्षोभश्चेत्यर्थान्तरम् ।
तथा च यतः सत्तानुवर्तते सा ज्ञानशक्तिः । यतस्तु क्षोभोऽनुवर्तते सा क्रिया शक्तिः ।
अस्तीत्यनेन सत्तानुगता बोध्यते, भवतीत्यनेन तु क्षोभ समुच्चयीयते, उभयोः समुच्चयाच्चैकवस्तु
सिद्धिः । तत्र प्रतिक्षणवैलक्षण्यं भजमानेऽपि वस्तुनि चिरायैकत्वप्रतीतिरेक सत्तानुवर्तनात् ।

एकस्मिन्नेव वस्तुनि नानावस्थाप्रतीतिः क्षणाद्याप्यसदनेकज्ञोभानुवर्तनात् । यतः सत्ता क्षोभरूपा नास्ति, अत एव नित्यैका सती ज्ञानशक्तिः, एवं यतः क्षोभः सत्तारूपो नास्ति तत एवानित्या चानेका चासती क्रियाशक्तिः । तस्मादुच्यते-ज्ञानशक्तिरस्ति क्रियाशक्तिर्नास्तीति । यतश्च क्रियाशक्तिर्नास्ति तस्मादेकमेवाद्वितीयं ब्रह्म, सर्वं खल्विदं ब्रह्म, तेह नानास्ति किञ्चनेति । नानाहि क्षोभः क्रियाशक्तिरुच्यते, सा नास्तीति वस्तुद्वैतं न भवति ।

ननु च भोः । यदि क्रियाशक्तिर्नास्त्येव-तर्हि क्षोभ एवायं कस्मादनुवर्तते । अथ नास्ति क्षोभोऽपीत्यभिप्रेयते चेदयं दृश्यमानो जगदर्थो नितरां प्रकुप्येत, मत्तप्रलपितमिव च स्याद् यदि ब्रूयाद् यदिदं दृश्यते तन्नास्तीति । अत्रोच्यते । भ्रान्तेऽसि । न वयं ब्रूमः क्रियाशक्तिर्नास्ति, क्षोभो नास्ति, नाना वा नास्ति, जगद्वा नास्तीति, अपि तु निर्भरं प्रतिजानीमः क्रियाशक्तिरस्ति, क्षोभोऽस्ति, नानाचास्ति-जगच्चास्तीति । इदं तु पुनरत्र ज्ञातव्यरहस्यं नान्यथयितव्यम् । यदुक्तं पूर्वम्-ज्ञानशक्तिरस्तीत्यतः कृत्वा क्रियाशक्तिरस्तीति । सत्तात्मिका हि ज्ञानशक्तिरेका च नित्या च निरवच्छिन्ना च व्यापिका च स्यात्, नानात्वानित्यत्वादीनां क्षोभे समन्वयात् । तस्मात् यदेव किञ्चिदिदं लुब्धात्मकं जगद् वा क्षोभ एव वा; तत्र सर्वत्रायं व्यापकः सत्तात्मको भावोऽनुवर्तते । तस्मात्-क्रियाशक्तिक्षोभानुवर्तनाद् यथैका ज्ञानशक्तिर्नास्तीति कृत्वा प्रतिभाति, तथैव ज्ञानशक्ति सत्तानुवर्तनादसती क्रियाशक्तिरस्तीति कृत्वा प्रतिभाति । एकैव सत्तान्यत्र मुख्या, अन्यत्र सक्रान्ता । ज्ञानशक्तौ क्रियाशक्तेः समवायादविनाभावादेकसत्तयैवोभयो सत्त्वव्यवहारोपपत्तेः । यथा हि-रज्जुरस्तीति कृत्वा सर्पास्तित्वप्रतिपत्तिः । यदि रज्जुने स्यात्सर्पोऽस्तीत्यध्यासोऽपि तर्हि नोदियात्, रज्जो. सत्तयैव रज्जुमपोह्य सर्पं तत्राध्यारोप्य सर्पोऽस्तीति मिथ्याप्रत्ययजननात् । सेयं प्रातिभासिकी सत्तोपसंक्रान्तिः । यथा वा तूलसत्ताया तन्तुसत्ता, तन्तुसत्तया पटसत्ता, पटसत्तया चोष्णीपसत्ता । एवमेकैव सत्ता उत्तरोत्तरमनुवर्तते । तदन्तश्च नाना क्षोभा अवस्थाशब्देनाख्यातास्तत्र क्रमेणावतिष्ठन्ते । न च तत्रापि भिन्ना भिन्ना सत्ता विज्ञायते । अन्यथा यदि तत्र तन्तुर्न स्यादथापि कदाचित् पटः स्यात् । न तथा प्रतिपद्यते । यतश्च यदि पटो नास्ति, अथापि तन्तुरस्ति । तस्मात्तन्तौ सत्ता मुख्या, पटः तूपसंक्रान्ता । तद्वि-त्थमयं व्यावहारिकी सत्तोपसंक्रान्तिः । एव पारमार्थिकी सत्तोपसंक्रान्तिरपि चतुर्धा द्रष्टव्या—यथा मत्तिकास्तीति मत्तिकाक्रियाप्यस्ति । सैषा स्वयभूता अन्तः प्राणाक्रिया प्रथमा । अथवा अस्ति

रथाथ इति रथाश्वक्रियाप्यस्ति सैषा प्रेरितान्तः प्राणक्रिया द्वितीया । अथवा बाणोऽस्तीति बाण-
 क्रियाप्यस्ति । यदि बाणो न स्याद्बाणक्रियापि तर्हि न स्यात् । बाणक्रियायुक्तेन च बाणेन शत्रुबधो
 जन्यते, अन्यच्च किञ्चित् एवमेव खलु सर्वत्र द्रष्टव्यम् । सैषा पुनराहितान्तः प्राणक्रिया तृतीया ।
 अथवा पताकास्तीति पताकास्फाटनक्रियाप्यस्ति, सैषाबहिः प्राणक्रिया चतुर्थी । तदित्थं सर्वत्रैव
 क्रियायां सत्ता न स्वीया, किन्तु परसत्तयैव सा सत्तावती सर्वत्र दृष्टा । तस्माद्यदियमनाद्यनन्ता, जग-
 दुत्पत्तिस्थितिसंहतिलक्षणा विश्वव्यापिनी काचिदेका धारा स्रोतोरूपामहामायाशब्देनाख्यातामहाक्रिया-
 नुभूयते । साप्यवश्यं परसत्तयैव सत्तावतीभवेदित्यवधारयामः । यत्सत्तया तु सा सत्तावती स एवैकः
 सजातीयविजातयीस्वगतभेदशून्यः कश्चिदर्थः सद्रूपत्वात्सत्य इत्युच्यते । अथ तत्सत्ताकृतसत्ताका-
 सावयवा नानारूपा महाक्रिया—तथा तदागमास्तद्गुणीभूतास्तद्ग्रहणेन गृहीताश्च सर्वे विकारार्था
 मिथ्या इत्युच्यन्ते । मेथतिः सङ्गमनार्थः । सङ्गमश्च परप्राणे स्वप्राणसमन्वयादेकात्मतापत्तिः । मिथु-
 मिथोमिथुनादिषु तथा प्रतिपत्तोः । तथा च मिथ्येति श्रुत्वा नास्तीत्यर्थो नावसेयः किन्तु परसत्ताकृत-
 सत्ताकोऽर्थः सोऽस्तीति तदर्थः । सत्तासम्बन्धेन हि त्रैविध्यमेव संभवति यदिहावियुक्तिसत्ताकं कश्चित्
 स्वसत्तावत्त्वे निमित्ततया परसत्तां लेशतोऽपि नापेक्षते तन्नित्यसत्ताकं स्वतः सत्तामित्युच्यते ।
 तदेकम् ॥ १ ॥ यत्तु कदाचित्सत्ताकं किञ्चित् स्वसत्तावत्त्वे निमित्ततया परसत्तामपेक्षते । प्राग-
 सदपि सत्तावति समवेत्य कस्मैचित् कालाय तत्सत्ताया सत्तावद्भूत्वा पुनस्तां सतन्तां परित्यज्यास ।
 दिवाव्रतिष्ठते । तदन्तित्यसत्ताकं परतः सत्तामित्युच्यते । तद् द्वितीयम् ॥ २ ॥ अथयदस्पृष्टसत्ताकं
 न प्रागासीत्, नास्ति, न वा कदाचिद् भविष्यतीत्येवंविधमपदार्थं बन्ध्यापुत्रायमाणं त्वर्यते,
 तदगृहीतसत्ताकमसत्तमित्युच्यते तत् तृतीयम् ॥ ३ ॥ तत्रैतत् तृतीयं स्वपुण्यायमाणं जगद्रूपं न
 भवतीत्यतस्तदुपेक्ष्यते । न च तदुपलक्षेणात्र किञ्चिद्विचार्यते । तस्यावस्तुतया शास्त्रोऽनधिकृतत्वात् ।
 अतस्तस्य परित्यागाद् द्वैविध्यमवशिष्यते । तेन यदिदं जगद्रूपणाव भासते तत्सर्वं द्वेधा विभक्तमेव
 प्रतिपद्यते । स्वतः सत्तं परतः सत्ता च । तत्रैतदाद्यमेव सत्यत्वेन परं तु मिथ्यात्वेन व्यपदिशामः । तथा
 च शतपथे श्रूयते “द्वयं वा इदं न तृतीयमस्ति—सत्यं चैवानृतं च । सत्यं संहिता वै देवाः—
 अनृतसंहिता मनुष्याः इति ” अत्र न तृतीयमस्तीत्यनेन तृतीयस्यैव सर्वथा सत्तासम्बन्धाभावः
 प्रदर्शितः । द्वयोस्तु तदतिरिक्तयोः सत्तासम्बन्धोऽस्त्येवेति च व्याख्यात प्रायं भवति । तत्रैतयोरुभ-
 योरपि सत्तासम्बन्धेऽपि तस्याः सत्ताया एकत्वाद् यत्रैषा सत्ता मुख्या तत् सत्यम् । यत्र तु सा सत्तो-

पसंक्रान्ता मौली सा मिथ्या इति विवेको द्रष्टव्यः । अदिदं जगद्रूपेणैव भासते तत्सर्वं द्वेषा विभक्त मेव प्रतिपद्यते । यत्सत्यं सा ज्ञानशक्तिः, या मिथ्यासा क्रियाशक्तिः । ज्ञानशक्तौ सत्ता मुख्या क्रियाशक्तौ तूपसंक्रान्ता । अवयवशः क्रियाशक्तिधाराविनिवृत्तावपि ज्ञानशक्त्यनुवर्तन्ता । तस्माज्ज्ञानशक्तिरस्त्येव न नास्ति, क्रियाशक्तिस्तु स्वतो नास्ति परसत्तया त्वस्त्येवेदं सर्वम् । इतोऽर्थं द्वैविध्यं विरुद्ध-अप्यविद्धम् । अतएव ज्ञानशक्ति सम्बन्धेन च अते कठबल्ल्याम्—

नैव बाष्ठा न मनसा प्राप्तुं शक्यो न चक्षुषा ।

अस्तीति ब्रुवतोऽन्यत्र कथं तदुपलभ्यते ॥ १ ॥

अस्तीत्येवोपलब्धव्यस्तत्त्वभावेन चोभयोः ।

अस्तीत्येवोपलब्धस्य तत्त्वभावः प्रसीदति ॥ २ ॥ इति ।

क्रियाशक्ति सम्बन्धेन च स्मर्यते देवीगीतायाम्—

न सती सा ना सती सा नोभयात्मा विरोधतः ।

एतद्विलक्षणं काचिद्वस्तुभूतास्ति सर्वदा ॥ १ ॥ इति ।

सौरपुराणे च—

नासद्रूपा न सद्रूपा माया नैवोभयात्मिका ।

सदसद्भ्यामनिर्वाच्या मिथ्याभूता सनातनी ॥

मुख्यं सत्तानुवर्तनाद्देवा न सती किम्बसती । यद्येषा सती स्यात्तर्हि देवदत्तस्य पूर्व-पुरुषपरम्परा नित्यमैकरूप्येणाप्रलयमनुवर्तते, सर्वदा वेदानीमपि रामकृष्णौ पूर्ववदाचरितमनुतिष्ठन्ता-वनुभूयेयाताम्, गृहवननदीपर्वतादयोऽप्येवैकरूप्येणोपलभ्येरन् । तस्मादनादिधारावयवभूता महाक्रियानुद्वन्द्वतरुद्वन्द्वमादिक्रियाः क्रमेणानुवर्तमानाविपरिवर्तमानाश्च सर्वे एवास्य इति निःसंदि-ग्धम् । अथ परसत्तानुवर्तनाद्देवा सर्वत्रोपलब्धा दृढप्रत्ययसिद्धा ना सती किन्तु सती । यद्येषा सती न स्यात्तर्हि प्रतिक्षणं प्रत्यक्षयव क्षणानुवृत्तावप्येकाऽनाद्यनन्ता महास्त्रीतोलेक्षणा जगदुत्पत्तिर्लङ्घति-जलणैर्भगैः कृतावयवा प्रतिक्षणविलक्षण महाक्रिया भवतीति न प्रलीयेत, तस्मात्सती सेत्यवगच्छामः ।

अथ क्षोभस्यभावाभावलक्षणत्वेऽपि भावस्य परतोऽनुवर्तनादभावस्य चावस्तुत्वादवस्तुभूता सैषा माया न त्वेव सदसती । तस्मान्मुख्यसत्तासापेक्षमसती, परसत्तासापेक्षं सती, तदुभयथा प्रतिपत्तोः सदसती सा क्रियाशक्तिरिति व्यवहारदृष्टिः । परमार्थदृष्ट्या त्वस्तिनास्तिलक्षण सा क्रियाशक्तिरसतीपर्यवस्यति । अस्तिलक्षणा तु ज्ञानशक्तिः सतीत्येवावसीयते तदित्य द्विविधं तत्त्वं सच्चासच्चेतिसंसिद्धम् । सदर्थे च नित्यमनुवर्तमानां सत्तामसदर्थो गृहीत्वा-गृहीत्वा स्वरूपधत्ते । हित्वा हित्वा च स्वरूपाच्चयवते इति हि लोकोत्थितिः । तत्र चेयं सत्ता यत्र नित्यमनुवर्तते तस्यसदर्थस्य तथा यत्रेयं सत्ता कदाचिदुपसंक्रान्ता तस्या सदर्थस्य सत्तातिरेकेण कीदृश रूपमिति तु सर्वथा निर्वक्तुमशक्यमेव अवाङ्मनसगोचरत्वात् । स्वतः सत्ताक वास्यात् परतः सत्ताक वा सर्वथापि तु सत्तावदेव हि किञ्चित् प्रतीयते लोके । न त्वगृहीतसत्ताकम् । तदतः सत्ताया एव हि यावदर्थज्ञाने सारभूतत्वात् तस्याश्चप्रत्ययमेकत्वादेकमेवेदं सर्वं द्वैविध्येन विभाव्यते । सच्चासच्चेति सर्वमपीदं प्रत्यर्थं द्विविधं सद्वृत्तं वा सद्वृत्तं च यावदत्र ज्ञानशक्तिभागस्तत् सद्वृत्तं सच्चिदानन्दलक्षणम् । यावच्च क्रियाशक्तिभागस्तावदसद्वृत्तं नामरूपलक्षणम् । सदिति ब्रह्मेत्युच्यते । असदिति मायेत्याख्यायते । उभयोरपि द्वे द्वे रूपे निर्वचनीयं चानिर्वचनीयं च । यदनिर्वचनीयं परं रूपं तदिह व्याख्याने परित्यज्यते । अपरं तु रूपं सत्ताविशिष्टम् । तत्सम्बन्धादेव प्रतिपद्यमानम्—

तत्र यदिदं किञ्चिद् दृश्यते तत्सर्वं स्त्रीपुंसयोरिव तयोरेव सदसतो. संयोगेन तत्तद्दशाभ्यां मिथुनीभूताभ्यामेकैकं संजातम् । तस्मत्सर्वमेवेदं जगत् सदसत्समुच्चयरूपं द्रष्टव्यम् । सती हि ज्ञानशक्तिः स्वोत्पन्नायां क्रियायां सत्ताप्रसङ्गेनोपकरोति, तेना सत्यपि क्रिया सती प्रतिपद्यते । यथा चैवं ज्ञानशक्तिः क्रियायां सत्ताप्रसङ्गेनोपकरोति तथा चिति प्रसङ्गेन प्रेमप्रसङ्गेन चापि द्रष्टव्यम्, अतः एवेदं सर्वं चेत्ते अन्यदन्यस्य प्रतिभाति, तथा—अन्यदन्यानुगतं भवति न त्वन्यदन्येनोद्भिज्जते, भिन्नास्वपि क्रियासु धारावाहिकतासन्तानेनैकत्वबुद्धिरनैकास्वनुवर्तते—अत एवैषा ज्ञानशक्तिः सच्चिदानन्दलक्षणे त्यस्यायते—इत्यैवमादिकं सूक्ष्मेक्षिकयावधारणीयम् ।

एवमेव पुनरसत्यपि क्रियाशक्तिरवस्थाप्रसङ्गेन ज्ञानशक्त्युपकरोति, तेनैकापिज्ञानशक्तिरवस्था भेदाभानैव प्रतिपद्यते । तत्तच्चैकमेवेदं सव नानेव कृत्वा प्रतिभाति, अत एवैतयोर्ज्ञानशक्ति क्रिया शक्त्योः परस्परमुपकार्योपकारकभावमप्यनुपश्यन्ति । किन्तु न क्रियाशक्तिर्ज्ञानशक्तिर्यभिचारिण स्वरूपं शक्नोति प्रहीतुमतस्तदुभयतादास्यादेक एवार्थः प्रतिपद्यते, न तयोर्विवेकसाधारणबुद्ध्यै कस्तु शक्य इत्यग्रदेतत् ।

अत एवात्र भावुकानां महर्षिणां त्रीणि दर्शनानि भवन्ति । क्रिया शक्तिरेवास्तीत्येकं दर्शनम्, क्रियाशक्ति विशिष्टज्ञानशक्तेरस्तीति द्वितीयम्, ज्ञानशक्तिरेवास्तीति तृतीयम् । तथा हि एके तावत्पश्यन्ति, क्रिया शक्तिरेवैकं तत्त्वम्, न ततोऽतिरिच्यते ज्ञानशक्तिर्नाम कश्चिदर्थः । सताचैत-
न्यादिकमेव हि ज्ञानशक्तेर्लक्षणमिष्यते - तदपि न क्रियात्वाद् व्यावर्तते जायते, आस्त, वर्द्धते,
विपरिणमते, अपक्षीयते, नश्यतीत्येवमेतेषु षट्सु भावभिकारेष्वस्यादेरन्तर्भावात् । द्विविधा वा
वस्तुनोऽवस्था स्यादस्ति, स्याद्गच्छतीति । तत्र यथा गच्छत्यवस्थाक्रियात्तथास्त्यवस्थापि क्रिया
भवितुमर्हति । तस्माद्यदस्ति यद्वा भवति तच्चेष्टते यत्प्रतिभाति यद्वाचेतते तच्चेष्टते, अथ यन्मोदते
यद्वा प्रीणाति तदपि चेष्टते । तत्को नामातिरिक्तो भावो ज्ञान शक्तेरतिरिक्त्याभ्युपगमे प्रमाणं
स्यात् । तस्मान्नास्ति क्रियाशक्त्यतिरिक्तं किञ्चित् ।

यत् क्रिया नाश्रयमन्तरेण स्वरूपं शक्नोति प्रहीतुमित्यतिरिक्तः कश्चिदर्थः क्रिया विजा-
तीयः प्रकल्प्यते-इति कश्चिद्वदति, तदपि नावकल्पते-क्रियाया एव क्रियाश्रयत्वसंभवात् । चतुर्था
हि क्रियाप्रतिपत्तिर्दृश्यते-अवयवमात्रनिष्ठा-यथा कुचालवक्रादाववयवाश्चलन्ति समुदायस्तु
कूटस्थः-इत्येका (१) । समुदायमात्रनिष्ठा-यथा शिरसा नीयमाने चक्रे समुदायश्चलति-अवयवास्तु
तटस्था इति द्वितीया (२) । यावदवयवक्रियासमुच्चितसमुदायक्रिया-यथा हस्तेन भूमौसंचाल्य नीय-
माने चक्रेऽवयवाश्चलन्ति समुदायोऽपीति तृतीया (३) । अथ यत्किञ्चिदवयवक्रियासमुच्चितसमुदाय-
क्रिया-यथा हया कृष्टरथेसमुदायश्चलति, चक्रावयवावच्छेदेनावयवक्रियानुवर्तते-तद्वितरावयवावच्छेदेन
तु नास्तीति चतुर्थी (४) । तत्र तृतीयां चतुर्थीं च सामुदायिकीं क्रियामाश्रित्यावयवक्रिया स्वरूपं
दधत इति शक्यतेक्रियायाः क्रियाश्रयत्व समर्थयितुम् । अथवान्यथैतद् द्रष्टव्यम् । यथाहि पार्थिवः
पदार्थो द्विविधोभवति-अवयवात्मा, समुदायात्मा च । अवयवाः परमाणवादयो वस्तुगुणाः, तेषां
गुणानां कूट एव समुदायात्मकं द्रव्यं भवति । तत्र समुदाये ते गुणाप्रियन्ते, तैरेव च गुणैरसौ
समुदायो ध्रियते, तद्व्यतिरेके समुदायस्वरूपद्वानात् । तस्मात्तेऽवयवा धर्मस्तदाश्रयश्च समुदायो धर्मीति
प्रतिपद्यते । एवमेव क्षणिकक्रियाकूटतया महाक्रिया भवति समुदायरूपा सन्तानशब्दवाच्या । तथा
च-फूत्काराद्यनेकक्रियाघटिता काचिदेका पाकक्रिया, पुनः पुनः पादविन्यासैः कृतावयवा चैका
प्रामगमनक्रिया, एव मन्यान्या च । तत्रैतां महाक्रियामाश्रित्य क्षणिकक्रिया अवयवभूता धर्मतयानु-
भूयन्ते समुदायो हि नावयवेभ्योऽतिरिच्यते, तस्मादनेकक्षणिकक्रियासमुदायोऽपि क्रियैवेति सिद्धं
क्रियाश्रयत्वं क्रियाया एव । ततो नापेक्ष्यते क्रियायिजातीयः कश्चिदर्थः । तदित्यं कृतैषा पूर्वकोटि-
व्यवस्थापकत्वात् पूर्वमीमांसा ॥ १ ॥

अथान्ये पश्यन्ति । न केवलं क्रियाशक्तिरेवास्तीति शक्यते स्वीकर्तुम् तस्या जडत्वात्, लोके च जडचेतनद्वैविध्येन परस्पर विलक्षणद्वैतानुवृत्तिदर्शनात् । किञ्च-इयं हि क्षोभलक्षणा क्रिया सत्त्वरजस्तमः शब्दैस्त्रैविध्येनाख्याता प्रकृतिर्भवति, स च स्वभावः । यद्विनायः कश्चित् स्यात् कस्यायं स्वभावो वक्तव्यः । तस्मादस्ति कश्चित्पुरुषो यस्येयं प्रकृतिः । अथ ब्रूयात्-अनेककर्मा प्रकृति-शब्दः, स नेह स्वभावार्थः किन्तूपादानत्वमभिधत्ते । विश्वेषां चैषां कार्यजातानामिदमुपादानम्, तस्मात्प्रकृतिरिति । स प्रतिवक्तव्यः-नेदमित्थमनैकाध्यम्, स्वभाव एव हि मूलं कारणं सर्वत्र, सर्वो हि स्वभावमनुरुन्धे, स्वभावेनैव हि किञ्चिदितरवैलक्षण्येन प्रतीयते, यदत्र भोगाय कार्यजातं सनिधत्ते स्वभावमेव तत्रकारणं पश्यामः । तस्मात्स्वभावः प्रकृतिः, स कस्यायं स्वभावः स्याद्यदि पुरुषो न स्यात् । अविबिक्तश्चार्थः पुरुषः स्वप्रकृत्या । तस्मादग्निर्वा वायुर्वा आपो वा प्रत्येकं प्रकृतिश्च पुरुषश्च, प्रकृत्या किञ्चिज्जायते यज्जायते तदात्मनि सनिधत्ते । अनेनात्मना कृतमिति, अयमेव प्रकृतिकृतः फलभोगः पुरुषस्य । यदि ह्ययं ज्ञानशक्तिरूपः पुरुषो न स्यात्तर्हि क्रियाशक्तिरूपायास्तस्याः प्रकृतेः क्षणायाप्यवस्थानं नोपलभ्येत, आश्रयाभावान्निरालम्बनमस्याः स्वरूपाध्यानासंभवात् । क्रियाशक्तिः खलूत्पन्नविनष्टक्रमरूपा स्वीक्रियते, तस्मात्सा नाश्रयमन्तरेण स्वरूपं शक्नोति प्रहीतुम्, अतः सृष्ट्यादिसृष्ट्यन्तक्रियाकलापस्य लहरिरूपस्य जलवत् कश्चिदाश्रयः क्रियातिरिक्तत्वाद्भुवात्मकः स्वीकर्तव्यो भवति, तस्यैव ज्ञानशक्तिरिति नामकरणं द्रष्टव्यम् । तस्य च क्रियातिरिक्तत्वादेव न तत्र काल सम्बन्धो भवति, क्रिया सम्बन्धेनैव काल स्वरूपाधानात् । तस्मादस्य ज्ञानस्य नित्यत्वम् । जले लहरीवत् तत्रैव कूटस्थे विज्ञानघनेऽनन्ताः क्रियाशक्तयोऽनवरतं यदुत्पद्यन्ते विलियन्ते च, तदेतत्सर्वं जगदित्युच्यते । तत्र यद्यपि क्रियाशक्तिव्यतिरिक्तं न किञ्चिदिहानुभूयत इति सत्यम्, तथापि क्रियाशक्तेरव्यक्तादित्वादव्यक्तनिधनत्वाच्चासत्त्वेन संप्रतिः प्राया व्यक्तिकालेऽपि “नासतो विद्यते भावेनाभावो विद्यते सतः” इति न्ययेन सत्त्वं नाभ्युपगन्तुं विचारप्राप्तं भवति । दृश्यते तु धाराबाहिकोत्पत्तिविनाश प्रभवत्त्वाद्नेकास्वपि क्रियास्वेकत्वबुद्धिप्रयोजिका काचित्सत्ता तत्रानुवर्तत इति, यत्रास्तीतिबुद्धिस्तत्रैवचेष्टत इति बुद्धेः प्रतिपन्नत्वात् । तथा चेयं सत्तावश्यमेता असतीः क्रिया, अनपेक्ष्य स्वरूपं धत्ते-इति विसृज्य प्रतीयते । तदित्थं प्रत्यर्थं द्वैविध्यं भावस्य द्रष्टव्यम् यदपेक्ष्य तत्रास्तीतिबुद्धिस्तत्सत् यदपेक्ष्य च विपरिणमत इति बुद्धिस्तदसत् । सती ज्ञानशक्तिः, असती क्रियाशक्तिः सति हि नित्ये ज्ञान शक्त्याख्ये स्वाश्रये क्रिया पश्चादुत्पद्यत इति संभवति, नत्वसत्त्या क्रियायां पश्चात् स्रष्टुपद्यत इति किञ्चिदुक्तं संभवति । तथा च श्रुतिः ।

“सदेव सौम्येदमग्र आसीदेकमेवाद्वितीयम् । तद्वैक आहु, असदेवेदमग्र आसीदेकमेवाद्वितीयम्—तस्मादसतः सज्जायते । कुतस्तु खलु सौम्यैवं स्यादिति होवाच कथमसतः सज्जायेतेती, सत्त्वेव सौम्येदमग्र आसीदेकमेवाद्वितीयम्” इति । अतूक्तम्-महती क्रियैव जुद्रक्रियाणा-माश्रयो भविष्यतीति तत्तुच्छम् । त्रिक्षणमात्रावस्थायिन्याः क्रियायाः क्रियान्तरग्रहणाय समयालाभात्, एकस्मिन् क्षणे गृहीतस्वरूपायास्तस्या यस्मिन् क्षणे क्रियान्तरग्रहणाय प्रयत्नताभस्तस्मिन्नेवक्षणे स्वरूप व्यापत्तिरिति न शक्नोति सा क्रियान्तरं विधारयितुं प्रयत्नग्रहणाय । यस्तु क्रियाया महत्त्वं जुद्रत्वं वाख्यातं तदपि भ्रान्तम्, क्रियामात्रस्य त्रिक्षणमात्रावस्थानात् जुद्रत्वमहत्त्वं विशेषालाभात् । आश्रयजुद्रत्वमहत्त्वप्रतिपत्तिमूला तु क्रिया जुद्रत्वमहत्त्वभ्रान्तिरूपपद्यते । स यथाश्रयः पुरुषो नाभ्युपगम्येत, तच्छहिं क्षणायापि सा क्रिया स्वरूपं नैवाधातुं शक्नुयादिति सूक्ष्मेक्षिकाया समुत्प्रेक्षितव्यं समीक्षादन्नैः । तस्मादस्येव, ज्ञानशक्त्यपर नामक पुरुषाश्रिता सा क्रियाशक्त्यपरनामिका प्रकृतिः । मेयं पूर्वोत्तरकोटिद्वयसमुच्चायकत्वान्मध्यमीमांसा ॥ २ ॥

तदुक्तं—

ज्ञाननिष्ठां वदन्त्येके मोक्षशास्त्रविदो जनाः ।

कर्मनिष्ठां वदन्त्यन्ये यतयः सूक्ष्मदर्शितः ॥ १ ॥

प्रहायोभयमप्येतज् ज्ञानं कर्म च केषलम् ।

तृतीयेयं समाख्याता निष्ठा पञ्चशिखेनमे ॥ २ ॥

तैनाहं सांख्यमुख्येन स्वदृष्टार्थेन तत्त्वतः ।

भावितस्त्रिविधं मोक्षं न च राज्याद्विचालितः ॥ ३ ॥

(श्रीजनकराजोक्तिः मोक्षधर्मे अ० ३२० श्लो० ३६ । ४० । २७ ।)

अन्ये तु पश्यन्ति । ज्ञानशक्तिरेकापि बह्वभवत् । सा त्रेधाभूत—निर्विकल्पकं ज्ञानं, सविकल्पकं ज्ञानं, मिथ्याज्ञानं च । आद्यममृतम् ब्रह्मतत्त्वम् । द्वितीयं विद्यातत्त्वं कार्पण्यब्रह्म स पुरुषः । तदेवेदं जगत् । तृतीयमविद्यातत्त्वमवस्तु । आद्यं तृतीयं च युक्तं जगतः कारणम् । अयुक्तं तु प्रत्येकमकारणम् । आद्यं तृतीययुक्तावस्थैव सा विद्या । तदिदं जगत् । सा प्रकृतिः । प्रकृतिरेवेदं सर्वम् । विद्यैवेदं

सर्वम् तद्विभागे तु अविद्यैवेदं सर्वम् । ब्रह्मैवेदं सर्वम् । अविद्यया मृत्युं तीर्त्वा विद्ययाऽमृतम-
श्रुते । कश्चित्त्विद्यायां प्रकृतित्वं विद्यायाः पुरुषत्वमाह अविद्यामाहुरव्यक्तं सर्गप्रलयधर्मिणम् ।
सर्गप्रलयनिर्मुक्तं विद्या वै पञ्चविशकम् । (मोक्षधर्मे) यतः प्रधानपुरुषौ मतश्चैतच्चराचरम् । कारणा-
सकलस्यास्य स वो विष्णुः प्रसीदतु । (उपनिषद्भूतिः), अयमाद्य ।

ज्ञानमेव परं ब्रह्म ज्ञानं बन्धाय चेप्यते ।

ज्ञानात्मकमिदं विश्वं न ज्ञानाद् विद्यते परम् ॥

विद्याविद्येति मैत्रेय ! ज्ञानमेवावधारय ।

(विष्णु पु० २ अ० ६ अ० ४१-४६ श्लो०)

भौतिकी भावना पूर्वे, सांख्यैवचरभावना ॥

तृतीये चरन्तिमा प्रोक्ता भावना पारमेश्वरी ॥ १ ॥

(कौर्म अ० २ श्लो० ८६)

ज्ञानशक्तिरेवेदं सर्वं यदिह दृश्यते किञ्चित् । तथा हि आश्रयरूपाया ज्ञानशक्ते-
रेकस्याः रुद्रूपतया व्यवस्थापितत्वात् तत्रोत्पन्नावनष्टानां सर्वासु मेवैतासामसूतीनां क्रियाणां स्वाश्र-
यानतिरिक्तत्वं फलति, लहरीकलापस्य जलरूपत्ववत्स्वाश्रयसमुत्पन्नायास्तस्याः स्वाश्रय एव विलय-
नादन्ततरस्या अपि स्वाश्रयात्मकत्वमेवावसीयते । तस्माद्यदिह क्रियाशक्तिः क्रियाशक्तिरिति कृत्वा
सर्वत्र दृश्यते तदिह मायया क्रिया शक्त्या ज्ञानशक्तिरेवैका तत्र तत्रान्यथान्यथा प्रतिभासत इत्यभ्यु-
पेयं भवति ।

तत्र किमिदं ज्ञानशक्तिस्वरूपमस्तीति चेन्नप्रोच्यते । सच्चिदानन्दश्चेति । इदं सत्,
इत्थं चित्, अयमानन्दः, इमास्तिस्त्रः शाखा यस्मादेकस्मान्मूलात्प्रतिस्फुरिता भवन्ति तन्मूलं
ज्ञानशक्तिरिति व्यपदिशामः नैतस्या ज्ञानशक्तिरेत्यर्थं चिन्त्यमानाया अपि सत्त्वचैतन्यानन्दव्यतिरिक्तं
किञ्चिद्रूपं प्रतिप्रशामहे । यत्प्रतिप्रशामहे सत्त्वादिरूपं तदपि स्वप्रकृतेः क्रियाशक्तौ स्वेन यः
सम्बन्धः स एव क्रियासाधने भावो ज्ञानशक्तिस्वरूपतया प्रकल्प्यते, एवं रूपेणैव हि ज्ञानशक्तिः
क्रियाशक्त्युपक्रमोक्तिः । यदि ज्ञानशक्तिर्न स्यात्तर्हि क्रियाशक्तौ प्रतीयमानं सत्त्वं चैतन्यमानन्दश्च
नानुवर्तते । न च क्रियाशक्तिरेव ते धर्मा अभ्युपगम्यन्तामिति वाक्यम्, विरोधात् । विरुद्धयोः

प्रकृतयोः कदाचिदप्रिकरणाभेदेऽपि स्वरूपाभेदासम्भवात् । स्वे भरूपा हि क्रिया प्रतिक्षणविलक्षणा उत्पन्नविनष्टात्मा नोत्पद्य क्षणायापि स्ती भवितुमर्हति, संश्रयार्थः क्षणायाप्यसन् भवितुं नार्हति । क्रिया तु पूर्वं नास्ति-अथ अस्ति-पुनर्नास्ति-इत्येव त्रिभावा । तत्र यत्रागम्यमौ-नास्ति तत्रापि कश्चिदर्थोऽस्तीति कृत्वा प्रतीयते । यत्रासौ क्रिया दृष्टा चादृष्टा च -सोयमसल्लक्षणायाः क्रिया-शक्तेरतिरिच्य सल्लक्षणः स्वीक्रियते । ये स्वसल्लक्षणादर्थान् सल्लक्षणातिरेकेऽपि न सल्लक्षणादर्थान् दतिरिक्तोऽयमसल्लक्षणोऽर्थ इति पश्यन्ति तेषां मते नास्ति द्वैधम् । एक एवार्थोऽयं क्रियाशक्तिरेवोच्यतां ज्ञानशक्तिरेव वेत्यन्यदेतत् । व्यवहारतस्तु विरोधं पश्याम इति द्वैतं मन्यामहे धर्मश्च धर्मी चेति । धर्मः क्रियाशक्तिः-धर्मी ज्ञानशक्तिः ।

अत एवास्याः क्रियाशक्त्यव्यवहारकाले स्वाश्रयभेदः कालानिक-परमार्थभवनकाले तु स्वाश्रयाभेदो वास्तविकः, तथा चान्ततः सर्वं खल्विदं ज्ञानशक्तिरेवेति निःसन्दिग्धं सिध्यति । एवमेवार्थ्याणां धर्मस्वाश्रयो वेदः “वेदाद्धर्मो हि निवेमौ” । तस्य व्यवहारिके स्वाश्रयभेदेऽपि परमार्थतो वेदादभिन्नो धर्म इति निःसन्दिग्धं द्रष्टव्यम् । तत्र तस्याः क्रियाशक्त्यैवैच्छित्यादनेकरूपत्वाद् यत्र क्रियाविशेषे ज्ञानशक्तिस्वरूपं किञ्चिदुद्भूतं प्रतिभासते सा सत्त्वप्रधाना क्रियाशक्तिरित्युच्यते, यत्र तु सर्वथैव ज्ञानशक्तिस्वरूपं तिरोभूतं तत्रैषा तमःप्रधाना क्रिया शक्तिरित्येवं क्रियाशक्तिविशेषाणां द्वैविध्यादिदं सर्वं ऊर्द्धपि द्वेधा भिद्यते, चेतनो जडश्चेति ।

अत्रेदं जिज्ञास्यते सत्त्वप्रधानायां क्रियायां ज्ञानशक्तिस्वरूपं प्रतिभासने ततश्चेतनो भवतीति यदुच्यते तन्नावकल्पते । प्रतिक्षणविलक्षणप्रसरेषु नानाजातीयेषु प्राकृतिकैर्बोधैः स्वेतरपदार्थप्रकाशप्रधानाया मनोवृत्तेः सर्वेतरक्रियावैलक्षण्येनाभ्युपगन्तव्यतया तावतैर्वैष्टिह्यौ तत्र सत्त्वे ज्ञानशक्तिस्वरूपावभासस्वीकारस्य नैष्कल्यात् । इतरपदार्थप्रकाशनात्मिकाया मनोवृत्तेः क्रयानतिरिक्ततया तदतिरिक्तस्य ज्ञानशक्तिस्वरूपस्य कस्यचिदिदानीं यावदसिद्धं तत्रोच्यते । अयं हि प्रतिप्रसवप्रधाना जगन्निर्वाहिका क्रिया रजःशब्देनाख्यायते सा च सत्त्वप्रतिसंचरस्वाभाव्याद् द्विविधा । संचरः प्रवृत्तिलक्षणा प्रवृत्तिः, प्रतिस्त्वंस्तु निवृत्तिलक्षणा प्रवृत्तिः । तत्र प्रवृत्तिलक्षणा प्रवृत्तिर्द्वेधा-इतरया समबलया प्रवृत्त्या बाधिता चाबाधिता च । बाधिता हि स्तम्भलक्षणा सत्या अपि प्रवृत्तेरावरणानामःशब्देनाख्यायते-यथोभयतः समबलाकृष्टायां रश्मौ सत्यावपि प्रवृत्ती नोपलक्ष्यते । अबाधिता तु रजःशब्देनैव । अनयोरुभयोरप्यवस्थयोर्ज्ञान-

शक्तिस्वरूपं नावभासते विरोधात् । विशुद्धं सत्त्वं हि क्रियाविजातीयस्य ज्ञानस्य सत्यस्य मत्पदप्रसिद्धस्य स्वं रूपम्, तद्विरुद्धः क्षोभस्तूपन्नविनष्टक्रमरूपायाः क्रियाया असत्पदप्रसिद्धायाः स्वं रूपम् । अंशतोऽपि क्षोभेऽनुवर्तमाने विशुद्धं सत्त्वं नास्ति । अथऽपि यदि निवृत्तिलक्षणा प्रवृत्तिर्भवति तत्र मलिनं सत्त्वमवभासते । यथोत्कटप्रकाशमलिनप्रकाशयोः शीघ्रातिशीघ्रतेजोगतौ शनैश्चरवाय्वादिगतौ च तारतम्यम्, तथेहापि द्रष्टव्यम् । तदित्थं ज्ञानशक्तेः पुरुषपदप्रसिद्धायाभि विधा स्वभावापरपर्याया प्रकृतिः सिद्धा । सत्त्वलक्षणा च क्षोभलक्षणा च तमोलक्षणा चेति, त्रिविधापि क्षोभलक्षणात्वाविशेषादेकाविधैव वा ।

ऊर्ध्वं सत्त्वविशालस्तमोविशालस्तु मूलतः सर्गः ।

मध्ये रजोविशालो ब्रह्मादिस्तम्बपर्यन्तः ॥ १ ॥ (सां-का-)

अथ रजोविशालेऽपि तस्या ज्ञानशक्तेस्तमोलक्षणाप्रकृतिप्राधान्ये धातवस्तथा क्षोभलक्षणाप्रकृतिप्राधान्ये मूलानि, अथ सत्त्वलक्षणाप्रकृतिप्राधान्ये जीवा इति भूतत्रैविध्यम् । तत्रापि रजस्तमसोः प्रवृत्तिलक्षणात्त्वविशेषाज्ज्ञानावरणरूपत्वाच्च तमस्त्वमतस्तत्प्रधाना ज्ञानशक्तिर्जडरूपैण मलिनमत्त्वप्रधाना तु सा चेतनरूपेण प्रतिपद्यत इति सुष्ठूक्तं सत्त्वप्रधानायां क्रियायां ज्ञानशक्तिस्वरूपं प्रतिभासते ततश्चेतनो भवतीति । एवमेव यत्र तमः प्रधानायां क्रियायां ज्ञानशक्तिस्वरूपं तिरोहितमिवैवानुभूयते तत्र जडत्वव्यवहारः । ज्ञानशक्तिस्वरूपं ज्ञानेन्द्रियसत्त्वे प्रतिभासते तदभावे तु तिरोहितं भवति- अत एवाहुराचार्याः- सेन्द्रियं चेतनं द्रव्यं निरिन्द्रियसचेतनम्-इति । तस्माज्जडेषु ज्ञानशक्तेरनुद्भूतत्वेऽपि न त्वेव ज्ञानशक्तिर्नास्तीति मन्तव्यम्, तत्रैव तदन्तर्गतसोमस्य मनोवृत्तरूपया क्रियाया विपरिणतावस्थत्वे ज्ञानशक्तेः पुनरुद्भूतत्वदर्शनात् । एतदभिप्रायेणैव “शृणोत प्रात्राण ” “शृणुवन्त्वापः” “स्वधिते मैनं हिंसीः” इत्येवमादिभिश्चेतनोपयुक्तवाक्यैर्निराशङ्कजडेषु व्यवहरन्तो दृश्यन्ते महर्षयः । यथा हि—

रे पाद ! न ब्रजसि किं भगवत्प्रदेशं

रे हस्त ! न स्पृशसि किं भगवत्प्रपन्नम् ।

रे नेत्र ! पश्यसि न किं भगवद्विभूतिं

रे चित्त ! न स्मरसि किं भगवद्गुणौघम् ॥ १ ॥

इत्यादिभिर्वाक्यैः पादाद्यवच्छेदेन कार्यकारिणी आत्मशक्तिरनुरुध्य तत्तत्सर्वशक्तिमानयं देहात्मैवानुरोधेन न पादाद्यस्तेषां जडत्वस्य प्रसिद्धत्वात्, एवमेव शृणोत प्रावाणः—स्वधिते मैत्रं हिंसीरित्यादिभिर्वाक्यैर्प्रावाद्यवच्छेदेन कार्यकारिणीश्चिच्छक्तीरनुरुध्य तत्तत्सर्वशक्तिमानयं विश्वात्मैवानुरोधेन इति सुव्यक्तम् । तस्माद् यथेदानीं संप्रतिपन्नेऽपि प्रतिदेहमात्मैक्ये रे पाद रे हस्तेत्यादयो भेदव्यवहारा व्यवहर्तृप्रवृत्तिवैचित्र्यादुपपद्यन्ते, एवमेवैते शृणोत प्रावाण इत्यादयो व्यवहारा अपीति नैतावता नानेश्वरवादः प्राचामार्याणां व्यवहारस्तभ्यः ।

यत्तु पूर्वकाले ऋषीणां ज्ञानदौर्बल्यादग्निवायुसूर्यपर्जन्येन्द्रादिजडप्रकृत्युपासना प्रवृत्ता, पश्चाद्भावयतां क्रमेण ज्ञानवृद्धावैकात्म्यवृद्धिः संजाता इत्युपनिषद्भागः पश्चान्निमित्त इत्याहुस्तदिदं संपूर्णवेदमर्मदर्शनाभाद्योपान्त्यवेदचिन्तानिष्णातानामार्यविदुषां न विचारसहम् । संहिताभागेऽपि—

‘पुरुष एवेदं सर्वं यद्भूतं यच्च भाव्यम्’ ‘तमेकं सन्तंबहुधावदन्ति’

इत्येवेमादिभिरनेकात्मत्वेन प्रतिपन्नानामेषामर्थानामैकात्म्यप्रतिपादनात् । उपनिषद्भागेऽपि तेजोऽब्रह्मादिप्राकृतिकपदार्थानामनेकात्मतया देवत्वेनाव्यानात् । तस्मान्नेयमग्निवाय्वादिजडोपसना ज्ञानदौर्बल्यात्, अपि तु ज्ञानप्राबल्यात् सर्वत्रैव चिच्छिक्तसमन्वयमीक्षमाणानां चिद्घनोपासनैव पूर्वमेकदेशवच्छेदेन पश्चाद्विशिष्टावच्छेदेन प्रवृत्तेति पश्यामः । सर्वेषामेव मन्त्रभागानां चैकस्मिन्नेवार्थे धर्मरूपे सामान्यविशेषाभ्यां व्याचिख्यासिते तात्पर्यावसायात् ।

अथ चेतनेऽपीयं क्रियाशक्तिर्द्वेधा—ज्ञानस्वरूपनेदिष्टसंबन्धा ज्ञानेन्द्रियप्रवर्तिनी, तद्व्यापारफलं ज्ञानम् । ज्ञानस्वरूपदविष्टसंबन्धा च कर्मेन्द्रियप्रवर्तिनी, तद्व्यापारफलं क्रिया । श्रोत्रत्वक्चक्षुर्जिह्वाघ्राणानि ज्ञानेन्द्रियाणि वाक्पाणिपादोपस्थपायवः कर्मेन्द्रियाणि । एतेषामुभयेषामधिष्ठातृदेवतापि द्वेधा—मनः प्राणश्च । प्राणसहकृतमनोऽधिष्ठितानि ज्ञानेन्द्रियाणि प्राणाश्च । मनःसहकृतप्राणाधिष्ठितानि कर्मेन्द्रियाणि प्राणाश्च । अत एव मनसा सहैकादशेन्द्रियाणि, प्राणेन सहैकादश प्राणाः । अथ मनस्यपि क्रियाशक्तिर्द्वेधा, ज्ञानप्रधाना मतिः, मतिर्बुद्धिरित्येकार्थौ । क्रियाप्रधाना कृतिः, कृतिर्यत्नइत्येकार्थौ । मतिरपि द्वेधा—ज्ञानसंबन्धाद्वैराग्यम्—क्रियासंबन्धादध्यवसायः । वैराग्यमपि द्वेधा—यतमानसंज्ञा वशीकारसंज्ञा चेत्येवं ज्ञानक्रियाविजृम्भणमध्यवसाये ।

अथ क्रियाविशिष्टं ज्ञानं ब्रह्म, ज्ञानविशिष्टा क्रिया कर्म । “ब्रह्मैवेदं सर्वम्” “कर्म वेदं सर्वम्” इत्याहुः ।

कर्मण्यकर्म यः पश्येदकर्मणि च कर्म यः ।

स बुद्धिमान् मनुष्येषु स युक्तः कृत्स्नकर्मकृत् ॥ इति ।

अग्निर्ब्रह्म, सोमो धर्मः, अग्नीषोमात्मकं जगदित्याहुः ।

अथेयमुद्भूता ज्ञानशक्तिस्त्रिष्वधिष्ठानेषु विज्ञानं विद्योतयति-विषयजाते, संस्कारजाते, शब्दजाते च । स्वतो वा स्वव्याप्यतो वा-इन्द्रियसन्निकृष्टे कस्मिंश्चिद्विषये विज्ञानं विद्योतते नदेकमधिष्ठानम् । १ । तस्य तस्य विषयस्यानुभवेन कश्चिदात्मनि संस्कार आधीयते, तत एव तदनुभवितुस्तत्तद्विषयासन्निधानदशायामपि तत्तद्विज्ञानं विद्योतते तद्वितीयमधिष्ठानम् । २ । अथ विषयासन्निधानेऽपि तदीयसंस्काराभावेऽपि शब्दे श्रुते काचित्प्रतिपत्तिरुत्पद्यते तत् तृतीयमधिष्ठानम् । ३ । न चैतदधिष्ठानत्रयातिरेकेण किञ्चिद् विज्ञानं कुत्रापि दृश्यते । यत्तु वदन्ति-हस्तसाक्षात्कारात्तत्सम्बन्धिनि मनुष्ये प्रतिपत्तिः, धूमसाक्षात्कारात् तत्सम्बन्धिनि बह्वौ प्रतिपत्तिः एवं कार्यकारणसाक्षात्कारादतीतानागतयोः कारणकार्ययोरप्युत्पद्यते प्रतिपत्तिः । न चैषा तावदिन्द्रियसंनिकृष्टविषया संस्कारविषया वा शाब्दी वेति चतुर्थमधिष्ठानमभ्युपेयम् । यदि चेन्द्रियसंनिकृष्टसंनिकर्षाद्व्याप्तिर्संस्काराद्वा जायमानत्वात्परम्परया तयोरेवान्तर्भाव इष्यते तर्हि अलं तृतीयाधिष्ठानस्वीकारेणापि । इन्द्रियसंनिकृष्टशब्दसंनिकर्षाद्वृत्तिसंस्काराच्च शाब्दप्रतिपत्तेरुद्भवात्तदविशेषात् इति । अत्रोच्यते । तदिन्द्रियसंनिकृष्टसंनिकर्षवति तदिन्द्रिययोग्यतासमर्पकसम्बन्धसत्त्वे तज्ज्ञानस्य वैषयिकत्वमिष्यते । अर्थस्तु शब्दस्य न श्रुतियोग्यः । अत एव नास्ति तयोः सम्बन्ध इत्याह भगवान् कणादः—“शब्दार्थावसम्बन्धौ । सामयिकः शब्दादर्थप्रत्ययः” इति ॥

तथा च भिन्नदेशकालस्थादिन्द्रियसंनिकृष्टाच्छब्दाद् भिन्नदेशकालस्थे विषये तदिन्द्रियायोग्ये या प्रतिपत्तिः सातिरिच्यते वैषयिकसांस्कारिकप्रतिपत्तिभ्यामिति द्रष्टव्यम् । तस्मात् त्रिस्थानमेव विज्ञानम् । अतश्चाधिष्ठानभेदादस्य विज्ञानस्य त्रीणि नामानि—ब्रह्म, विद्या, वेद इति । विषयाधिष्ठानसापेक्षत्वे ब्रह्मशब्दः १ संस्काराधिष्ठानसापेक्षत्वे विद्याशब्दः २ शब्दाधिष्ठानसापेक्षत्वे च तत्रैव वेदशब्दः ३ तदित्थं ब्रह्म विद्या वेद इति त्रयः शब्दास्तत्तदुपाधिभेदापेक्षया विभिन्नार्था अपि विज्ञानस्वरूपमात्रसापेक्षत्वे एकार्था भवन्ति । अत एव ब्राह्मणग्रन्थेषु तत्र तत्रैकार्थाभिप्रायेणैव ब्रह्म-विद्यावेदशब्दाः श्रूयन्ते । तत्र सर्वमेवेदं विषयजातं विज्ञानात्मकत्वाद् ब्रह्मसंज्ञं त्रेधा विभज्य

व्याख्यातं द्रष्टव्यम् । जाग्रदवस्थापन्नस्थूलशरीराभिमानिनो विश्वस्य विराजो वा स्थूलरूपेण, स्वप्नावस्थापन्नसूक्ष्मशरीराभिमानिनस्तैजसस्य हिरण्यगर्भस्य वा सूक्ष्मरूपेण, सुषुप्त्यवस्थापन्नकारणशरीराभिमानिनः प्राज्ञस्य सर्वज्ञस्य वा कारणरूपेण च । न चैतत्स्थूलसूक्ष्मकारणातिरेकेण किञ्चिद्विषयजातं पश्यामः । यथा घटः स्थूलः, पृथिवी सूक्ष्मा, अग्निः सोमो वा कारणम् । जलं स्थूलम्, आपः सूक्ष्मा, सोमवरुणौ कारणमित्येवमादि । तस्माद् ब्रह्म व्याकुर्वाणेनैतानि सर्वाणि विषयजातान्येव याथातथ्येन व्याकृतानि भवन्ति । १ । एवं विद्यापि त्रेधा परिच्छिद्य व्याख्यायते—आधिदैविकरूपेण, आधिभौतिकरूपेण, आध्यात्मिकरूपेण च । यानि चैतानि विषयजातानिदृश्यन्ते, तानि सर्वाणि भूतानि । भूतानि उत्पन्नानित्यनर्थान्तरम् । तथा च यानि बहूनां मूलद्रव्याणामन्योन्यसम्वायेन किञ्चित्त्वैकिकं स्वरूपं दधते तानि भूतानि । तत्र यान्येषां भूतानां मूलद्रव्याणि तान्येव देवशब्दवाच्यानि, देवानामेव मिथुनधर्मेण युद्धधर्मेण च सर्वमेवेदं जगद्विजृम्भमाणं दृश्यते । एकैकस्मिन् भौतिकवस्तुनि सन्त्येव बहवो देवाः परस्परविलक्षणशक्तिमन्त इति हि विलक्षणबुद्धिमन्तो महर्षयः प्रतिजानते श्रुतिषु । स एष जातो जायते सर्वाभ्य एव देवताभ्य इत्यादिषु ॥ (ऐतोरेय) ॥ तेषां देवानां यावता याथातथ्येन शक्तयो न विज्ञायेरन्—न खलु तावता भौतिकवस्तूनां सम्यग् विज्ञानं सम्भवतीति कृत्वा आदावाधिदैविकविज्ञाने प्रवर्तन्ते स्म चिराय महानुभावा महर्षयः । तत्राग्नीन्द्रादित्यप्रमुखास्त्रयस्त्रिंशत्सोमपा देवाः, नवनवतिप्रकारा असुराः, अष्टप्रकारा पितरः, सप्तर्षयः, सप्तविंशतिप्रकारा गन्धर्वा मैथुनधर्मेण युद्धधर्मेण च भूरिभूरि प्रवर्तमाना व्याख्याताः । तत्र सर्वत्रैव विज्ञानशक्ति सामान्येन पश्यतां महर्षीणामविशेषात् सर्वत्र त्रिविधावाग्यवहारा भवन्ति परोक्षाः प्रत्यक्षा आध्यात्मिकाश्चेति प्रदर्शित भगवता यास्केन निरुक्ते दैवतकाण्डे । उक्तं तु पूर्वम् सर्वं खल्विदं ब्रह्मैवेति । तच्चतुष्टयात् प्रतिपद्यते परं ब्रह्म प्रत्यग् ब्रह्म, अन्वग् ब्रह्म, पराग् ब्रह्म इति । तत्र ब्रह्मणः स्वरूपेण सतो निर्गुणस्य परब्रह्मसंज्ञा, अथ तदतिरिक्तस्य शुद्धसत्त्वावच्छिन्नस्याहंपदप्रतिपाद्यस्य ब्रह्मत्वं तस्योत्तमपुरुषयो गित्वात्तदनुरोधेनाध्यात्मिकव्यवहारः । मलिनसत्त्वावच्छिन्नस्य त्वांपदप्रतिपाद्यस्य प्रत्यग्ब्रह्मत्वपराग् ब्रह्म ब्रह्मत्वाभ्यां व्यवहृतस्यान्वग्ब्रह्मत्वं तस्य मध्यसपुरुषयोगित्वात्तदनुरोधेन प्रत्यक्व्यवहारः । रजस्तमोवच्छिन्नस्य तु तत्तत्पदप्रतिपाद्यस्य पराग्ब्रह्मत्वं तस्य प्रथमपुरुषयोगित्वात्तदनुरोधेन परोक्त्व्यवहारः । इत्थं जडचेतनसाधारण्येन त्रिविधो वाग्यवहारो महर्षिणाम् । तस्मात्तादृशव्यवहारदर्शनमात्रेणैव ते प्राचीना महर्षयो जडोपासका आस-

नित्यर्थो नाध्यवसातुं शक्यते । तस्मादाधिदैविकाधिभौतिकाध्यात्मिकपर्यन्तयावद्विज्ञानकक्षापरिपक्व-
प्रज्ञैर्महर्षिभिर्विज्ञानसौकर्याय परिच्छिद्य व्याचिख्यासया पूर्वमाधिदैविकविज्ञानमुपन्यस्तमिति सिद्धम् ।

एवमाधिदैविकविज्ञाने परिपक्वमतीनां विद्यार्थिनामनुग्रहाय आत्माकाशवाय्वग्निजलभूमीनां
तेजोऽवज्ञानं वा भौतिकद्रव्याणां विवेकः प्रवर्तितः । किन्तु भौतिकतत्त्वानां मौलिकतत्त्वानतिरेकं
पश्यद्भिर्महर्षिभिस्तेष्वपि रथाश्वशस्त्रशकुनिवृक्षादिषु भूलोकस्थेषु भूतेषु देवराब्देन व्यवहाराः
प्रवर्तिताः, एषां सर्वेषां पार्थिवानामग्निप्रधानत्वाद् अग्नेश्च भूस्थानदेवत्वात् । एवं तत्तदन्तर्गतदेवा-
धिकारतारतम्येनैषां सौम्याग्नेयवारुणत्वादिभिरपीष्यन्ते व्यवहाराः । तत्रैतेषां भौतिकानामनन्त-
त्वात् प्रतिभूतं च शक्तिरचनादिवैलक्षण्यादेकैकभौतिकाधिकारेणानन्ता विद्याः सम्भवन्ति । तासु
काश्रनाथर्ववेदादिषु संक्षिप्य प्रदर्शिता इति दिग्दर्शनविधया आधिभौतिकविज्ञानमुपन्यस्तम् ॥ २ ॥
इत्थञ्च मौलिकतत्त्वतो भौतिकतत्त्वतश्च व्याकृताः सर्वे भावा —तत्रैतेषां परस्परतो भेदः संसिद्धः
किन्तु अयमेषां भेदो व्यवहारोपयोगी न तु वास्तविक इत्येवं पारमार्थिकतत्त्वमुपदर्शयितुं पश्चात्
प्रवृत्ता भगवन्तो महर्षयः । ते हि पश्यन्ति यथा वनस्यात्मा वृक्षाः, वृक्षस्यात्मा तत्समवेता रसा-
दयो भावाः, रसादीनाञ्च सोमाद्यात्मकत्वम्, सोमादिदेवानाञ्च ब्रह्मात्मकत्वमिति । यत्सत्त्वे यत्सत्ता
स तस्यात्मा । अस्तिकाचिदलौकिकी शक्तिः यदधीनाः सर्वे रसादयो भावाः सोमादयो देवा वा
एकत्र समवेता वृक्षस्यात्मतां गच्छन्ति सैव खलु ब्रह्म शब्देनाख्यायते । एवं सर्वत्रैवान्ततो ब्रह्मा
त्मकत्वमिति कृत्वानैतेषां पारमार्थिको भेदः । तच्च ब्रह्म विज्ञानशक्तिरूपमित्युक्तम् । तस्मात् सर्व-
मेवेदं चराचरात्मकं जगद्विज्ञानात्मकम् । तस्मात् सर्वेषामेषां भावानामैकात्म्यमित्येतदाध्यात्मिकं
विज्ञानम् । तदित्यमगधिदैविकाधिभौतिकाध्यात्मिकभेदेन त्रिविधा विद्या भवतीत्युपदर्शितम् ॥ २ ॥
अथ वेदोऽपि त्रेधा विभज्य व्याख्यातः—ऋग् यजुः साम इति । शब्दाधिष्ठानं विज्ञानं वेद
इत्युक्तम् । शब्दश्च पद्यगद्यगानभेदात् त्रेधा विभक्तः । अत एव वेदस्यापि त्रैविध्यम्—पद्यात्मिका
ऋक्, गद्यात्मकं यजुः, गानात्मकं साम । इदमप्यत्र बोध्यम् । यच्च यावच्चेह लोके भूस्था-
नमाग्नेयं सा सर्वा ऋक् । वेदे महर्षिभिः पद्यमयप्रबन्धेन तत्प्रतिपादनसंकेतात् । तथा यच्च
यावच्चेह लोके भुवःस्थानं वायव्यं तत् सर्वं यजुः । गद्यमयप्रबन्धेन तत्प्रतिपादनसंकेतात् ।
अथ यच्च यावच्चेह लोके स्वःस्थानमादित्यं तत्सर्वं साम । गानमयप्रबन्धेन तत्प्रतिपादन-
संकेतात् तत्रैतेषां पद्यानां संग्रह एव ऋग्वेदशब्देनाख्यायते, तत्र भूस्थानसम्बन्धेनाग्न्यादिदैवता

मन्त्रा हौत्रकर्मोपयुक्ता आख्याताः । तथैतेषां गद्यानां संग्रहो यजुर्वेद इत्याख्यायते । तत्रान्तरिक्ष-
स्थानसम्बन्धेन वायवादिदेवता मन्त्रा आध्वर्यवकर्मोपयुक्ता आख्याताः । अत्रान्तरिक्षस्थानेषु सर्वे-
ष्वेवेन्द्रादिदेवेषु वायुशब्दसंकेतः । अथान्येषां गानोपयुक्तानां मन्त्राणां संग्रहः सामवेद इत्याख्यायते,
तत्र स्वःसम्बन्धेनादित्यादिदेवता मन्त्रा औद्गात्रकर्मोपयुक्ता आख्याताः । एतदभिप्रायेणैव ऐते-
रयादिश्रुतिग्रन्थेषु मन्वादिस्मृतिग्रन्थेषु च अग्नेऋग्वेदस्य, वायोऽयजुर्वेदस्य, आदित्यात्सामवेदस्योत्पत्ति-
राम्नायते । तदित्यग्नीन्द्रादित्यसम्बन्धितया सर्व एव जगद्भावा ऋग्यजुः सामशब्दाभिधेया
भवन्ति । ऋग्यजुः सामानि च वेद इत्युच्यते । तस्माद् वेदशब्देनापि सर्वमिदमाख्यातं भवति ।
न चेह सोऽवशिष्यते यो वेदस्य विषयो न स्यात् । तथा चाग्नीन्द्रादित्यसापेक्षाणामर्थानामुग्यजुः साम-
शब्दैराख्यानाद् ऋग्यजुः साम्नां च वेदशब्देनाख्यानाद् वेदस्य च शब्दाधिष्ठानविज्ञानरूपत्वादमुष्पिन
वेदे कर्तृसम्बन्धेन त्रेधा प्रतिपत्तिर्भवति । विज्ञानमात्राभिप्रायेण वेदस्याकर्तृकत्वम्—ऋग्यजुःसामा-
त्मकविषयजाताभिप्रायेण वेदस्येश्वरकर्तृकत्वम्—ऋग्यजुःसामात्मकशब्दप्रबन्धाभिप्रायेण वेदस्य महर्षि-
कर्तृकत्वमिति । इत्थं ब्रह्मविद्यावेदानामौपाधिकभेदं पुरस्कृत्य तत्तत्स्वरूपाणि संक्षेपाभिर्दशितानि
किन्तु विज्ञानमात्राभिप्रायेण ब्रह्मविद्यावेदानामैकाग्र्यमित्युक्तम् । तथा च ये भेदा ब्रह्मणि दर्शितास्ते
विद्यायां वेदेऽपि, ये वा विद्यायां वेदे वा तेऽपि तदन्यत्रोभयत्र व्यवहृतुं युज्यन्त इत्यतः
सर्वमिदं साङ्ख्येण संहिताब्राह्मणयोरुपनिबद्धम् । अत एव च—

अग्निवायुरविभ्यस्तु त्रयं ब्रह्म सनातनम् ।

दुदोह यज्ञसिद्ध्यर्थमृग्यजुःसामलक्षणम् ॥ १ ॥

इत्येवं मनुना ऋग्यजुःसामभेदैस्त्रिलक्षणं ब्रह्म निर्विष्टम् । अथ पुन शारीरिकमानसिका-
त्मिकबलसाधनोपायप्रकारप्रदर्शनपरेण कर्मकाण्डोपासनाकाण्डज्ञानकाण्डात्मकेन प्रकरणत्रयेण
परिच्छिद्य ब्राह्मणानि प्रोक्तानि । तत्र कर्मकाण्डे शरीरप्रयत्नाभिनिर्वर्त्योनि सर्वविधलौकिकफलसाध-
नानि यज्ञकर्माणि दर्शितानि, तान्येव पुनः श्रौत—स्मार्त—सामयाचारिक—भेदत्रयात्मककल्पैः
समुपवृंहितानि । अथोपासनाकाण्डे मानसप्रयत्नाभिनिर्वर्त्योनि सर्वविधलौकिकफलसाधनानि
दर्शितानि । ज्ञानकाण्डे पुनरध्यात्मविद्या प्रदर्शिता । तादित्यं प्रकरणैः परिच्छिद्य परिच्छिद्य
वेदान्तानाद् ऋग्वेदसंहिताया सगुणविशेषेऽध्यात्मविद्यापदार्थानामनुल्लेखेऽपि तावता तेषां महर्षी-

णामध्यात्मविद्याज्ञानमेव तदानीं नासीदिति न शक्यते वक्तुम् । आधिदैविकपदार्थोल्लेखनयोग्ये प्रकरणेऽध्यात्मपदार्थोल्लेखस्यायोग्यत्वात्तदनुल्लेखेऽपि तादृशार्थप्रकल्पनस्यासंभवात् । तदित्थं ज्ञानशक्तिसम्बन्धेन वेदस्वरूपमुपन्यस्तम् ।

अथ क्रियाशक्तिसम्बन्धेन धर्मस्वरूपं दर्शयितव्यम् । इयं हि क्रियाशक्तिर्द्वेधा-सांसिद्धिकी नैमित्तिकी च । सा नूनं सांसिद्धिकी-या मस्या आश्रयः कदापि न व्यभिचरति । यत्राप्यमौ कुर्वद्रूपा स्पष्टं नानुभूयते, तत्रावश्यं सत्यपि सा बलवन्नैमित्तिकक्रियाविशेषणप्रतिबाधादनुद्धूता भवतीति बोद्धव्यम् । यथा कीलनद्वरश्मेरतिबलैरग्न्याकर्षणे तद्गलफलभूता क्रिया सत्यपि नानुभूयते । द्वेधा हि परमाणवः संभवन्ति-गतिस्वभावाः स्थितिस्वभावाश्च । तत्र तैजसपरमाणवो गतिस्वभावाग्नेषु निमित्तमापेक्षा स्थितिर्भवति, स्थितिहेत्वपगमे स्वत एव गतिः प्रवर्तते सा सांसिद्धिकी । एवं पार्थिवपरमाणवः स्थितिस्वभावास्तेषु निमित्तमापेक्षा गतिर्भवति गतिहेत्वपगमे स्वत एव स्थितिः प्रवर्तते सा सांसिद्धिकी । यत्तु सर्वे गतिस्वभावा एव सर्वे वा स्थितिस्वभावा एव । यदि स्थिताः सन्ति न ते निमित्तमनपेक्ष्य गच्छन्ति यदि गच्छन्ति न पुनस्ते निमित्तमनपेक्ष्य तिष्ठन्ति । तदयं जड़मात्रसाधारणो नियम इति केचिदब्रूयुः—तच्चिन्त्यम्—सर्वत्र गतिस्थित्योरुभयोरेव नैमित्तिकत्वस्य सांसिद्धिकत्वस्य वा विचारसहत्वात् । सृष्ट्यादौ परमाणुषु गतिस्थित्योरुभयोरेव स्थापयितुमशक्यत्वात् । तस्मात् सृष्टिप्रलयव्यवस्थां मन्यमानानामार्याणां मते केषाञ्चिद् गतिः सांसिद्धिकी, स्थितिस्तु नैमित्तिकी, अन्येषां पुनः स्थितिः सांसिद्धिकी, गतिस्तु नैमित्तिकी, इत्येवमन्यत्रापि । यथा नक्तमिव सन्नपि चन्द्रिकाप्रकाशो दिवाभिभवान्नानुभूयते बलवत्सौरप्रकाशेन प्रतिबाधात्, एवमेव सांसिद्धिकी क्रिया क्वचित् सत्यपि नानुभूयते । तथा जपाकुसुमसन्निधानात्स्फटिकादावसन्नपि लालिमा प्रतीयते रक्तकाचान्तरिते वा सौरप्रकाशे रक्तता प्रतीयते । एवमेव नैमित्तिकी क्रिया क्वचिदसत्यपि बलवत्क्रियाश्रयसन्निकर्षात् तत्र संक्रान्ता प्रतीयते । तदित्थं सांसिद्धिकी पञ्चधा—उद्धूता, दोषमार्जनात्मक संस्कारोद्भाविता, विषयान्तरे दृष्टा, प्रतिबन्धकतिशयरूपदोषसंयोगादन्तर्हिता, विरुद्धतुल्यबलसंयोगान्तिरोभूता चेति । एवं नैमित्तिकी त्रेधा—स्वरूपकरणात्मक संस्कारजाता, आतिशयाधानात्मकसंस्कारजाता, क्रियावत्संसर्गपतिता चेति । तत्रेयं सांसिद्धिकी क्रिया चिरावस्थानलक्षणतया गुणशब्देनाख्यायते, नैमित्तिकी तु क्रिया बलशब्देन क्रियाशब्देनैव वा व्यवह्रियते । तथा हि सूर्येणैव वा प्रकाशकत्वमुद्धूता प्रथमा क्रिया । १।

उष्णजलस्योष्णतापगमे प्रतिपन्नं शैत्यं संस्कारजा द्वितीयोद्भाविता क्रिया । चन्द्रमणिसन्निहिता-
ग्नानुष्णत्वाप्रतीतावपि चन्द्रमणिविगमे या पुनरुष्णताऽनुभूयते साप्युद्भाविता नाम द्वितीया
क्रिया । २ । संनिधीयमानस्य विषयस्य दहनेनाग्नौ दाहकत्वं प्रतिपद्यते सैषा संक्रान्ता नाम
तृतीया क्रिया । ३ । उष्णजले वर्त्तमानं शैत्यं तथा चन्द्रमणिमन्निहितेऽग्नौ वर्त्तमानमुष्णा-
वमन्तर्हिताख्या चतुर्थी क्रिया । ४ । परिमिताग्निपरमाणुसंयोगादनुष्णेऽपि जले शैत्यमप्रतीयमानं
तिरोभूताख्या पञ्चमी क्रिया । इयञ्च नैमित्तिकपक्षेऽपि तुल्या-तथा हि-समबलमनुष्याभ्यामुभयतः
समाकृष्टायां रश्मौ वर्त्तमानप्यप्रतीता गतिः पञ्चमी क्रिया भवति । ५ । अथ राज्ञां राजमन्त्रि-
णामितरेषञ्च कर्माधिकारिणां तादृशाधिकारसिद्धिरेव स्वरूपकरणसंस्कारः । अतश्चायमधिकार-
पट्टी क्रिया आधिकारिकी नाम । एवमेव ब्राह्मणक्षत्रियादीनां ब्राह्मणत्वक्षत्रियत्वादयोऽपि स्वरूप-
संस्कारजत्वात् षष्ठी क्रिया । ६ । तथा लोष्ट्रादिपार्थिवपदार्थानामुत्पत्तनतिर्यग्गमनप्रयोजकमाधीय-
मानबलं सप्तमी क्रिया आतिशयिकी नाम । ७ । अथेयमष्टमी क्रियावत्संसर्गापत्तिता द्वेधा-
आश्रितमूला, आश्रयमूला चेति । तत्र जलीयपरमाणुसंपर्कच्छैत्यम्-आग्नेयपरमाणुसंयोगादुष्णत्वञ्चवायौ
प्रतीयमानमाश्रितमूला क्रिया । तथा रथनौकादियानस्थशरीरे पिञ्जरस्थितपक्षिशरीरे च गतिप्रयोजकमा-
धीयमानं बलमाश्रयमूला क्रिया भवति । रथादिक्रियाया रथादिसंमर्गानुरोधेन रथादिस्थे संक्रम-
णान् । ८ । तदित्यमष्टधा क्रिया व्याख्याता । उद्भूता, उद्भाविता, संक्रान्ता, अन्तर्हिता, तिरो-
भूता, आधिकारिकी, आतिशयिकी, सांसर्गिकी चेति । तासु च सांसिद्धिक्याः सर्वविधाया एव
धर्मशब्देन व्यवहारः-तेन तेन धर्मिणा नित्यं त्रियमाणत्वात् तत्तद्वस्तुस्वरूपधारणकारणत्वाच्च ।
अथ नैमित्तिकीष्वपि स्वरूपकरणात्मकसंस्कारसिद्धायां क्रियाया धर्मशब्देनैव व्यवहारः-तेन तेन
धर्मिणा नित्यं त्रियमाणत्वात्-तत्तद्वस्तुस्वरूपधारणकारणत्वाच्च । अथान्यासां नैमित्तिकीनामधर्म-
त्वम् । तेन धर्मिणा नित्यमधारणात् तद्व्यतिरेकेणापि तद्वस्तुस्वरूपसिद्धेः । एवमप्यावेशकाले
तात्कालिकधर्मत्वमासामप्युपचरन्तीत्यपि द्रष्टव्यम् रथेकगतिकत्वस्य मनुष्यधर्मत्वाभावेऽपि रथारूढ-
धर्मत्वसंभावात् । तदित्यमुक्तं सामान्यो धर्माधर्मप्रकारः । अत्राधर्मो धर्माभावरूप इत्यपि
ध्येयम् ॥ १ ॥

अथ सांसिद्धिकशक्तिरिरोभावकातिशयावेशस्तु नित्यमधर्मः । तस्य धर्मविरोधित्वात् ।
अत एव सुखविरोधिपरिणामवतोऽतिशयस्यात्मन्याहितस्य धर्मत्वम्-सुखानुभवस्यात्मसांसिद्धिकशक्ति-

तथा तद्विरोधिक्रियावेशस्य धर्मत्वासंभवात् । स च सुखविरोधिपरिणामवानतिशयस्त्वेवा दृश्यते—
 परव्यापारप्रयोज्यः, स्वव्यापारप्रयोज्यः, अदृष्टव्यापारप्रयोज्यश्च । तत्र परव्यापार प्रयोज्यस्य तु
 सुतरामधर्मत्वम् ॥ १ ॥ यत्र तु सुखभोगमिच्छतापि सुखविरोधिपरिणामवानतिशयः स्वयमात्मन्या-
 धीयते । तत्राज्ञानादिरूपस्यातिशयान्तरस्य पूर्वमाहितस्य प्रयोजकत्वं पश्यामः । तस्मात्तस्यापि कथञ्चित्
 परप्रयोज्यत्वावसायादधर्मत्वं संसिद्धम् (२) ॥ अथ यत्र सुखविरोध्यतिशयाधाने न त्वेव कश्चित्
 परव्यापारो न वा स्वव्यापारः प्रयोजकतया दृश्यते तत्र साधारणस्य प्रहादिदैवसंयोगस्य जन्मा-
 न्तराहितातिशयस्य वा प्रयोजकत्वेन स्वीकर्तव्यत्वादवश्यं तत्रापि तस्य संस्कारस्याधर्मत्वं संसि-
 द्धम् । यत्र तु परव्यापारप्रयोज्यस्य स्वव्यापारप्रयोज्यस्यादृष्टव्यापारप्रयोज्यस्य वातिशयस्य सुखविरो-
 धित्वं न प्रतिपद्यते । तत्रैतेषां दुःखाभावरूपसुखजनकत्वान्, सुखजनकातिशयानां च दोषमार्ज-
 नात्मकसंस्काररूपतया सिद्धमेव धर्मत्वमिति द्रष्टव्यम् । सोऽथमपरो धर्मधर्मप्रकारः सप्तमक्रिया-
 मूलको व्याख्यातः । अत्राधर्मो धर्मविरोधिरूप इत्यपि ध्येयम् ॥ २ ॥

अथ या क्रियावत्संसर्गापातिताख्या द्विविधा क्रिया व्याख्याता—तदनुबन्धेनैवाग्याणां निकृ-
 ष्टवृत्तिभिर्दुराचारिभिर्ल्लेच्छैः सह सहवासादिसंसर्गप्रतिषेधो, वीभत्सदेशनिवासप्रतिषेधः, कुत्सित-
 मांसादिभक्षणप्रतिषेधः—इत्येवमादिकाः कतिपये आहारविहारव्यवस्थाप्रकाराः प्रवर्तन्ते । यथाहि
 वायुसंक्रान्तजलाग्निपरमाणुजातातिरेकेण वायौ शीतत्वमुष्णत्वं वा प्रतीयते, एवमेवानिष्टसंसर्गव-
 शादनिष्टधर्मा यथा न संक्रमेरन् तथा चरितव्यम् । विद्यया तु तद्विष्टानिष्टत्वे सम्यक् परीक्ष्य
 तत्रतत्राहारविहाराद्यर्थे प्रवर्तेत निवर्तेत वा न तु देशकाले पात्राद्यनुरोधमकृत्वा यत्र तत्र सहसा
 प्रवर्तेत तैवेत्याग्याणामभिप्रायः । यदि देशः कालः पात्रं वा स्वस्वाधिकाराख्यषष्ठक्रियानुकूलानि
 प्रतीयेरन्, अवश्यं तत्तर्हि तस्मिन्नाहारविहाराद्यर्थे प्रवृत्तिः साध्वी । तदेतत्पुण्यं कर्म । तादृश-
 ऋकर्मकुर्वाणा अभ्युदयेन युज्यन्ते । यदि तु तादृशषष्ठक्रियाप्रतिकूलानि देशकालपात्राणि संभाव्यापि
 स्वस्वाधिकारविरुद्धे आहारविहाराद्यर्थे प्रवर्तेरन्—तत्तर्हि नूनं कृच्छ्रेण युज्येरन् । न शस्त्रवृत्तिनां
 कर्मोणि शास्त्रवृत्तिभिः, शास्त्रवृत्तिनां वा शस्त्रवृत्तिभिः कर्तुं युज्यन्ते, रुग्णेन स्वस्थभोज्यानि
 स्वस्थेन वा रुग्णभोज्यान्यभ्यर्वाह्यन्ते, पैत्तिक श्लैष्मिकाणां वान्योन्यविरुद्धोपचारानुसेवनमव-
 कल्पते, कुलीनेन नीचकर्म, नीचेन वा कुलीनकर्म क्रियमाणमवकल्पते । न शीतकालिक-
 वस्त्रावरणमुष्णकाले उष्णकालिकं वा शीतकाले वर्तितुमिच्छते । नापि वा शीतस्थानदेशोपयुक्ता

वेशभूषाहारविहारा उष्णदेशे उष्णप्रधानदेशोपयुक्ताश्च ते शीतदेशे युज्यन्ते । तस्मात् सर्वत्र सर्वैः स्वस्वदेशकालकुलपात्रानुरोधेन क्रियमाणं कर्म तस्यान्यस्य च हितायभवति । वैपरीत्येन कुर्वाणा अवश्यं कपूयचरणा भवन्ति कृच्छ्रेण च ते युज्यन्ते । यत् रमणीयचरणा अपि भूयसा कृच्छ्रेण युक्ता दृश्यन्ते । कपूयचरणाश्चाभ्युदयेन, तदेतच्छिन्नादोपात्-इष्टानिष्टारिचायकविद्यावै-मुख्येन प्रवर्त्तमानानामिदानीन्तनानामविद्याफलभूतं कृच्छ्रं घुणाक्षरन्यायेन तु क्वचिदभ्युदयः प्रवर्तत इत्यन्यदेतत् । तस्मात्—

ज्ञात्वा कर्माणि कुर्वीत नाज्ञात्वा किञ्चिदाचरेत् ।

अज्ञानेन प्रवृत्तानां स्खलनं स्यात् पदे पदे ॥ १ ॥

आर्षं धर्मोपदेशश्च वेदशास्त्राविरोधिना ।

यस्तर्केणानुसंधरे स धर्मं वेद नेतरः ॥ २ ॥

सोयमष्टमक्रियामूलको धर्माधर्मप्रकारः संक्षेपान्निर्दिष्टः ।

अत्राधर्मोऽनिष्टधर्मरूप इत्यापि ध्येयम् ॥ ३ ॥

अथ स्वरूपकरणात्मकसंस्कारानुरोधिनो या क्रिया, तदनुरोधेनापि धर्मस्वरूपं वक्तव्यम् । इत्थं ह्याधिकारिकी क्रिया यद्यपि पात्रभेदादनेकधा भिद्यते । अथापि सामान्यभावेन प्रतिपत्तौ सर्वाधिकारसाधारण्येन त्रेधा विजृम्भमाणा दृश्यते । यज्ञो दानं तपश्चेति । स्वस्मिन्नसतां स्वापेक्षितानामतिशयानां परतः स्वस्मिन्ना दानं तपः । स्वोपयोगाधिकानां स्वस्मिन् सतामतिशयानां परस्मै समर्पणं दानम् । तत्र तपस्तावद् देवाराधनं संयमसाधनं शरीरशोषणं व्रतमित्यादिशब्दैर्ब्यवहियते-अश्रद्धा परम. पाप्मा श्रद्धा हि परमं तपः-इति बौधायनीये । तेषामतिशयानां देवाद्यनेकरूपैर्विवक्षणात् । दानञ्च स्वस्वत्वनिवृत्तिभावनायां परस्वत्वोत्पादने नशब्देन तदनिवृत्तिभावनायां परस्वत्वोत्पादने क्तसर्गशब्देन परस्वत्वानुत्पादनेऽपि स्वस्वत्वनिवृत्तिभावनायां त्यागशब्देनेत्येवमनेकधा व्यवहियते । यावज्जीवनञ्चैते दानादाने, जडचेतनसाधारण्येन दृश्येते । जडेष्वपि सर्वेषु स्वेतरधर्मप्राद्वक्तव्यस्य स्वधर्मव्यासङ्गत्वस्य चानुशयरूपेण भूयसा दृश्यमानत्वात् । चेतनेषु केवलमैच्छिकदानादानसम्बन्धेन प्रवृत्तिनवृत्ति विशिष्येते तद्विधं कर्मविनिमयेन सर्वमिदं जगदेकैकशः संपन्नं बलवद्भवति । तथा च संपन्नः सर्वो निरपेक्षं जगदाप्याचनय प्रवर्त्तते

तदिदं जगदाप्यायनं यज्ञ इत्युच्यते । अग्नीषोमीयं हीदं सर्वं जगत् । सर्वजगदुपादानभूता हि देवाः प्रायेण सोममाददते अग्निं पुनरन्यत्र व्यासञ्जयन्ति । अग्निर्हि मुखदेवानां सोमादिद्विर्भोजनाय । यथा हि बुभुक्ष्वाग्नौ प्रज्वलिते तत्रान्नाहुतिः क्रियते, एवमेव सर्वस्मिन्नेवार्थजाते समिद्धेग्नावितरातिशयाहुतिः प्रवर्तते । तस्मादयमपि यज्ञः सर्वसाधारणो धर्मः । यच्च किञ्चेदं दृश्यते तत्सर्वमग्नौ सोमाहुतिर्भवतीति जगत्प्रवर्तते । यद्मुक्ते यदध्यापयति यद्वा किञ्च करोति स सर्वो यज्ञः, यच्चेदं राज्ञां राज्यं प्रतपति राजानं वा प्रजानां करप्रत्यर्पणं स सर्वो यज्ञः । स्त्री-गर्भग्नौ रेत आहूयते । यच्च किञ्चिद्दिहाग्निद्वारा वस्तूत्पाद्यते स सर्वोऽग्निसाध्यः कर्मकक्षापो यज्ञः । यज्ञो हि श्रेष्ठतमं कर्म, सर्वेषामेव कर्मणामन्तस्तत्रैवान्तर्भावात् । अत एव भगवानाह—

सहयज्ञाः प्रजाः सृष्ट्वा पुरोवाच प्रजापतिः ।

अनेन प्रसविष्यध्वमेष वोऽस्तिवष्टकामधुक् ॥ १-॥

तद्वत्प्रमादानकर्मणा स्वात्महितं दानकर्मणा च परहितं विशेषेण ससाध्यततो यज्ञकर्मणा सामान्यभावेन सर्वजगद्धिताय प्रवर्त्तते, न तु वा तत्र फलामिसन्धिसंस्था व्यक्ति-विशेषो लक्ष्यीकरणीयः । यथा हि शरीरस्थिताः सर्वेऽत्रयवा इतरे इतरकर्मणि व्यापृता भवन्ति । देशान्तरस्थितवस्तुदर्शनाय चक्षुर्न प्रभवतीति पादस्तच्छरीरं देशान्तरे नयति तथा चेदं चक्षुस्तद्देशीयवस्तुदर्शने प्रभवति न तु वा तावता पादः पश्यति फलान्तरेण वा संबध्नाति, तस्य तत्कर्तव्यमिति क्रियते एव । तेन तच्चक्षुः पादादिघटितशरीराधिष्ठाता आत्मा संतुष्टो भवति । एवमेव भगवतो विराड्रूपस्य परमेश्वरस्य सर्वमिदं जगज्जातमङ्गप्रत्यङ्गमिव भवति । तथा चाङ्गभूतेन मनुष्यादिनाऽपि न स्वफलप्राप्तिमनुसन्धातैव सर्वत्र प्रवर्तितव्यम्—किन्तु ममेदमधिकारसिद्धं कर्त्तव्यं कर्मेति बुद्ध्या सर्वथा निष्कामः कर्मसु सज्जेत । तथा चानेन कर्मणा सर्वजगदात्मा भगवान् परमेश्वरः संतुष्टो भवतीत्यार्याणामभिमानः । अयं च जगदुपकारो यद्यपि विशेषलक्षणयाऽनेकधा भिद्यते । तथापि तावत्समस्य-काम्यादिविशिष्टयज्ञविधिः, वर्णाश्रमव्यवस्था, समाजबन्धश्चेति त्रेधा पारिच्छिद्य व्याख्यातः । तत्र यज्ञविधौ कारीरीष्ट्यादयो वृष्टिप्रसञ्जकाः, श्येनयागादय आभिचारिकाः महाभिषेकादयो विजयफलकाश्चेत्येवं बहवो यागविधयः समाख्याताः । अत्रैदमपि युक्तमनुसंधातुम् । यद्यपि यज्ञतपोदानानि सर्वसाधारणो धर्मः तथापि विशेषप्रतिपि-

त्साया यज्ञप्रधानकर्म्मो मनुष्यव्यक्तिर्ब्राह्मण इत्युच्यते ब्राह्मणो हि यज्ञते । तपःप्रधानकर्म्मो च क्षत्रियो । क्षत्रियो हि प्रतपति । दानप्रधानकर्म्मो तु वैश्यः हि सर्वलोकोपयुक्तवस्तुसामग्रीसभारं संपाद्य संपाद्य जिघृक्षोपसन्नाय समर्पयितुमीहते । यस्तु मनुष्यः स्वकर्तव्यकर्म्मसु यज्ञं वा तपो वा दानं वा कश्चिदप्येकं भागं प्राप्य न्येनासंलक्ष्य सञ्जते स शूद्र इत्युच्यते । शूद्रो हि परप्रेरितः कर्म्म करोति न तु कर्तव्ये विशिष्यस्वाध्यवसायमनुरक्षति । तदित्थं कर्मानुरोधेन चतुर्धा मनुष्य-जातिर्विभज्यते । अथान्ये पुनरत्र पश्यन्ति । विद्याशक्तिः, पराक्रमशक्तिः, धनशक्तिः, शारीरबलशक्ती-नोमकैकस्याः सर्वजगच्छक्युगारकत्वात् क्रमेणैकैकशक्तिसाधनाय मनुष्यास्तत्तदेकशक्तिसिद्धयनुकूलेषु कर्म्मस्वधिकृत्य नियमेन प्रवर्त्तिताः । तत्र विद्याशक्तिप्रधाना ब्राह्मणाः । पराक्रमशक्तिप्रधानाः क्षत्रियाः । धर्मशक्तिप्रधाना वैश्याः । शरीरबलमात्रप्रधानाः शूद्राः, इत्येवं प्रायेण सर्वजगन्मनुष्या-श्चतुर्धा विभज्य संस्थापिताः । ब्राह्मणानां विद्याशक्तिर्ब्राह्मदेवाराधनसाध्या अग्निर्हि ब्रह्म । ब्राह्मणे-न ब्राह्मणोऽग्नेश्छन्दसा वर्तितव्यम् । गायत्र्यग्नेश्छन्दः । ब्रह्मवर्चसं हि गायत्री, गायत्री-छन्दस्पष्टौ वर्णा भवन्ति । वर्णोऽक्षरमित्यनर्थान्तरम् । तस्मादष्टमे वर्षे ब्राह्मणा उपनीता भवन्ति । एवं क्षत्रियाणां पराक्रमशक्तिरिन्द्रदेवाराधनसाध्या । तस्मात् क्षत्रियेणोन्द्रच्छन्दसं वर्तितव्यम् । त्रैष्टुभमैन्द्रच्छन्दः । वीर्यं हि त्रिष्टुप् । त्रिष्टुप् छन्दस्येकादशवर्णा भवन्ति तस्मादेकादशे वर्षे क्षत्रिया उपनीता भवन्ति । एवं वैश्यानां धनशक्तिर्विश्वेदेवाराधनसाध्या । आदित्या हि विश्वे-देवाः । तस्माद् वैश्येनादित्यच्छन्दसा वर्तितव्यम् । जागतमादित्यच्छन्दः । पशवो हि जगती । जगती छन्दसि द्वादशवर्णा भवन्ति । तस्माद् द्वादशे वर्षे वैश्या उपनीता भवन्ति । तदित्थं वर्णच्छन्दसा नियमितेनैषां वर्तनादेते वर्णच्छन्दोऽनुरोधेन वर्णा इत्युच्यन्ते । अथापि विद्यायाः सत्त्वप्रधानत्वादौपचारिकं शुक्लत्वम् । पराक्रमस्या प्रधानत्वादौपचारिकं रक्तत्वम् । धनस्य संकीर्ण-गुणप्रधानत्वादौपचारिकं पीतत्वम् । शारीरबलस्य तु तमःप्रधानत्वादौपचारिकं कृष्णत्वम् । “अंजा मेकां लोहितशुक्लकृष्णां बह्वीः प्रजाः सृजमानां सरूपाः” इति श्रुतौ सत्त्वादिगुणानां प्रकृति-शब्देनाभिप्रेतानामौपचारिकशुक्लादिवर्णैरास्थानात् सर्वेषामेवैषामर्थजातानां प्राकृतिकतया चतुर्भिर्व्य-वस्था प्रवर्तते । तस्मात् सत्त्वप्रधानो ब्राह्मणः शुक्लो वर्णः, रजःप्रधानः क्षत्रियो रक्तो वर्णः, संकीर्णगुणप्रधानो वैश्यः पीतो वर्णः । तमोगुणप्रधानः शूद्रश्च कृष्णो वर्णः—इत्येवमेते गुणानुरोधेनापि वर्णा इत्युच्यन्ते । तथा चैषां ब्राह्मणत्वाभिमानिनां विद्याशक्तिसाधनायाधिकृतानां स्वाधिकारवैमुख्येन वैश्यशूद्रादिकर्म्मसु भूयसी प्रवृत्तिर्दृश्यते वैश्यत्वशूद्रत्वाद्यभिमानश्च

नास्ति । तत्र एव व्यभिचारादधर्मात् स्वधर्मपतितत्वाच्च नितरां भूयसा कृच्छ्रेण युक्ता दृश्यन्ते । एवं क्षत्रियवैश्यादयोऽपि स्वधर्मपतिता अवन्तिभाजो दृश्यन्ते । तस्मान् सर्वैरेवेदमात्रवाक्यं सर्वदा शरणीकरणीयम् । देशधर्मजातिधर्म-कुलधर्माश्चास्नायैरविरुद्धाः प्रमाणम्-गौतमः—

जातिजानपदान् धर्मान् श्रेणीधर्माश्च धर्मवित् ।

समीक्ष्य कुलधर्माश्च स्वधर्मं प्रतिपादयेत् ॥ १ ॥ मनुः ।

श्रेयान् स्वधर्मो विगुणः परधर्मात् स्वनुष्ठितात् ।

स्वधर्मे निधनं श्रेयः परधर्मो भयावहः ॥ २ ॥ गीता ।

विहितस्याननुष्ठानान्निन्दितस्य च सेवनात् ।

अनिग्रहाच्चेन्द्रियाणां नरः पतनमृच्छति ॥ १ ॥ याज्ञवल्क्यस्मृतिः

अकुर्वन् विहितं कर्म निन्दितं च समाचरन् ।

प्रसज्जंश्चेन्द्रियार्थेषु नरः पतनमृच्छति ॥ २ ॥ मनुस्मृतिः

सत्यञ्चैतत्, यदि हि नाम कश्चित् सैनिकत्वाभिमानो सैनिकाधिकारसिद्धमर्थं न कुर्यात्-
वणिगधिकारसिद्धं वाणिज्यं च कुर्यात् तेनाऽवश्यं सैनिकत्वाभिमानः परित्यक्तव्यः स्यात् अथवा
दण्डादिकृच्छं भोक्तव्यं स्यात् । एवमेव यदि हि नाम कश्चिद् ब्राह्मणवंशजत्वाद् ब्राह्मणत्वाभिमानो
क्षत्रियवंशजत्वात्क्षत्रियत्वाभिमानो ब्राह्मणाधिकारसिद्धं क्षत्रियाधिकारसिद्धं वार्थमुपेक्षमाणो वणिगधि-
कारसिद्धं वाणिज्यं कुर्यात् तेनावश्यं ब्राह्मणत्वाभिमानः परित्यक्तव्यः स्यात्—अथवा दारिद्र्यादि-
कृच्छं भोक्तव्यं स्यात् । सुखसौभाग्यौपयिकसर्वकर्मपतितत्वात् । नास्य वाणिज्येनैवार्थसिद्धिः ।
तदुपयुक्तकतिपययोग्यतायां विषयसिद्धिकारणभूतायां ब्राह्मणत्वाभिमानेन प्रतिबाधादसत्त्वात् । नाप्यस्य
ब्राह्मणेनैव वार्थसिद्धिः । तदुपयुक्तकतिपययोग्यतासत्त्वेऽपि तादृशकर्मप्रवृत्तिवैकल्यात्तत्कलानुत्पत्तेः ।
तस्मादुभयतः पतितोऽसौ सुखप्रयोजकं न कश्चन धर्मं धत्ते इत्यवश्यं दुःखभाग् भवितुमर्हति ।
यदि तु कश्चिद् ब्राह्मणो वंशपरम्पर्यक्रमगतवाणिज्यव्यवसायमाहात्म्याद् वाणिज्योपयुक्तकतिपय-
योग्यं मपि धत्ते । अथ च वाणिज्यं एवाङ्गम् प्रवृत्तिं धत्ते सोऽयं यद्यप्यंशतः सुखसौभाग्य-
प्रयोजकं धर्मं धत्ते इत्यवश्यं सुखसौभाग्येनान्यत्रौ संपन्नः कथंचिद् भवत्येवेति दृश्यते । अत्रापि
न तदानीमसौ ब्राह्मणो वक्तव्यः ।

अकुर्वन् विहितं कर्म नरः पतनमृच्छतीति ।

वचनात्तस्य ब्राह्मण्यपतितत्वात् ।

स्वधर्मपतितो लोभात् परवृत्तिं समाश्रितः ।

अभ्यासात् सम्यगासक्तस्तत्साम्यमुपगच्छतीति वचनात्तस्य वणिग्भूतत्वात् । यद्यपि योनिर्विद्या कर्म चेति त्रयः समुदिता ब्राह्मण्यहेतुस्तथा योनिः पशुः कर्म चेति त्रयः समुदिता वणिज्यहेतुरित्याप्तसिद्धान्तादसौ वणिग्धर्मा ब्राह्मणो न ब्राह्मणो न वा वणिगित्येव युक्तपक्षः ।

अनार्य्यमार्य्यकर्माण्य्य चानार्य्यकर्मिणम् ।

संप्रधार्य्याब्रवीद्वाता न समौ नासमाविति ॥

इति मनूक्यायेनास्योभयती वैलक्षण्याभ्युपगमात् ।

तथापि योनेर्मुख्यत्वाभिमानिनां जन्मना वर्णव्यवस्थापक्षपातिनां योनेर्मुख्यत्वादसौ नाम्ना केवलं ब्राह्मणो व्यपदिश्यते । कर्मणो मुख्यत्वाभिमानिनां कर्मणा वर्णव्यवस्थापक्षपातिनां तु कर्मणो मुख्यत्वादसौ वणिग्पाधिनैव व्यवहियते । तदेतदुभयोः सामञ्जस्यं कर्तुमिव भगवानत्रिः—

देवो मुनिर्द्विजो राजा वैश्यः शूद्रो निषादकः ।

पशुर्लेच्छ्रोऽपि चाण्डालो विप्रा दशविधाः स्मृताः ॥ ३७१ ॥

कृषिकर्मगतो यश्च गवाश्च प्रतिपालकः ।


वाणिज्यव्ययसायश्च स विप्रो वैश्य उच्यते ॥ ३७६ ॥

इत्येवं पतिनब्राह्मणान् सलक्षणं दशधा गणयामास यद्वा तद्वा भवतु, इदं त्ववश्यमत्राध्यवसीयते । यदिहेत्वं कश्चिदपि स्वाधिकारसिद्धं कर्म परित्यज्यान्यथा वर्तमानो मर्यादाभङ्गकरो न त्वेव सुखीभवितुमर्हति । अधिकारोत्पन्नस्याधर्मत्वादधर्मस्य च दुःखजनकत्वात् । एवं वेशभूषापरिच्छदा अपि स्वस्ववृत्तिदेशकालकुलोचितास्तत्तद्वृत्तिदेशकालकुलपरिचयाय नितरामुपयुक्ता नाकारणं परित्यक्तुं युज्यन्ते । तस्माद्देशकालकुलवृत्तिसापेक्षो यस्य यादृशोऽधिकारसिद्धो धर्मः पूर्वपुरुषैरस्मन्मान्यैर्नियमितस्तस्य तथैव परिपालनेऽस्माकमभ्युदयो नान्यथेति ससिद्धम् । संसिद्धं

चैतस्यार्यावर्तधर्मस्य ज्ञानशक्तिक्रियाशक्तिरूपमहाशक्तिमूलकतया सुदृढत्वात् सर्वदेशीयधर्मशिरो-
मणित्वमित्यपि विदांकुर्वन्तु विद्वांसः ।

इति केतुमाल्लवर्धे प्रधानराजधान्यां लण्डन्नगरे
संप्रवृत्ता वेदधर्मविषयिणी मधुसूदनवक्तृता पूर्णा

॥ इति वेदधर्मव्याख्याने मूलरहस्यविषयकः प्रथमः समादेशः ॥



॥ श्रीः ॥

— वेदधर्मव्याख्यानम् —


* प्रथमो भागस्य शुद्धिपत्रम् *

पृष्ठ	पंक्ति	अशुद्ध	शुद्ध	पृष्ठ	पंक्ति	अशुद्ध	शुद्ध
३	१०	क्षोमोस्ति	क्षोमोऽस्ति	१०	४	उपनिषद्भूतिः	उपनिषद्भूतिः
४	११	श्रत्वा	श्रुत्वा	१०	१०	चरन्तिमा	चान्तिमा
४	१२	कश्चित्	किञ्चित्	१०	१२	सर्वास	सर्वासा
४	१४	सतंत्तां	सत्तां	११	१	क्षोभरूपा	क्षोभरूपा
४	२३	तदतिरिक्तयोः	तदतिरिक्तयोः	११	२	विनष्टात्मा	विनष्टात्मा
५	२	क्रियशक्तिः	क्रियाशक्तिः	११	२०	क्रया	क्रिया
५	५	श्रयते	श्रयते	१२	१६	पावाणः	प्रावाणः
५	२१	महास्रोतो	महास्रोतो	१२	१६	शृण्वन्त्वापः	शृण्वन्त्वापः
६	३	लक्षणा	लक्षणा	१२	२२	भगवत्प्रपन्नम्	भगवत् प्रपन्नम्
६	६	कदाचि-	कदाचि-	१३	१३	चिच्छिक्त	चिच्छक्ति
६	८	स्वतः सत्ताक	स्वतः सत्ताकं	१३	१४	कदेश	कदेशा
६	१०	त्वादेकमेवेदं	त्वादेकमेवेदं	१३	१८	चक्षु	चक्षु
६	१०	द्विविधं	द्विविधं	१४	५	नदेक	तदेक
६	१६	तस्मात्सर्वमेवेदं	तस्मात्सर्वमेवेदं	१५	१२	ऐतरेय	ऐतरेय
६	२३	सर्व	सर्वं	१५	१६	ब्रह्मैवेति	ब्रह्मैवेति
७	१	महर्षिणां	महर्षीणां	१५	१६	तच्चतुष्पात्	तच्चतुष्पात्
७	७	भवितुमर्हति	भवितुमर्हति	१५	२२	त्वांपद	त्वांपद
८	११	ह्यय	ह्ययं	१५	२३	मध्यस	मध्यम
८	१२	ध्यानासंभवात्	ध्यानासंभवात्	१५	२५	महर्षिणाम्	महर्षीणाम्
८	१७	विलीयन्ते	विलीयन्ते	१६	१८	मगधिदैविका	मधिदैविका
८	२०	विद्यते	विद्यते	१७	४-५	ऐतरेयादि	ऐतरेयादि
८	२०	न्यायेन	न्यायेन	१७	६	मुष्मिन्	मुष्मिन्
८	२५	नत्वसत्या	न त्वसत्यां	१७	२३	तदित्य	तदित्यं
९	३	सज्जायेतेति	सज्जयितेति	१८	२१	मार्जनात्मक	मार्जनात्मिका
९	६	सूक्ष्मेक्षिकाया	सूक्ष्मेक्षिकाया	१६	४-५	मुष्णावम	मुष्णात्वम
९	११	मेय	सेयं	१६	८	मितरेषाञ्च	मितरेषाञ्च
९	२०	त्रेधाभूत	त्रेधाऽभूत्	२०	२१	तत्तर्हि	तत्तर्हि
१०	३	मतश्चैत	यतश्चैत	२०	२१	शास्त्रवृत्तीनां	शास्त्रवृत्तीनां
१०	४	तो	नो	२०	२२	शास्त्रवृत्तिनां	शास्त्रवृत्तीनी

(२)

पृष्ठ	पंक्ति	अशुद्ध	शुद्ध	पृष्ठ	पंक्ति	अशुद्ध	शुद्ध
२१	१२	इत्यापि	इत्यपि	२३	८	प्रवार्त्तिताः	प्रवर्तिताः
२१	१३	नुरोधिनो	नुरोधिनी	२३	१०	ब्रह्मि	ब्रह्म
२१	१६	द नशब्देन	दानशब्देन	२३	११	वार्त्तितव्यम्	वर्तितव्यम्
२२	६	राजानि	राजनि	२३	१२	छन्दस्पष्टौ	छन्दस्पष्टो
२२	८	श्रेष्ठतम	श्रेष्ठतमं	२३	१३	छन्दस	छन्दसा
२२	१६	दशने	दर्शने	२३	१६	पराक्रमस्य	पराक्रमस्य रजः
२२	१६	प्रवर्तितव्यम्	प्रवर्त्तितव्यम्			प्रध्यनत्वा	प्रधानत्वा
२२	२०	कर्त्तव्य	कर्त्तव्यं	२४	२३	योग्य अपि	योग्यतामपि
२३	७	नोमकैकस्याः	नामेकैकस्याः	२५	२२	ससिद्धम्	संसिद्धम्

॥ इति ॥



॥ श्रीः ॥

* वेदधर्मव्याख्यानम् *

द्वितीयो भागः

वेदधर्मयोर्विभक्तिरहस्यम्

निन्दन्तु नीतिनिपुणा यदि वा स्तुवन्तु
क्षुद्धीः समाविशतु गच्छतु वा यथेष्टम् ।
अथैव मरणमस्तु युगान्तरे वा
न्याय्यात् पथः प्रविचलन्ति पदं न धीराः ॥ १ श्रीभर्तृहरिः

ये नाम केचिदिह नः प्रथ्यन्त्यवज्ञां
जानन्ति ते किमपि तान् प्रति नैष यत्नः ।
उत्पत्स्यतेऽस्ति मम कोऽपि समानधर्मी
कालो ह्ययं निरवधिर्विपुला च पृथ्वी ॥ २ ॥ भवभूतिः
सर्वः शास्त्रमधीते कुरुते कुतुकान्निबन्धमप्यत्र ।
अस्य तु किमपि रदस्यं केचन विज्ञातुमीशते सुधियः ॥ शिरोमणिः

मनुष्यैरेतैर्बुद्धिक्रियेन्द्रियसमन्वयादनिच्छद्भिरप्यनुज्ञां किञ्चिद्बुध्यते किञ्चित् क्रियते
इति प्रकृतिसिद्धमेतत् । यतश्च किञ्चिद्बुध्यते किञ्चित् क्रियते तत एवास्य सर्वस्य वेदेन धर्मेण च
नित्यः सम्बन्धः । न च वेदधर्माभ्यामसम्बद्धं किञ्चिदिह पश्यामः । एवमपीह कार्यकारणभावनि-
र्वाहः कचिद्वेदप्राधान्येन क्वचित् धर्मप्राधान्येन क्वचिद्वैभवाप्राधान्येन । यथा युद्धादौ सन्ति
मे पृष्ठपोषका महावीरा इति ज्ञानमात्रेणैव शौर्याभ्यवसायप्राख्यर्योदयात् पृष्ठपोषकप्रत्यासत्ति-
र्जायमानेव कार्यकारिणी धर्मस्य तत्र सत्त्वमसत्त्वं वा नापेक्ष्यते । प्रदीपजन्यगृहप्रकाशोदये तु

प्रदीपप्रत्यासत्तिर्वस्तुसत्येव कारणमिति वेदस्य तत्र सत्त्वमसत्त्वं वा नापेक्ष्यते । भोजनजन्यसौ-
हित्योदये तु भोज्यान्नप्रत्यासत्तिर्वस्तुसती ज्ञायमाना च हेतुरित्येवं तत्र तत्र वेदधर्मयोस्तारतम्येनोप-
योगो द्रष्टव्यः ।

अथ यदिदं बुध्यते तत्रेधा—ज्ञानमन्यथाज्ञानमज्ञानं च । तस्मिन्स्तद्बुद्धिर्ज्ञानम् तच्च
यथार्थज्ञानं प्रमा सत्यं तथ्यमित्याद्युच्यते । अतस्मिन्स्तद्बुद्धिरन्यथाज्ञानम् तच्चायथार्थं भ्रमो
विपर्ययो मिथ्येत्याद्युच्यते । अथ विषयानवलम्बेन जायमानं ज्ञानमज्ञानम्, तच्च संशयकुण्ठित-
बुद्धिर्बुद्धिस्तम्भादिभेदादनेकधा भिद्यते । एवमेव यदिदं क्रियते तदपि त्रेधा—कर्म विकर्माकर्म
च । यतोऽभ्युदयनिःश्रेयससिद्धिस्तत् कर्म, तच्च पुण्यं सुकृतं श्रेयो धर्म इत्याद्युच्यते ।
यतोऽनिष्टं परिणामते तद्विकर्म, तच्च पापं दुष्कृतं पातकमधर्म इत्याद्युच्यते । अथ यानि
यातयामानि वृथाकर्माणि स्युस्तान्यकर्मणि । तानि उपचारशुद्धिमज्ञात्वैव यदृच्छया क्रिय-
माणानि जलताडनादीनि चैत्यवन्दनादीनि अलसचरित्रादीनीत्येवमनेकधा भिद्यन्ते । इत्येवमुभयो-
र्लौकिकेऽन्यथाज्ञानाज्ञानाभ्यां विकर्माकर्मभ्यामेव च समन्विताभ्यामसमन्विताभ्यां वा लोके
दुःखमुत्पद्यते । यत्र नैतेषां सम्बन्धस्तत्र नास्त्येव दुःखोत्पत्तिरिति व्याप्तिः । न चैतच्चतुष्टयव्यतिरेकेण
किञ्चिददृष्टं दुःखोत्पत्तौ कारणमस्तीति मुनिभृतं सर्वत्र परीक्षाविशेषेण द्रष्टव्यम् । स्वनिष्ठाभ्यां
सुलक्षणकुलक्षणाभ्यामेव सुखदुःखोत्पत्तेः सिद्धान्तात् । यत्रापि वज्रपतनादिजम्ब्यं किञ्चिद्दैवायत्तं
दुःखमुत्पद्यते तत्रापि दैवसंयोगोपयोगि किञ्चिदवश्यं लक्षणं स्वस्मिन्नस्ति । तद्विरोधिचक्षणमयोगश्च
नास्ति, तत्पतनादिदेशकालज्ञानं तत्संयोगप्रतीकारोपायज्ञानं च नास्तीति स्पष्टं स्वानुगत एव दोषो
विज्ञायते । अत एव दुःखं जिहासता सर्वेणापि सर्वत्र स्वानुगतं दोषचतुष्टयं अथाशक्यमपहाय
सम्यग्ज्ञानं सञ्चारिष्य चानुवर्तनीयमिति महतामादेशः ।

यद्यपीह सर्वदुःखात्यन्तनिवृत्तिरूपमोक्षसिद्धेः प्राङ् नैकहेतुया सर्वे दोषाः परिहर्तुं शक्यन्ते,
अथापि तावता नाननुष्ठानलक्षणप्रामाण्यमादेशानामाशङ्क्यम् । यावच्छक्यं तावत्येवादेशचारिताध्यात् ।

तत्रापि न त्वेव चारित्र्यमनपेक्ष्य केवलं ज्ञानमात्रेण नापि वा सम्यग्ज्ञानमनपेक्ष्य केवलं
क्रियामात्रेण सर्वत्रापेक्षितासंसिद्धिर्दृष्टा । अपि तु ज्ञानसमुच्चितक्रियया प्रवृत्तिपक्षे क्रियासमुच्चि-
तज्ञानेन च निवृत्तिपक्षे फलसिद्धिरिति सिद्धान्तः । यद्यपि क्रिया न निष्फला भवतीति ज्ञानमनपेक्ष्यापि

निवृत्ता किञ्चित्फलं प्रसूत एव तथापि तस्या यत्र कारणत्वं तादृशं शुभमशुभं वा फलमुत्पादयेन्न नियमतोऽभिप्रेतमेवार्थमिति न विज्ञानासमुत्पत्तिं किञ्चित्कर्तुं भारमेत । उक्तञ्च-

किं नु मे स्यादित्यं कृत्वा किं नु मे स्यादकुर्वतः ।

इति संचिन्त्य मेधावी कर्म कुर्वीत वा न वा ॥

तथा हि

“न हि कश्चित् क्षणमपि जातु तिष्ठत्यकर्मकृत्”—इति क्रियामात्रकर्तव्यतानामाप्तावकर्म-
विकर्मनिवृत्तिपुरस्कारेण कर्मणः कर्तव्यतासिद्धयर्थः—

कुर्वन्नेवेह कर्माणि जिजीविषेच्छतं समाः ।

इति श्रुतौ प्रवृत्तायामप्यकर्महेयतायाः कर्मोपादेयतायाश्च ज्ञानसहकारमन्तरेणासम्भवादवश्यं
ज्ञानसमन्वितमेव कर्म कुर्वीतित्यादेशः निष्कर्षः । अतः एवाहुरभियुक्ताः ।

ज्ञात्वा कर्माणि कुर्वीत न ज्ञात्वा किञ्चित्काचरेत् ।

अज्ञानेन प्रवृत्तानां स्वजनं स्यात् पदे पदे ॥ १ ॥

तस्मात्सुखेऽप्युदेव किञ्चित्कुर्वीत, विज्ञायैव कुर्वीत, न तु यथा, तथा सहसा प्रवर्त्ततेत्यव-
धारणीयम् ।

अथ किं विज्ञाय कुर्वीतिति चेदुपचारशुद्धिमेवेति गृहाण । सा च द्वादशभिरुपायैर्निर्वर्त्तते ।
ते यथा-देशः, कालः द्रव्यम्, पात्रम्, श्रद्धा, कार्यकारणविज्ञानम्, समुचितेति कर्तव्यता, स्वनिष्ठकुल-
क्षणदोषासंसर्गः, स्वनिष्ठसुलक्षणगुणसंयोगः, अनुकूलदैवसंयोगः, बलवत्प्रतिकूलदैवसंयोगाभावः,
अध्यवसायश्चेति । एतैः समुचितैः क्रियमाणं कर्मवश्यमेव संसिद्धिमायाति यथेच्छम् ।

तत्र—

निद्रा तन्द्रा भयं क्रोध आलस्यं दीर्घसूत्रता ।

षड् दोषाः पुरुषेणेह हातव्या भूतिमिच्छता ॥

इत्येवमादयो नीतिशास्त्रोक्ता बहवो दोषाः ।

तथा च

उद्यमः साहसं धैर्यं बुद्धिः शक्तिः पराक्रमः ।

षडेते यत्र तिष्ठन्ति तत्र देवोऽपि शङ्कते ॥

इत्यादयो गुणाः । न चैतदुपचारशुद्धिविज्ञानमकस्मादुत्पद्यते, तस्मादध्ययनं कार्यम् । तव स्वमेवाध्यायमधीयीत, स्वमेव च धर्ममनुतिष्ठेदित्युपदिश्यते— “स्वाध्यायोऽध्येतव्यः” “स्वधर्मोऽनुष्ठेयः” इति । तत्र स्वस्याध्यायोऽध्ययनीयार्थः स्वाध्याय इत्युच्यते, अध्ययनं च मनःशरीरेणाध्युपदेशं गमनम्, (१) उपदेशग्रहणमिति यावत् । उपदेशश्च बुबोधयिषया आप्तकृतः प्रमाणप्रयोगः । तथा च परीक्षार्थं क्रियमाण इन्द्रियादिप्रयोगोऽपि नूनं भवेदेवोपदेशस्तथापि तत्रापि शब्दप्रयोगस्य नाप्राप्तत्वाद्देद एवाधिगन्तव्यः । ननु (२) वेद इति विज्ञानमाह न देशनाम्, देशनाया आप्तोपदेशात्मकशब्दप्रमाणरूपतया विज्ञानभिन्नत्वादिति चेत् सत्यम् । यथैवेदं विज्ञानं वेदशब्देनाहुस्तथैव खलु विज्ञानाधिकरणभूतेष्वप्यर्थेषु वेदशब्दं स्थाने प्रयुज्यते, विज्ञातानामेवार्थानां विज्ञानौपयिकतया तेषामप्यन्ततो विज्ञानमयत्वात् । त्रयश्च विज्ञानौपयिका अर्था अभिगम्यन्ते, तथाहि (१)—यदिदं विज्ञानं नाम पदार्थः प्रसिद्ध्यति स त्रीत्येवाधिष्ठानान्यधिष्ठायोपपतिष्ठते—प्रमाणजातं (२) च, संस्कारजातं च विषयाजातं चेति । अर्थवति शब्दे प्रयुक्ते तदनुबन्धेन किञ्चिद् विज्ञानं विद्योतते—स एकः स्कन्धः, यत्किञ्चिद्विषयानुभवाहिते चान्तःकरणनिष्ठे संस्कारेऽतिशयाख्ये तदनुबन्धेन विज्ञानं विद्योतते स एकः स्कन्धः, घटपटादिविषयजाते च चक्षुरादिसंनिष्ठे सति तदनुबन्धेनापीदं विज्ञानं विद्योतते स एकः स्कन्धः । त्रय एवैते विज्ञानस्कन्धा विज्ञानोपाधिभूता भवन्ति न चैतद् व्यभिचारेण विज्ञानं कुत्राप्यपलभ्यते ।

अथ यत्रैतत् त्रिविधमपि विज्ञानमेकत्रोपलभ्यते तत्रापि तानि विज्ञानानि भिद्यन्ते । यथा रामभद्र आसीदित्युक्ते रेफादिविषयकज्ञानमादौ जायते १ ततो विशिष्टपदप्रतिपत्तिः; ततो दाशरथ्यादिविषयिणी स्मृतिः, ३ ततः शाब्दबोधः, ४ ततो रामभद्र आसीदिति

(१) यद्यप्यध्ययनशब्द इच्छातोस्तथापि तस्यापि गमनार्थ एव पराज्ञानमित्यभिप्रायः ।

(२) शाब्दज्ञानशब्दप्रमाणयोर्मिन्नत्वाज्ज्ञाने वेदशब्दो युक्तो न तु शब्दे विदधातोर्जनार्थकत्वात् प्रयुज्यते तुल्लोका शब्दे वेदशब्दम्, तदिदं कुत इति प्रश्नः ।

(१) प्रथमभागपदार्थितमेतदिह विवृत्युच्यते ।

(२) प्रमाणशब्देनात्र शब्द एव विवक्षितः ।

पूर्वसंस्कारवतः शब्दगृहीतार्थं विषयिणी पुनः स्मृतिः, ५ ततस्तयोरनुभूतस्मृत्योरैक्यावगाहि
पार्ष्टिकं ज्ञानमशब्दमपि परम्परया शब्दनिमित्तकमेव प्रवर्तते, ६ । इत्थं षट्सु विज्ञानकाण्डेषु
प्रथमद्वितीये वैषयिके, तृतीयपञ्चमे सांस्कारिके, चतुर्थषष्ठे च शाब्दे । तदित्थं भिन्नोपाधिकतया
त्रयाणामप्येषां भेदः स्पष्ट एव ।

तस्मादेकैकोपाधिप्राधान्यापेक्षयाहुष्मिन् विज्ञाने त्रयः शब्दाः प्रवर्तन्ते—वेदश्च, विद्या
च, ब्रह्मचेति । प्रमाणोपाधिकं विज्ञानं वेदः, विज्ञानोपाधिभूतं प्रमाणजातं च वेदः । संस्का-
रोपाधिकं विज्ञानं विद्या, विज्ञानोपाधिभूतं संस्कारजातं च विद्या । विषयोपाधिकं विज्ञानं
ब्रह्म, विज्ञानोपाधिभूतं विषयजातं च ब्रह्म । तथा चोपाध्यन्तर्भावापेक्षया व्यधिकरणा
अप्येते
त्रयः शब्दा विज्ञानमात्रापेक्षत्वे समानाधिकरणाः प्रतिपद्यन्ते—स वेदः, सा विद्या, तद् ब्रह्म (१)

एतस्मिंश्च शब्दसामान्योपचारे किं बीजमिति विशेषप्रतिपत्तिर्सायां केवलमुपदेशे चाध्ययने
चार्थसाङ्कर्यमेव तत्त्वतो निर्मितं पश्यन्ति दीर्घदर्शिनः । तथाहि यत्रोपदेश्यमुपदिशत्यनूचानः,
स्वाध्यायं चाधीते विधेयः, तत्र नूनमेव शब्दमुपदिशन्-शब्दतश्च स्वानुभूतार्थविषयकं चिराहितं
स्वकीयं संस्कारमुपदिशन्-संस्कारतश्च स्वानुभूतिविषयीभूतं कंचिदर्थमुपदिशन्नुपदिशतीति व्यपदिश्यते ।
एकेनैव चोपदेशनव्यापारेणैते त्रयोऽप्यर्था विषयीक्रियन्ते । अत एवैकस्यामेवानुवचनक्रियायामविशे-
षादेवमुपचारा भवन्ति—वेदमुपदिशति, विद्यामुपदिशति, ब्रह्मोपदिशति, इति । एवं तादृशमेव
स्वाध्यायमधीयानस्याप्येकस्यामेव तस्यामध्ययनक्रियायामविशेषात् त्रैविध्येनोपचारा दृश्यन्ते—
वेदमधीते, विद्यामधीते, ब्रह्मधीते, इति । एवमेते त्रयोऽप्यर्थाः 'सहैव गृहीता भवन्तीति शब्द-
सामान्या धिकरण्योपचारः, प्रवर्तत—सवेदः साद्या, तद्ब्रह्म । २ । अथ परे
सूक्ष्मदर्शिनः पश्यन्ति, यथाकथमपि प्रवर्तमानं विज्ञानं नत्वेव विषयानाकलितं कुवाप्युपलभ्यते ।
अतएव शब्दप्रतिष्ठोऽपि नूनमयं विज्ञानभावः कंचिद्विषयं गृहीत्वैव कृतशरीरः स्यात्,
तथा च शब्दप्रतिष्ठोऽयं विषयप्रतिष्ठोऽपि । अथ यावता रूपे नाम्नः समयो न गृहीतः स्यात्—नत्वेव
तावता शब्दार्थसम्प्रत्यो भवति, सिद्धश्च तस्मादूर्ध्वविषयकः संस्कारः सुतरां प्रतिपद्यते । अतश्च
शब्दप्रतिष्ठोऽयं संस्कारप्रतिष्ठोऽपि । तदित्थमेक एवायं शब्दाहुपजन्यमानो विज्ञानभावः शक्यते
त्रेधा व्यपदेशदुम्—वेदश्च विद्या च ब्रह्मचेति । एवं संस्कारप्रतिष्ठोऽपि नामरूपयोर्विषयप्रतिष्ठोऽपि
नामसंस्कारयोः संक्रमो भवतीत्यनुबन्धेयम् । एक एव तु त्रयाणां तत्र तत्रादौ प्रवर्तते, इतरौ

पुनरत्रानुवर्तेते इत्यत एव वेदविद्याब्रह्मणां भेदव्यवहारः । सर्वत्र च सर्वे संक्रमन्ते—इत्यतस्तेषा-
मभेदव्यवहारः—सवेदः, सा विद्या, तद् ब्रह्म ॥ ३ ॥

केचित्स्वमुमेवार्थमिदं पश्यन्ति । यथा कथमपि प्रवर्तमानं विज्ञानं न त्वेव विषयाना-
कलितं कुत्राप्युलभ्यते । विषयरूपेणैव च तद्विज्ञानस्वरूपाधानात् । तस्माद्विषयरूपमेव तद्विज्ञानरूपमिति
प्रमेयप्रमयोरभेदाध्यवसायः । एवं यथाकथमपि प्रवर्तमानं विज्ञानं न त्वेव शब्दानाकलितं स्वरूपं
धत्ते । शब्देनैवान्तः सूक्ष्मोच्चरितेन तद्विज्ञानशरीरसम्पत्तेः ॥ उक्तं च

न सोऽस्ति प्रत्ययो लोके यः शब्दानुगमादृते ।

अनुविद्धमिव ज्ञानं सर्वं शब्देन भासते ॥ इति ।

तस्मान्छब्दरूपमेवैतद्विज्ञानरूपमिति प्रमाणप्रमयोरभेदाध्यवसायः । एवं यथाकथमपि प्रवर्त-
मानं विज्ञानं कश्चित्संस्कारमुत्पादयदेवोत्पद्यते, न त्वेष संस्कारमनुत्पाद्यैतत्क्षणायापि आत्मानं धत्ते
यद्यप्यपेक्षाबुद्धिसहकृतविज्ञानेनोत्पाद्यमानः संस्कारो यथा दृढतां याति न तथोपेक्षाबुद्धिसहकृतवि-
ज्ञानेनोत्पाद्यमानः संस्कारो दृढो भवतीति सत्यम्, तथापि सर्वेथ संस्कारो नोत्पद्यते इति-वक्तु-
मशक्यम् । यावदेवैतद्विज्ञानं प्रवर्तते तावदेवैतत्संस्कारस्य नाप्राप्तत्वात् तथैवानुभवात् । तस्मात्
संस्काररूपमेवैतद्विज्ञानरूपमिति संस्कारप्रमयोरभेदाध्यवसायः । इत्थं च निष्प्रतिपक्षं मिद्व्यत्यमुष्य
विज्ञानस्य शरीरकोटिप्रविष्टाः शब्द-संस्कार-विषया अन्योन्यतादात्म्यशालिनः सन्तीति । विज्ञानशरीरे
प्रविष्टानां तेषां भेदपुरस्कारेण विज्ञानस्वरूपासिद्धेः । अतएव शब्दोपलक्षितविज्ञाने विवक्षितस्य
वेदशब्दस्य, संस्कारोपलक्षितविज्ञानेविवक्षितस्य विद्याशब्दस्य, विषयोपलक्षितविज्ञाने विवक्षित-
तस्य ब्रह्मशब्दस्य च परस्पराधिकरणसांकर्येण प्रयोगा उपपद्यन्ते । त्रितयोपलक्षितविज्ञानस्यैकत्वात् ।
तस्मात् स वेदः, सा विद्या, तद् ब्रह्म ॥ ४ ॥

अथान्ये पुनरन्यथापि चक्षते । यथार्थज्ञानप्रतिपादके शब्दे किञ्चिदर्थविषयकविद्याप्रतिपादके
शब्दे देवताप्रतिपादके च शब्दे मन्त्रशब्दश्चिराय रूढः, प्रतिपाद्यप्रतिपादकयोस्तादात्म्यदृष्टिश्च देवद-
त्तोगतः, देवदत्तोऽयमित्यादिलोकव्यवहारप्राप्ता महर्षिव्यवहारसिद्धा च । तथा चोक्तं शतपथश्रुतौ-
“मधुधाता ऋतायत इति । यां वै देवतामृगभ्यनूक्ता यां यजुः, सैव देवता सर्क, सो देवता तद्यजुः ।

तद्वैतन्मध्वेव एष तृचः, रसो वै मधु, रसमेवास्मिन्नेतदधाति” इति । अत एव यथार्थज्ञाने यत्किञ्चिद्विद्यायां देवताविशेषे च मन्त्रशब्दः सुवचः । तस्मात् “नकिदेवो इनीमसि नकि आयोपयामसि । मन्त्रश्रुत्यं चरामसि” इति मन्त्रे मन्त्रशब्दो वेदार्थः प्रयुज्यते । “ऋषयो मन्त्रद्रष्टारः” इत्यत्र मन्त्रशब्दो विद्यार्थः, विद्यामेवहि महर्षयः श्रमेण तपसा परीक्ष्य पश्यन्ति । मन्त्रमाराधयेदित्यादिवाक्ये तु ब्रह्मार्थः, तस्यैवाराध्यत्वात् । एवं मन्त्रेऽपि नैगमिका (१) वेदशब्दमागमिका (२) विद्याशब्दं तथा “ओ३ मित्येकाक्षरं ब्रह्म व्याहरन मामनुस्मरन्” इत्यादिना व्यवहर्त्तारश्च ब्रह्मशब्दं प्रयुज्यते । तदित्थं व्यवहारमांकर्याद् वेदविद्याब्रह्मशब्दानामयैकार्थ्यं युज्यते—सवेदः, सा विद्या, तद् ब्रह्म ॥ ५ ॥

त्रयो वेदाः, त्रयी विद्या, त्रयं ब्रह्म । य एतद्विजानाति स ब्राह्मणो भवति, तस्माद् ब्राह्मणस्यायं निष्कारणो धर्मः, ब्रह्माधिगन्तव्यम्, विद्याधिगन्तव्या, वेदोऽधिगन्तव्य इति । तथा च श्रूयते “ब्राह्मणेन निष्कारण षडङ्गःसरहस्योवेदोऽध्येतव्य” इति । (वाचः ७२ पृ० अङ्ग०) अत्र निष्कारण इति वदता षडङ्गसरहस्यवेदाध्ययनं ब्राह्मणस्याधिकारिको धर्म इत्यर्थः संसूच्यते । यद्येवं ब्राह्मणो भूत्वा ब्रह्म नाधिगच्छेत् स ब्राह्मण्यात् पतितः स्यात् । तस्मान्नित्यं ब्राह्मणस्य ब्रह्माधिगमनं न तु काम्यमिति सिद्धम् । तत्र तावद्यदुच्यते ब्रह्माधिगन्तव्यमिति, तत्रेमे जागताः सर्वे भावा एव ब्रह्म “सर्वेऽखल्विदं ब्रह्म” “ब्रह्मैवेदं सर्वम्” इत्यादिश्रवणात् । अथ यदुच्यते विद्याधिगन्तव्येति, तवैतानि मस्कारजातान्येव विद्या ।

विद्या ह वै ब्राह्मणमाजगाम गोपाय मा शेव धिष्टेऽहमस्मि । असूयकायानृजवेऽयताय न मा ब्रूया वीर्यवती तथा स्याम् । १ । य आतृणत्य वितथेन कर्णवदुःख सम्प्रयच्छन् । तं मन्येत पितरं मातरं च तस्मै न द्रुह्येत्कतमच्चनाह । २ । अध्यापिता ये गुरुं नाद्रियन्ते विप्रा वाचा मनसा कर्मणा वा । यथैव ते न गुरोर्भोजनीयास्तथैव तान्न भुनक्ति श्रुतं तत् । ३ । यमेव विद्याः शुचिमप्रमत्तं मेधाविनं ब्रह्मचर्योपपन्नम् यस्ते न द्रुह्येत्कतमच्चनाह तस्मै मा ब्रूयानिधिपाय ब्रह्मन् ॥४॥

१ वैदिकाः । अग्निमोले इत्यादि वाक्यात्मके मन्त्रे वेदशब्दस्य तैः प्रयुक्तत्वात् ॥

२ तान्त्रिकाः ह्रीं श्रीं क्रीं स्त्री—इत्यादि पदात्मके मन्त्रे विद्याशब्दस्य तैः प्रयुक्तत्वात् ।

इत्यादिश्रवणात् । “सेयं विद्या श्रुतिमति बुद्धिः, तस्यास्तपसा पारमीप्सितव्यम्” इति निरुक्तादिस्मरणाच्च । अथाप्युच्यते वेदोऽधिन्तव्यइति, प्रमाणजातान्येव तत्र वेदः । “वेदेन रूपे व्यपिबत् सुतासुतौ प्रजापतिः” इति श्रवणात् ।

प्रत्यक्षेणानुमिस्या वा यस्तूपायो न बुध्यते ।

एतं विदन्ति वेदेन तस्माद्वेदस्य वेदता ॥

इत्यादिस्मरणाच्च ।

“आप्तोपदेशसामर्थ्याच्छब्दार्थसंप्रत्ययः” इत्यारभ्य “मन्त्रायुर्वेदप्रामाण्यञ्च तत्प्रामाण्यमाप्तप्रमाण्यात्” इत्येतदन्तैरष्टादशसूत्रैः परमर्षिणा शब्दात्मकप्रमाणाभिप्रायेणैव वेदपदार्थनिर्वचनाच्च ।

अथवा यदुच्यते ब्रह्माधिगन्तव्यमिति, ऋग्यजुःसामान्येव विषयात्मकानि तत्र ब्रह्म-
ऋग्यजुःसामातिरेकेण जगद्विषयाभावात् ।

यत्किञ्चिदिदं दृश्यते तत्सर्वमृग्यजुःसामसमवायः । अनन्ताश्च ऋग्यजुःसामसमवायाः । “भरद्वाजो ह त्रिभिरायुर्भिर्ब्रह्मचर्यमुवास तं ह जीर्णिं स्थविरं शयानम् इन्द्र उपब्रज्योवाच भरद्वाज ! यत्ते चर्यमायुर्दद्यां किमनेन कुर्या इति । ब्रह्मचर्यमेवैतेन चरेयमिति होवाच । तं ह त्रीन् गिरिरूपानविज्ञातानिव दर्शयाञ्चकार । तेषां हैकैकस्मान्मुष्टिमाददे । स होवाच, भरद्वाजेत्यामन्त्र्य । वेदा वा एते । अनन्ता वै वेदाः । एतद्वा एतैरिन्द्रियैर्भिरन्यवोचथाः अथत इतरदनूक्तमेव । (तै० ब्रा० ३।१०।१०।३।४।) इति तैत्तिरीयश्रवणात् ।

अग्निवायुरविभ्यस्तु त्रयं ब्रह्म सनातनम् ।

दुदोह यज्ञसिद्धयर्थमृग्यजुःसामलक्षणम् ॥

इति मनुस्मरणाच्च ।

तिस्र एवैता देवता इति नैरुक्ता आहुः—अग्निर्भूस्थानो वायुरन्तरिक्षस्थानः सूर्यो
युस्थान इति । तदतो यत्किञ्चिदेवैतस्मिन् जगत्याग्नेयं तत्सर्वमृग्भवति तत्प्रतिपादकं च शास्त्र-
मृग्वेदः स्यात् । तथा यत्किञ्चिदेवैतस्मिन् वायव्यं तत्सर्वं यजुर्भवति । तत्प्रतिपादकं च
शास्त्रं यजुर्वेदः स्यात् । अथ यत्किञ्चिदेवैतस्मिन् सूर्यादित्यं तत्सर्वं साम भवति । तत्प्रतिपा-
दकं च शास्त्रं सामवेदः स्यात् । अतश्चैतेभ्य एवैते मन्त्राः संजाता इत्याहुः ।

अथ यदुच्यते विद्याधिगन्तव्येति । ऋग्यजुःसामान्येव संस्कारात्मकाणि तत्र विद्या—
“देवा वै मृत्योर्बिभ्यस्तस्त्रयी विद्यां प्राविशन्निति” (३।४।२।) “प्रजापतिर्लोकांश्च भवत्पत्—

अग्नेर्ऋषी वायोर्यजूषि सामान्थादित्यात् । स एतत् त्रयी, विद्यामभ्यतपत्—”
इति च छन्दोग्यश्रवणात् (१।१७।१-१०)

“यदृचैव हौत्रं क्रियते यजुषाध्वर्यवे साध्नोद्रीथं व्याख्या त्रयी विद्या भवति ।
अथ केन ब्रह्मत्वं क्रियते इति त्रय्या विद्यया इति ब्रूयात्” इति । ऐतरेयश्रवणात् (५।२।५)

अथाप्युच्यते—वेदोक्तिगन्तव्य इति । ऋग्यजुःसामाख्येभ्यः प्रमाणात्मकानि तत्र वेदः ।
“यस्मिन् वेदा निहितः विश्वरूपास्तेनौदनेनातिस्तराणि मृत्युम्”
इत्याध्वर्णश्रवणात् । (४।७।५।६)
“वेदेन रूपे व्यपिबत् सुतासुतौ प्रजापतिरिति” शुक्तयजुःश्रवणात् ।

“त्रयो वेदा अजायन्त । ऋग्वेद ऐवाग्नेर्जायत । यजुर्वेदो वायोः । सामवेद आदित्यात्”
इत्यैतरेयश्रवणात् ।

“ये अर्वाङ् उत वा पुराणे वेदं विद्वांसमभितो वदन्ति । अदित्यमेव ते परिवदन्ति सर्वे अग्निं
द्वितीयं तृतीयं च हंसम्” इति तैत्तिरीयारण्यक (२ अ.) श्रवणात् ।

“धर्मं जिज्ञासमानानां प्रमाणं परमं श्रुतिः” ।

“वेदोऽखिलो धर्ममूलम्” वेदाद्धर्मो हि निर्वर्णः” इत्यादिस्मरणेन ।

तद्यान्येतानि ब्रह्मविद्यावेदपदाभिधेयानि ऋग्यजुःसामानि तानि विषयसंस्कारशब्दभेदात्त्रिविधा-
नीति निष्कर्षः । तत्र विज्ञानोपाधिभूतानि विषयरूपाणि ऋग्यजुःसामानि ब्रह्मपदार्थः । विज्ञानो-
पाधिभूतानि संस्काररूपाणि ऋग्यजुःसामानि विद्यापदार्थः । इत्येतदुभयमुपरिष्ठाद्वै शब्देन निरूपयिष्यामः
इह साधनेदपदार्थो निरूप्यते ।

ऋग्यजुःसामानि शब्दरूपाणि वेद इति हीदानीं वेद पदार्थो निर्णीतः । तत्र ये शब्दसमुदाया-
त्मकः शब्दो धोऽपि वा तदेकदेशभूत एकैकधाक्यात्मकः शब्दः, उभयत्रापि पञ्चगव्यगानबन्धेभ्यात्
परिच्छेदत्रयवत्ययं वेदशब्दो निरुद्धः । शब्दपक्षे पद्यस्य ऋक्त्वात् । गद्यस्य यजुष्ट्वात् । म नस्य साम-

त्वान् । तत्रैकैषां ऋग् वेदो भवति, अथ बहु च ऋच समुदिता अपि वेदः । तत्र एकदेशभूते ऐकैक-
वाक्यात्मके शब्दे वेदशब्दवन्मन्त्रशब्दोऽपि सामानाधिकरण्येण प्रवर्तते । ऐकैका ऋग्, ऐकैका वा-
युः ऐकैकं च साम, अत्येकैको मन्त्रः । तस्मादेकैकविषयाकबोधक्रमेकैक वाक्यमेकैको
मन्त्र इति सिद्धं वेदापरक्यायत्यपि मन्त्रस्य वेदैकदेशत्वम् । अत एव सर्वानुक्रमणीवृत्तिभूमिकायां
ऋगुरुसिध्यः—

मन्त्रब्राह्मणयोरुर्वेदशब्दं महर्षयः ।

विनियोक्तव्यरूपो यः स मन्त्र इति चक्षते ॥

विनियोक्तव्यस्य त्रिविधः संप्रदृश्यते ।

ऋग्यजुःसामरूपेण मन्त्रो वेदचतुष्टये ॥

इत्येवं मन्त्रस्य वेदशब्दप्रतिपाद्यत्वं प्रतिपाद्य तस्य तदतिरिक्तवेदैकदेशत्वमभ्युपैति ।
“कर्मसम्पत्तिर्गन्त्रो वेदे” इति वदन् निरुक्तकारोऽध्यमुमर्थं द्रष्टव्यं । यथा च नैगमिका
अमुष्मिन् मन्त्रजाते वेदशब्दं प्रयुञ्जते एवमनैगमिकास्तत्र विद्याशब्दं व्यवहरन्तीति द्रष्टव्यम् ।
तदित्यं मन्त्रमात्रपरत्वमिष्टायैव “इमे सर्वे वेदा निष्किताः सकल्पाः सरहस्याः सत्राख्याः
लोपनिषत्काः सेतिहस्तः सान्व ख्यनाः सपुराणाः सखराः ससंस्काराः सनिरुक्ताः सानुशासनाः
सानुमार्जनाः सवाक्त्रोवाक्त्राः” इत्येवमथर्ववेदमन्त्रे वेदशब्दः प्रयुज्यते । यतश्च प्रत्येकमन्त्राणां
वेदत्वं सिद्धं भवति तत एव का मन्त्रसंहिताया अपि वेदत्वमपरिहार्यम्, यत्राश्वेयवत्त्वत्
वाक्यराशेश्च वाक्यबोधोपचारवत् । तत्र च वेदशब्दब्राह्मणशब्दसमानाधिकरण्य इत्यपि द्रष्टव्यम् ।

अथ मन्त्रब्राह्मणमैकैकैः “मन्त्रब्राह्मणयोरुर्वेदनामधेयमिति” बौधायनापस्तम्बादिमुत्रेषु
“अम्नायः पुनर्मन्त्रश्च ब्राह्मणानि च” इत्यथर्ववेदीयकौशिकसूत्रादिषु—

उदिर्तेऽनुदिर्ते चैव समयोऽध्युषिते तथा ।

सर्वथा वर्तते यज्ञ इतीयं वेदिकी श्रुतिः ।

इत्यादिमन्वादित्रचर्नेषु च मन्त्रब्राह्मणयोरुभयोरैवायंमन्नायशब्दसमानाधिकरण्यो वेदशब्दः

प्रवर्तते । यतश्च ब्राह्मणेऽप्ययं वेदशब्दः प्रसिद्धोऽत एव मन्त्रब्राह्मणयोर्मध्यकालसम्भूतानां गाथानामपि सिद्धमेव वेदत्वमित्यवधेयम् । अथ पुनः “मनुष्या वा ऋषिषूक्तामत्सु देवानब्रुवन्, को न ऋषिर्भविष्यतीति । तेभ्य एतं तर्कमृषिं प्रायच्छन्, मन्त्रार्थचिन्ताम्यूहमभ्यूहम् । तस्माद्यदेव किचानूचानोऽभ्यूहति-आर्षं तद्भवति—

हृदा तष्टेषु मनसो जवेषु यद्ब्राह्मणाः संयजन्ते सखायः ।

अत्रा ह त्वं विजहुर्वेद्याभिरोह ब्रह्माणो विचरन्त्यु त्वे ॥

ओहब्रह्माण ऊहब्रह्माणः—ऊह एषां ब्रह्मेति वा । सेयं विद्या श्रुतिमति बुद्धिः, तस्यास्तपसा पारमीप्सितव्यम्” इति निरुक्तपरिशिष्टप्रकरणात् “विधिविधेयस्तर्कश्च वेदः” इति कल्पसूत्राच्च मन्त्रब्राह्मणातिरिक्तस्य मन्त्रार्थमीमांसारूपस्य तर्कस्यापि वेदत्वमास्थीयते । अत एव मानवे धर्मशान्त्रे हि

त्रैविद्यो हैतुकस्तर्की नैरुक्तो धर्मपाठकः ।

त्रयश्चाश्रमिणः पूर्वे परिषत् स्याद्दशावरा ।

दशावरा वा परिषद् यं धर्मं परिकल्पयेत् ।

त्रयवरा वापि वृत्तस्था तं धर्मं न विचालयेत् ।

आर्षं धर्मोपदेशं च वेदशास्त्राविरोधिना ।

यस्तर्केणानुसंधत्ते स धर्मं वेद नेतरः ।

इत्यादिना सत्तर्कस्य वेदार्थरक्तत्वाद्देवदभ्यर्हणीयत्वं स्मर्यते । तर्कश्च ‘अविज्ञात-
तत्त्वेऽर्थे कारणोपपत्तितत्त्वज्ञानार्थमूहस्तर्कः’ इति पारमर्षसूत्रे स्वरूपतो दशितः । तदित्थं
मन्त्राश्च ब्राह्मणानि च तर्कश्च वेद इत्ययमर्थोऽव्यवसीयते ।

अत्रायमभिसन्धिः—शब्दोपहितं विज्ञानं वेदः, इति हि तावत्पूर्वं व्याख्यातम्, अथ च
शब्दोपहितविज्ञानवद्विज्ञानोपाधिभूतः शब्दोऽपीष्यत एव वेदः, शाब्दविज्ञानस्य तद्विनाभावात् ।

शब्दश्चायं स्वतः प्रमाणमिष्यते, इतरानपेक्षत्वात् । अप्रामाण्यं तु तस्य दोषसमुच्चयादेवा-
नुसन्धीयते, तेनायं शब्दस्त्रेधा-स्वतः प्रमाणम् परतः प्रमाणम्, अप्रमाणम्, चेति । अथवैतत्
त्रयमन्यथा विभाषितव्यम्-आप्तं वाक्यम्, आप्तस्य वाक्यम्, अनाप्तवाक्यं चेति । आप्तस्तु
यथाभूतमर्थं प्राप्तः सत्यनिष्ठः, सत्यं हि प्रमाणानां प्रमाणतममविचालि ब्रह्मतत्त्वम् । तथा-
विधसत्यार्थप्रतिपादकत्वात् सत्यनिष्ठमिदं दिव्यभाषारूपं प्रथमं शब्दजातं सर्वमपि सत्यमाप्तमस्ती-
त्यत एवाप्तं वाक्यमित्युच्यते । यत्तावत्सत्यार्थप्रतिपादकं वाक्यं तत्कथं नामाप्रमाणं भवितु-
मर्हतीत्यत एवैतदसन्दिग्धार्थप्रामाण्यकं सर्वमिदं वैदिकं वाक्यं नित्यप्रमाणमिष्यते, दोषगन्धा-
नाघ्राणात् [१] अथ परीक्षकभाषारूपं द्वितीयं शब्दजातं दृष्टानेकसमयव्यभिचारं भवती-
त्यतः प्रमाणान्तरसंवादं विना सत्यमिदमाप्तमनाप्तं वेत्येवं संदिग्धप्रामाण्यकत्वात् स्वप्रामाण्ये
वक्तुराप्तत्वं नितरामपेक्षते, आप्तस्य वाक्यं चेत्प्रमाणमन्यथा त्वप्रमाणमिति । प्रमाणान्तरसवादाद्वा
तदाप्तत्वेन गृह्यते, वाक्यगृहीतोऽर्थो यदि नाम प्रमाणान्तरेण प्रत्यक्षादिनापि गृह्यते तदा
तद्वाक्यस्याप्तत्वं सुगृहीतं भवति प्रमाणान्तरविसंवादे त्वनाप्तत्वम् । अथ वाक्य-
गृहीतेऽर्थे तत्संवाद्येकं विसंवादि चैकमित्येवं विरुद्धप्रमाणद्वयसम्पाते तु बलवत्प्रमाणानुरोधेन
व्यवस्था । एतमेवार्थं सर्वं सूचयितुमिवैतरेयकश्रुतौ “कोऽर्हति मनुष्यः सर्वं सत्यं वदितुम्,
सत्यसंहिता वै देवाः, अनृतसंहिता मनुष्याः” इति पूर्वपक्षीकृत्य “एतद्वै मनुष्येषु सत्यं
निहितं यच्चक्षुः” इत्यादि समाधाय च देवभाषाया नित्यं प्रामाण्यम्, मनुष्यभाषासु तु
बलवत्प्रमाणान्तरसवादात्परतः प्रामाण्यमिति व्यवस्थापितम् । तद्विधं क्वचिद्वक्तुराप्तत्वग्रहणा-
च्छब्दस्य प्रामाण्यम्, क्वचित्तु प्रमाणान्तरसंवादाद्वाक्यस्याप्तत्वं सुगृहीतं भवतीत्यस्तत्प्रामाण्यादेव
तादृशवाक्यप्रयोक्तुराप्तत्वं प्रतिपद्यते । ईदृशमीदृशं च वाक्यं शब्दत्वात् स्वतः प्रमाणमपि
दोषसंबन्धानुबन्धशङ्कया परतः प्रमाणं भवति, अत एव प्रथमकक्षाकशब्दप्रामाण्यापेक्षयेदमवर-
कथंक्ताप्रामाण्यवद् भवति ॥ २ ॥ अथ लोकभाषारूपं तृतीयं शब्दजातमपरीक्षकोक्तत्वाद्
वञ्चकोक्तत्वाद्वा निःसन्दिग्धाप्रामाण्यकं भवति, तद्धि “सत्याप्रतिष्ठितत्वादर्थं तथाभूतमनाप्तं
भवतीत्यप्रमाणमेव, दोषगन्धाकुलितत्वात् ॥ ३ ॥ तथा चैतेषु त्रिविधेषु शब्दजातेषु यत् प्रथमं
दिव्यभाषारूपं सत्यप्रतिष्ठितत्वादसन्दिग्धप्रामाण्यकमागन्नायते तत्रैवायं वेदशब्दो निरुद्धो न
द्वितीये न त्वेव तृतीये—इति ।

अत्रेदं प्रत्यवतिष्ठन्ते-यत्तावदुच्यते, न द्वितीये न तृतीये इति-तदेतत्प्रतिज्ञामात्रं भवति । शब्दवेदयोरुभयोरपि शब्दयोः पर्यायाभिधायितया स्मर्यमाणत्वाच्छब्दसामान्ये शब्दशब्दसामानाधिकरण्येन वेदशब्दप्रयोगोचित्यात् । तथा हि भगवान् वादरायणस्तावद् “ईक्षतेर्नाशब्दम्, शब्दादेव प्रमितः, न विलक्षणत्वादस्य तथात्वं च शब्दात्, युक्तेः शब्दान्तराच्च श्रुतेस्तु शब्दमूलत्वात्, शब्दाच्च, प्रतिज्ञाहानिरव्यतिरेकाच्छब्देभ्यः, पृथिव्यधिकाररूपशब्दान्तरेभ्यः, प्राणवता शब्दात्, मांसादि भौम यथाशब्दमितरयोश्च, अशुद्धमिति चेन्न शब्दात्, स एव तु कर्मानुसृतशब्दविधिभ्यः, अन्यथात्वं शब्दादिति चेन्नाविशेषात्, पुरुषार्थोऽतः शब्दात्, शब्दश्चातोऽकामकारे ।” इत्येतेषु ब्रह्मसूत्रे प्रमाणभूत वेदं निर्दिष्टुः शब्दशब्दमभ्यासेन प्रयुङ्क्ते । शब्दसामान्ये प्रामाण्याभिमानाच्छब्दवेदयोरनर्थान्तरत्वाभिमानाच्च । वेदप्रामाण्यकोऽर्थो धर्म इत्यभिमन्यमानो भगवान् जैमिनिरपि “चोदनालक्षणोऽर्थो धर्मः, इत्येवं शब्दसामान्ये संभवन्ती चोदनामविशेषाल्लक्षणत्वेनोपदिश्य शब्दसामान्यस्य वेदत्वमभिप्रैतीति गम्यते । स्पष्टं चाग्रे वेदस्यैव धर्मे प्रामाण्यमस्ति न प्रत्यक्षादीनामित्युपदेष्टुम् “औत्पत्तिकस्तु शब्दस्यार्थेन सम्बन्धस्तस्य ज्ञानमुपदेशोऽव्यतिरेकश्चार्थोऽनुपलब्धे तत्प्रमाणं वादरायणस्यानपेक्षत्वात्” इति सूत्रेण शब्दसामान्यस्य धर्मे प्रामाण्यमावृष्टे । यदि शब्दविशेषोऽभविष्यत्, नूनं तत्तर्हि लौकिकशब्दस्य धर्मे निमित्तत्वं वारयितुमिह केनचिद्विशेषणेन शब्दं व्यशेषयिष्यत् । तस्माच्छब्दसामान्यं धर्मे प्रमाणम् युक्तं चैतन्, अन्यथा ‘धर्मो राजकृतश्च यः’ इत्युक्तदिशा राजकृतधर्माणां स्लेच्छादिधर्माणां वा धर्मशब्देन व्यवहारो व्यकृष्येत । कः पुनरपक्षपाती विद्वानेवमर्थं श्रद्धहीनः यदिह ब्राह्मणग्रन्थोक्तं (वार्थो धर्मोऽन्यस्तु धर्म एव नास्तीति । मास्माकं धर्मोऽभूदन्येषां तु सोऽवश्यं धर्मः तस्माद्धर्मसामान्यलक्षणे शब्दसामान्यं प्रमाणम्, प्रमाणभूतस्तु शब्दा वेद इत्युच्यते-वेद इति वैदिकभाषाशब्दः ‘प्रमाणाथः, प्रमाणमिति संस्कृतभाषाशब्दो वेदार्थः । स्वे धर्मे यस्य यत्प्रमाणावाक्यं स तस्य वेदः, तस्माच्छब्दसामान्य वेद इत्यवश्यमभ्युपगन्तव्यम् । परमर्षयश्च भगवन्तो गौतमादयः प्रमाणपरीक्षायाः प्रमाणसंग्रहाय निर्दिशितेषु प्रत्यक्षानुमानोपमानशब्देष्वविशेषाच्छब्दसामान्यस्य प्रामाण्यमुपदिशन्ति । यद्यपि चानन्तरं “आप्तोपदेशः शब्दः” इत्येवं विशेषयन्नोऽनाप्तवाक्यानामुपसंग्रहं निराकुर्वते, तथापि दोषसमुच्चयात् तेषां क्लोपधायकं प्रामाण्यं नास्तीत्यत्रैवार्थे तात्पर्यमवसेयम् अन्यथानाप्तवाक्यानां शब्दत्वमेवापलप्येत, तच्चाशस्त्रार्थः स्यात् ।

प्रामाण्यं तु भवति द्विविधम्—अर्थागतं च फलागतं च चेति । यदिह वास्तविकं तर्कादुपनीयते । तदर्थगतम्, फलागतं तु लोकव्यवहारे दृष्टप्रत्ययम् तच्चावास्तविकमपि लोकव्यवहारोपयोगितया तदनुरोधादभ्युपगम्यते । तत्रेदमर्थागतं प्रामाण्यं शब्दसामान्यस्योपदिश्यते, फलागतं तु नितरामा-
प्रवाक्यस्यैव, नानाप्रवाक्यस्यापि । बलवत्प्रमाणान्तरविसंवादेन विरुद्धज्ञानसहकारात् पूर्वज्ञानोप-
जन्यव्यवहारप्रवृत्तिप्रतिबन्धात् । तथा चार्थागतं प्रामाण्यं शब्दसामान्यस्यास्तीति जैमिनिशास्त्रार्थः ।
तत्रेदमर्थागतं प्रामाण्यं वेदशब्दप्रवृत्तिनिमित्तमिति भवेदयं द्वितीयस्तृतीयश्च शब्दो वेदः ।

अपर आह—गौतमीये प्रमाणसंग्रहसूत्रे न प्रत्यक्षमिन्द्रियात्मकम्, नानुमानं व्याप्यम्, न वा शब्दः शब्दः । किन्तु ज्ञानविशेषा एवैते प्रत्यक्षानुमानशब्दशब्दैरिष्यन्ते । प्रमा तावद् द्वेधा मुख्या, गौणी च । अत एव प्रमाणमपि द्वेधैव—मुख्यं गौणं च । तत्र मुख्यप्रमाणजनकानि ज्ञानान्येव चत्वारि गौणप्रमारूपाणोह प्रत्यक्षादिशब्दैर्निर्दिश्यन्ते । प्रत्यक्षप्रमाणलक्षणसूत्रे “इन्द्रियाथसनिर्घो-
त्पन्नं ज्ञानमव्यपदेश्यमव्यभिचारि व्यवसायात्मकं प्रत्यक्षम्” इत्यत्र स्पष्टज्ञानशब्दोल्लेखात् । ये तु केचित्साहसिकाः सूत्रमिदं प्रत्यक्षाप्रमालक्षणतया व्याचक्षते ते प्रणम्या एवेत्यलम् । अथ “आप्तो-
पदेशः शब्दः” इत्यत्र सूत्रे यद्यपि ज्ञानजनकशब्दप्रयोगार्थोऽयमुपदेशशब्दः प्रयुज्यते तथापि प्रयुज्यमानशब्दजन्यज्ञानमेवात्र तदर्थो नेयः, तथैवौचित्यात् । अयमभिसन्धिः—सिद्धे शाब्दविज्ञानेन्द्रियकज्ञाने वा नूनं तद्विरोधिजिज्ञासा पश्चादुपतिष्ठते, स क्षणमन्विष्यमाणो यदि नोपलभते प्रति-
बन्दिनं कञ्चन दोषं तदा पूर्वज्ञानादेवास्य पार्थिकं ज्ञानमवगमो नाम जायते, सा प्रमा व्यवहारोपयोगिनी, सा मुख्या सा चैका । तस्या एवोत्पादकानि त्रीणि चत्वारि षडष्टौ वा ज्ञानान्येव प्रमाणानि । अथ चेदसौ पश्यति कंचन दोषं बलवन्तं विरोधिज्ञानहेतुं तत्तर्हि न त्वेवास्य तज् ज्ञानमवगमो नाम जायते, तत्रास्य शाब्दज्ञानस्यैन्द्रियकज्ञानस्य वा पार्थिकज्ञानजनकत्वरूपं मुख्यं प्रामाण्यमपोद्यते “आप्तोपदेशः शब्दः” “अव्यभिचारि प्रत्यक्षम्” इति विशेषयद्विराचयैः । अथ गौणं तु प्रामाण्यमिन्द्रियस्येव शब्दसामान्यस्यापि न शक्यते प्रत्याख्यातुम्, गृहीतसमयस्याव्यवहितोत्तरमेव शब्दश्रवणादुपजायमानस्य विज्ञानस्य वारण्युपशक्यत्वात् । तत्रास्य गौणप्रामाण्यवतः शब्द-
सामान्यस्य शब्दज्ञानस्य वा वेदत्वमस्तीति जैमिनेर्धर्मप्रमाणपरीक्षातोऽवगम्यते, तस्मात्स्यादयं

अपर आह—यथा कामलादिदोषसंयोगात्पीतशङ्खप्रत्यायकस्यापि चक्षुषः पीतत्वांशमात्रे प्रामाण्यमपोद्यते न सर्वथैतदप्रमाणमेव चक्षुरिति विश्वासः साधीयान् एकेनैव व्यापारेण जनितस्यैकस्य विशिष्टप्रत्ययस्य सर्वथैवाप्रमाण्येऽभ्युपगम्यमाने शङ्खाद्यंशेऽपि प्रमाणा अप्रमात्वापत्तेः न चेष्टापत्तिः, प्रतीतिविरोधात्; एवंमुप्य शब्दस्यानाप्तोक्तिरूपदोषसंयोगादतथाभूतार्थप्रत्यायकत्वेऽपि कस्मिंश्चिद्विशेषांशमात्रे प्रामाण्यमपोद्यते, न तु सर्वथैतदप्रमाणमेवाप्तवाक्यमिति विश्वासः साधीयान् । एकस्मिन्वाक्यादेकदा प्रयुक्तदेकेनैव व्यापारेण जनितस्यैकस्य विशिष्टप्रत्ययस्य सर्वथैवाप्रमाण्येऽभ्युपगम्यमाने संबन्धार्थांशतोऽपि प्रमाणा अप्रमात्वापत्तेः; न चेष्टापत्तिः, प्रतीतिविरोधात् । तस्मादेवमंशप्रमाण्येऽपि विशिष्टप्रत्ययस्य प्रमात्वं न व्याह्रियते-इति सर्वविधः शब्दः प्रमाणमेवोपपद्यते । प्रमाणाभूतश्च शब्दो वेद इति सिद्धः द्वितीयस्तृतीयश्च शब्दो वेद इति ॥ ३ ॥

अपर आह—पीतशङ्खप्रत्ययेनेदं पीतत्वं नितान्तमविषयम्, प्रत्यायके चक्षुषि तेजसि पित्तसंयोगात्तद्गोचरे पीतगुणोपलम्भस्य वास्तविकत्वात् । नापि वा तत्र पीतगुणस्य शङ्खेन संबन्धः प्रत्यायितोऽसदर्थः, पीतगुणेन तेन तेजसा संबद्धे तस्मिन् शङ्खेऽवश्यमस्य पीतगुणस्योपसंक्रमात्, तस्मात् सर्वथा पीतशङ्खप्रत्यायकमपीदं चक्षुः प्रमाणमेव न त्वंशतोऽपीदमप्रमाणं भवितुमर्हति । प्रत्युत यदि पित्तमयुक्तं चक्षुरपीतं शङ्खं प्रत्याययेत् तदानीमेवेदमप्रमाणं स्यात् मतस्तत्र दोषकार्यस्य पीतत्वादेरनवबोधात् । पीतं तु शङ्खं प्रत्याययदिदं भवत्येव पित्तविकारप्रत्ययहेतुत्वादविकल प्रमाणम् । यदि तु तस्य प्रामाण्यमेवापोद्येत तर्हि दोषज्ञानं सशयविपर्ययादिविशेषज्ञानं वा सर्वथैवापलपितं स्यात्, प्रमाणाभावादिति लोकव्यवहारोच्छेदप्रसङ्गः । तस्मात्तमे प्रत्यक्षं प्रमाणमेव, किन्तु नैवविधेन प्रत्ययेन लोकव्यवहारः प्रवर्तनीयो दोषसमुच्चितत्वादित्येवमर्थप्रतिपादयितुमिवेदमव्यभिचारि प्रत्यक्षं प्रमाणं भवतीति विशेषणेन भगवाननुब्रूयात् । एवमेवायं प्रथमे इत्यपुत्रे पुत्रत्वं विद्वद्वद्वक्त्रवाक्यं न नितान्तमविषयं भवति “यन्मनसा मनुते तद्वाचा वदति” इति श्रुतेः प्रत्यायके शब्देऽपुत्रारोपितपुत्रत्वबुद्धिसंयोगात् तद्गोचरे पुत्रत्वबुद्धेरवास्तविकत्वात् । तद्यसौ तत्र पुत्रत्वमभावयमानो ब्रूयात् नैव तर्हि स तथा वाक्यं वक्तुमपि शक्नुयात् । अथैवं भावितव्यापि पुत्रत्वस्य तेनापुत्रेण संबन्धः प्रत्यायितोऽसदर्थः स्यादित्यपि न अमितव्यम्, पुत्रत्वारोपबुद्ध्या गृहीते व्यक्तिविशेषे प्रत्याय्य मानस्यैतस्य सम्बन्धस्यावश्यो-

भगन्तव्यत्वात्-तस्मात् पुत्रत्वगुणकप्रत्यायकमिदं वाक्यं प्रमाणमेव न त्वंशतोऽप्यप्रमाणं भवतुमर्हति, प्रत्युत यद्यारोपबुद्धिसंयुक्तं वाक्यमनारोपितपुत्रत्वं व्यक्तिविशेषं प्रत्याययेत् तदानीमेवेदमप्रमाणं स्यात्, सतस्तत्रारोपकार्यस्य पुत्रत्वादेरनवबोधनात् । आरोपितपुत्रत्ववन्तं तु प्रत्याययदिदं भवत्येवारोपप्रत्ययहेतुत्वादविकलं प्रमाणम् यदि तु तस्य प्रामाण्यमेवापोद्येत तर्चाहिं वञ्चकत्वज्ञानमविज्ञत्वज्ञानं वा सर्वथैवापलपितं स्यात्, प्रमाणाभावादिति लोकव्यवहारोच्छेदप्रसङ्गः । तस्मात्सर्वः शब्दः प्रमाणमेव, किन्तु नैवविधेन प्रत्ययेन लोकव्यवहारः प्रवर्तनीयो दोषसमुच्चित-त्वादित्येवमर्थं प्रपिपादयितुमिवेदमाप्तवाक्यं शब्दः प्रमाणं प्रभवतीति विशेषणेन भगवाननुजग्राह । इत्थं च सति शब्दानामप्रामाण्यकारणं नोपलभामहे, ततः सर्वविधः शब्दः प्रमाणमेवेति प्रतिपद्यामहे, प्रमाणशब्दस्तु वेद इति भवेदयं द्वितीयस्तृतीयश्च शब्दो वेदः ॥ ४ ॥

अथवेदमन्यथान्यथा निरूपयितुं पारयामः । अर्थं मे पुत्र इत्येकमेवेदं वाक्यं पुत्रे पुत्र-ज्ञानं विदधत् कचिदपुत्रेऽपिपुत्रज्ञानं विधत्ते—तत्रैतस्यैकस्यान्यत्र प्रामाण्यमेकत्राप्रामाण्यमिति द्वैविध्यं नोपपद्यते—प्रमाणस्याप्रमाणत्वासंभवात् । अथवा यत्र कचिदस्य प्रामाण्यमुपगम्यते ताव-तैव तु पर्याप्तं प्रामाण्यमेतस्य शब्दस्य प्रतिपत्तुं पारयामः । न वयं ब्रूमो यन् प्रमाणं सर्वत्र प्रमाणं तदेव प्रमाणं स्यादिति, अपि तु यदेकत्रापि क्वचित् प्रमाणं तदपि प्रमाणं शक्यं व्यपदे-ष्टुमिति पश्यामः । अथवा सर्वत्र शब्दः स्वविषये स्वतः प्रमाणम्, अप्रामाण्यन्तु तस्य परतः प्रतिपद्यते । अयं मे पुत्र इति हि वाक्यं सर्वत्रैव पुत्रे पुत्रज्ञानं जनयत् प्रमाणं भवितुमर्हति तदेतदनाप्तो यद्यपुत्रे प्रयुज्जीत सोऽयं प्रयोक्तुः प्रयोगदोषो भवति न शब्ददोषः । अस्ति यदि पुत्रे प्रयुक्तः, अस्ति वा यद्यपुत्रे प्रयुक्तः सर्वत्रायं शब्दः पुनरेकरूपेणार्थमभिव्यज्ते, तस्मादयं सर्वविध एव स्वतः प्रमाणमिति मन्यामहे । प्रमाणवाक्यं च वेद इति भवेदेवायं द्वितीयस्तृतीयश्च शब्दो वेदः ।

अथ ब्रूयात्—अस्तु तावदयं सर्वविध एव शब्दः प्रमाणम्, अथापि न सर्वविध एव शब्दः शक्यो वेद इति व्यपदेष्टुम् । न खलु वेदशब्दो यौगिको येनायं प्रमाणपदसामानाधिक-रण्येन प्रदेशमवगाहेत, अपि तु संज्ञाशब्दोऽयं प्रमाणविशेषे रुढः । स यत्र यत्र प्राचामभियु-क्तानां व्यवहारे भूयसा प्रयुक्तो दृश्यते तत्र तत्रैनं रूढं मन्यामहे, न तेषां प्रदेशानामेकस्मादप्येनं वेदशब्दमपवारयामो न वातिरिक्ते प्रदेशे प्रौढिवादेन संचारयामः स यथेदं मन्त्रसंहितामात्रं वेदो न ब्राह्मणं न तर्क इति साहसिकानां प्रवादः प्रस्तापमात्राऽवज्ञायते तथैव तु निर्विशेषं दिव्यभाषावत्

परीक्षकभाषा लोकभाषा च वेद इत्यप्यनभिज्ञानां प्रवाद प्रलापो नास्तीति न जातु मन्यामहे तस्मात् सुष्ठूक्तमयं वेदशब्दः प्रथमे रूढो न द्वितीये न तृतीये चेति । अत्रेदमाचक्षते—

प्रत्यक्षेणानुमित्या वा यस्तूपायो न बुध्यते ।

एतं विदन्ति वेदेन तस्माद्वेदस्य वेदता ॥

इत्येषमादिस्मरणात् प्रमाणविशेषेषु तृतीये प्रमाणसामान्ये वेदशब्दो रूढ इति विज्ञायते, अत एव च वेदाः प्रमाणमित्यपि स्मृति सगच्छते, अन्यथा वेदस्य शब्दातिरिक्तप्रमाणत्वेऽभ्युपगम्यमाने चतुर्थप्रमाणसिद्धौ तदतिरिक्तानामेव प्रत्यक्षादीनां प्रमाण्यं समर्प्येत सर्वं प्रमाणपरीक्षाशास्त्रमपर्याप्तं स्यात् । दिव्यभाषामात्रस्य वा वेदत्वेऽभ्युपगम्यमाने तस्यैव प्रमाण्यसमपक्षशाब्दे सप्रवेशाभ्युपगमात् लोकभाषावत् परीक्षकभाषाया अप्यप्रमाण्यापत्तिरिति सर्वलोकव्यवहारोच्छेदप्रसङ्गो, लोकविरोधश्च स्यात्, आपातरं लोके व्यवहियमाणानां शब्दानां प्रामाण्यस्यावालवृद्धं सुपतिर्ज्ञत्वात् । तस्मादनपेक्षत्वात् स्वतः प्रमाणभूताः सर्वविधा एव शब्दाः प्रमाणत्वेनेव वेदत्वेनाप्यभ्युपगन्तव्याः, प्रमाणशब्दस्त्वस्यैव वेदशब्दप्रवृत्तिनिमित्तत्वादिति सिद्धम् । तथा च सति यदुच्यते न द्वितीये न तृतीये इति साहसमात्रं तु तद्भवतीति ।

अत्रेदं प्रतिवक्तव्यम् । नित्यप्रमाणशब्दत्वं वेदशब्दप्रवृत्तिनिमित्तं न प्रमाणशब्दत्वमात्रम्, रागद्वेषादिदोषसंसर्गशङ्कोपजायमानासत्यनिष्ठत्वसंदेहनिरासाच्च प्रत्यक्षादिप्रमाणान्तरसमादिसापेक्षत्वात् परतः प्रमाणे स्मृत्यादिशब्दे प्रमाणत्ववैधोपगृहीतेऽपि तत्र वेदशब्दव्यवहारदर्शनात् । अथवा स्पष्टशब्देनैवेदानीं व्याख्यास्यामः—ऋग्यजुःसामपदप्रसिद्धा मन्त्रा, फल्गुपारण्यकोपनिषत्पदप्रसिद्धानि ब्राह्मणानि, प्रसिद्धितससार्कश्चेत्येतदर्थत्रयरूपायां नित्यप्रमाणभूतयां दिव्यभाषामेष्वयं वेदशब्दो निरूढः, प्राचां तथा व्यवहारदर्शनात् । न तु परीक्षकभाषा लोकभाषा वा वेदो भवितुमर्हति—प्राचां तत्र वेदशब्दप्रयोगदर्शनात् । यत्किञ्चिद्गुणानुरोधप्रकृतितत्त्वमत्र साराणां यज्ञाशब्दानां योगरूढशब्दानां वा प्रदेशेषु नियतेषु सत्सु योगानुरोधान्म्यूनातिरिक्तप्रदेशकल्पनमन्यायम्, तस्मात् तृतीये प्रमाणसामान्ये वेदशब्दो रूढ इति यदुक्तं तन्नावकल्पते । प्रत्यक्षेणानुमित्या चेत्यादिस्मृतिस्तु प्रत्यक्षानुमित्ययोग्येविप्रकृतमेऽतीन्द्रियाद्यर्थे लौकिकपरीक्षकशब्दानामप्ययोग्यतया कथं कर्तव्यमित्येव विजिज्ञासूनामनुग्रहाय प्रवर्तमाना सत्यज्ञानानन्दमयार्थप्रतिपादकत्वान्नित्यप्रमाणभूतेन दिव्यभाषाशब्देनानपेक्षप्रमाणेनानपेक्षं ज्ञानं कर्तव्यमित्युपदिशति केवलं न तु तृतीये प्रमाणसामान्ये

वेदशब्दस्य वृत्तिं प्रतिपादयितुमेषा प्रवर्तते तस्मादन्यार्थेनान्यार्थप्रकल्पनमशास्त्रार्थः । जैमिनीय-
शास्त्रास्यपि धर्मसामान्यं प्रति शब्दसामान्यं प्रमाणमत एव धर्मविशेषं प्रति शब्दविशेषः प्रमाणं
स्यात्, तथा चैतस्य चातुर्वर्ण्यचातुराश्रम्यव्यवस्थानरूपस्यार्थधर्मस्य प्रमाणभूतो यः शब्दविशेषो
वेदाख्यः स शब्दतोऽर्थतः सम्बन्धतश्च सम्यग् विचार्यते येन धर्मलक्षणं व्यापन्नं न
भवेदित्येवपरमया प्रवृत्तिर्न तु शब्दसामान्ये वेदशब्दप्रवृत्तिर्नास्यात् तत् प्रवर्तते, तादृशतात्पर्य-
प्रहङ्गचनस्य तत्र दृष्टत्वात् । अथ लोकव्यवहारोपयोगि फलागतं प्रामाण्यमाप्तवाक्यस्यैवास्ति
नानाप्तवाक्यस्येत्युपदिशद् गौतमशास्त्रं लोकभाषामात्रपरित्यागेनान्येषां दिव्यभाषापरीक्षकभाषयोर-
विशेषं शब्दानां प्रामाण्यमनुविधत्ते, न तु तावता परीक्षकभाषाशब्दानां वेदत्वमन्यतुसंघत्त इत्यत्र
किञ्चित्प्रमाणमस्ति । न त्वोवार्थागतं प्रामाण्यं न तु वा फलागतं वेदशब्दप्रवृत्तौ निमित्तं
तच्छास्त्रादवसीयते, अर्थागतस्य लोकभाषाशब्दे फलागतस्य च परीक्षकभाषाशब्देऽतव्याप्तत्वादुभयत्रापि
तु तत्र वेदशब्दस्यानिष्टत्वात् । अथ खलु इहैव शास्त्रे शब्दप्रामाण्यपरीक्षाप्रकरणे वेदा-
प्रामाण्यमाशङ्क्य यदुत्तरतो महत्यारभट्ट्या निराकृतं ततः खलु प्रामाणभूतशब्दमात्रस्य वेदत्व-
मवसीयत इति तु न भ्रमितव्यम् । आप्तवाक्यत्वाविशेषादिव्यभाषापरीक्षकभाषयोरविशेषेण
प्रामाण्ये विहितेऽपि येभ्यो लोकभाषाया अप्रामाण्यं निर्द्धारितं तेभ्य एवानृतव्याघातपुनरुक्त
दोषेभ्यः परीक्षकभाषास्वपि कुत्रचित् प्रामाण्यापवाददर्शनात् तत्सामान्यादेवैतस्या दिव्यभाषाया
अपि कस्मादप्रामाण्यं नावधीयते इति शङ्कायां सत्यां तन्निराकरणेन दिव्यभाषाशब्दे
निरपवादं नित्यप्रामाण्यं सस्थाप्य तत्सामान्यादेव प्रामाण्यापवादकानृतादिदोषसंयोगाभावात्
परीक्षकभाषाशब्देऽपि प्रामाण्यमन्यथा त्वप्रामाण्यमिति ससूच्य दिव्यभाषापरीक्षकभाषयो-
र्भेदसंसाधनायेव तत्प्रकरणप्रवृत्तेः, तस्माज्जोकभाषापरीक्षकभाषाभ्यामतिरिक्तैयं दिव्यभाषा वेद-
पदार्थो न शब्दसामान्यम् ।

यत्तु भगवता वादरायण्येन भिन्नसूत्रे वेदपरतया तृतीयप्रमाणार्थः शब्दशब्दो भूयसा
प्रयुज्यते न तेनापि शब्दसामान्यस्य वेदत्वमभ्युपगन्तुं युक्तम् । औपनिषदार्थमीमासायमुपनिषद्वच-
नानामेव प्रकृतत्वात् तत्रत्यशब्दशब्देन नित्यप्रमाणशब्दस्यैव ग्रहणौचित्यात् । अत एव तु परी-
क्षकभाषाग्रहणार्थमनेकथा तत्र प्रयुज्यते स्मृतिशब्दः । अन्यथा स्मृतिवचनानामपि शब्दत्वाविशेषा-
स्पृग्निवैतद् व्यवहारो व्याकुल्येत । तस्माच्छब्दसामान्ये कथंचित् प्रामाण्याभ्युपगमेऽपि वेदशब्द-

प्रवृत्तिनिमित्ताभादयं वेदशब्दः प्रथमे दिव्यभाषाशब्द एव रूढो न द्वितीये परीक्षभाषाशब्दे नापि वा तृतीये लोकभाषाशब्द इति सिद्धम् ।

अथैतस्मिन् दिव्यभाषाशब्देऽप्यस्ति किञ्चित्सारतम्यम् । तथाहि—

“साक्षात्कृतधर्माण ऋषयो बभूवुः । तेऽवरेभ्योऽसाक्षात्कृतधर्मभ्य उपदेशेन मन्त्रान् संप्रादुः । उपदेशाय ग्लायन्तोऽवरे विलम्बप्रहृणयेमं ग्रन्थं समाम्नासिषुर्वेदं च वेदाङ्गानि च”

इति हि भगवान् यास्को निरुक्तकार प्राह । तथा च ब्राह्मणादिग्रन्थप्रणेतरूपावरेषां काले साक्षात्कृतधर्माणां मन्त्रद्रष्टृणामेवाप्तत्वमर्थप्राप्तमासीदित्यतस्तदानीन्मृग्यजुःसामभेदभिन्नानां मन्त्राणामेव वेदत्वं व्यवहृतं दृश्यते ब्राह्मणग्रन्थेषु ॥ १ ॥ अथ मन्त्रब्राह्मणोभयधारेण वेदाङ्गसूत्रनिर्मातृणां ततोऽप्यवरेषां काले मन्त्रब्राह्मणयोरुभयोरेवाप्तवाक्यत्वेन विवक्ष्यमाणमर्थसिद्धं भवतीत्यतस्तदुभयोरेव वेदशब्दव्यवहारः प्रावर्तत ॥ २ ॥ अथ पुनरनृषीणामतपसा मल्पज्ञमनुष्याणां समये तत्तदतीन्द्रियार्थविचारणापराणां ब्राह्मणभागानपि स्पष्टमर्थस्याप्रत्यक्षतया मन्त्रभागवद् दुरधिगम्यार्थत्वमभवदिति दृश्यते । तथा च मुण्डे मुण्डे मतिभिन्ने-
ति हेतोः क्रमशः प्रवर्तमानानेकार्थविडम्बनातिरोभूतवस्तुयाथात्म्ये काले धम साक्षात्कृत्य यथ भूतार्थ-
निर्णयस्य कर्तुमशक्यतया चतुर्दिक्षु धर्मविलम्बप्रकरणे प्रवर्तमाने प्रतिष्ठितसर्चकमन्तरा गतिर्ना-
स्तीति गम्यते । तदुक्तं निरुक्ते भगवता यास्केन “अयं मन्त्रार्थचिन्ताभ्यूहोऽभ्यूहः । अपि श्रुतितः, अपि तर्कतः । न तु पृथक्त्वेन मन्त्रा निर्वक्तव्याः, प्रकरणेश एव तु निर्वक्तव्याः । न ह्येषु प्रत्यक्षमस्त्यनृषेरतपसो वा, पारोवर्यवित्सु तु खलु वेदितृषुभूयोविद्यः प्रशस्यो भवति” इति श्रुतित इति ब्राह्मणवचनात् । तर्कत इति निर्वचनतो मीमांसातो युक्तिश्च । अवश्यं हीयं युक्ति-
रतीवादर्णीया । तथा चाहुरभियुक्ताः, दृष्टसाधर्म्येण चादृष्टमर्थं समर्पयन्ती युक्तिरनुभवस्य सन्निकृष्यते विप्रकृष्यते, तु श्रुतिः, ऐतिह्यमात्रेण स्वार्थाभिधानात् । अनुभावसानं च ब्रह्मज्ञ नविद्यायाः निवर्तकं मोक्षसाधनं च दृष्टफलतयेष्यते । श्रुतिरपि श्रोतव्यो मन्तव्यः इति श्रवणव्यतिरेकेण मनसु विद्वन्ती तर्कमप्यत्रादर्तव्यं दर्शयति” इति (शां० भा० २।१।४) अन्यत्रापि तु ‘पण्डितो मेधावो गन्धारा नेवोपसंपद्येत, एवमेवेहाचार्यवान् पुरुषो वेद’ इत्येवं प्रतिपादयन्ती श्रुतिरेव पुरुषबुद्धिसाहाय्य-
मात्मनो दर्शयति । सत्यं चेत्, अन्यथा सत्तर्कसम्बन्धमनपेक्षमाणानांमतीन्द्रियादिविप्रकृत्यर्थेष्वपि-
गृहीतसम्बन्धानां मनुष्याणां स्वतः समुद्भूतकुतर्कमहाप्राज्ञप्रस्तस्वार्था, इमे मन्त्रब्राह्मणभगा वेदा अप्यवेदा एव स्युरिति सम्भाव्यते । भगवान् वेदपुरुषोऽपि—

उत त्वःपश्यन्न ददर्श वाचमुतत्वःशृण्वन्न शृणोत्येनाम्, उतो त्वस्मै तन्वं
विसन्नजायेव पत्ये उशती सुवासाः । चतुष्मन्तःकर्णवन्तःसखायो मनोजवेष्वसमा
बभूवुः । आदघ्नास उपकक्षास उ त्वे हृदा इव स्नात्वा उ त्वे ददृश्रे ।

इत्येवं शाब्दविज्ञाने प्राज्ञातारतम्यात्तारतम्यं मन्त्रयन्त्रमुमेवार्थं द्रढयतीव । तस्मादीदृशो
।ले सर्ववेदानां वेदत्वसमर्थकः सत्तर्कोऽप्यवश्यं तृतीयो वेद इति महर्षयः पश्यन्ति । अधिकं
त तर्कप्रामाण्यसमर्थनं मच्छिष्यसूर्यनारायणप्रकाशितात् सत्तर्कोपादेयतासमादेशाख्याद् धर्मविषय-
प्रवरणादवधेयम् ।

तदित्थं शब्दोपहिते विज्ञाने वेदशब्दस्य मुख्या वृत्तिः, विज्ञानोपाधिभूते च नित्यान-
पेक्ष माणो शब्दे द्वितीया । तत्रापि पुनर्मन्त्रे प्रथमा वृत्तिः ब्राह्मणे द्वितीया, तर्के तृतीया
इति हीदानीं यावदर्थतत्त्वं संसिद्धम् ।

अथ पुनरन्यदुच्यते । संसिद्धसकलजगत्तत्त्वविज्ञाने तावदयं वेदशब्दः संसिद्धः ।

यज्ञानां तपसां चैव शुभानां चैव कर्मणाम् ।

वेद एव द्विजातीनां निःश्रेयसकरः परः ।

इत्यादिषु तादर्थ्येनैव वेदशब्दव्यवहारात् । एतदभिप्रायेणैव “वेदांश्चैके संनिकर्षं
पुरुषस्याः । अनित्यदर्शनान्च । उक्तं तु—

शब्दपूर्वत्वम् । आख्याप्रवचनात् । परं तु श्रुतिसामान्यमात्रम्” । इति सूत्रेभ्यो
भगवान् जैमिनिरपौरुषेयत्व नित्यत्वञ्च वेदस्य दर्शयामास । न हि तावद्विज्ञानं पुरुषप्रयत्नसाध्यं,
नापि शब्दानां गोत्वादिसामान्यविज्ञानैः सह वृत्तिनियामकः कश्चन सम्बन्धः पुरुषप्रयत्नसाध्यः ।
नापि शब्दः स्वरूपतः पुरुषप्रयत्नसाध्यः । तस्मादपौरुषेयो वेद इति युक्तमेतत् ।

अथ तामेतां त्रिधा व्यवसायसहकारेण बुद्धौ स्वयमेवाविर्भूतां तत्रभवानामो महर्ष्यादिः
परबुद्धिप्रवेशानुग्रहार्थं कयाचित्परिपाट्या मनसैव संनिवध्नाति, तादृशपरिपाटीपरिकल्पिते शब्दा-
मिनयनिरपेक्षे सोपक्रमोपसंहारे प्रकाशप्रधाने विषयजाते । छन्दश्चुतिनिबन्धादिशब्दसन्नानाधिकरणो
वेदशब्दः प्रवर्तते ।

“भरद्वाजो ह त्रिभिरायुभिर्ब्रह्मवर्षमुत्रास । तं ह नोऽपि स्वविरं शश्वन्मिन्द्र उपत्रज्यो-
वाच । भरद्वाज ! असौ चतुर्थमायुर्दद्याम् किमेतेन कुर्या इति । ब्रह्मवर्षमेकानेन चरेयमिति
होवाच । तं ह ग्रीन् गिरिरूपानविज्ञातानिव दर्शयाञ्चकार, तेषां ह्येकैकस्मान्मुष्टिमददे । स
होवाच भरद्वाजेत्यामन्त्र्य वेदा वा एते, अनन्ता वै वेदाः श्वतडा एतैस्त्रिभिरायुभिर्न्यबोचथाः,
त इतरदननूक्तमेव ।” (तै० ब्रा० ३।१०।११।३।४)

इति तैत्तिरीयश्रुत्या तथावगमात् । एतदभिप्रायेणैव— “न नित्यत्वं वेदानां
कार्यत्वमुतेः । न पौरुषेयत्वं तत्कर्तुः पुरुषस्याभावात् । मुक्तमुक्तयोरयोग्यत्वात् । नापौरुषेय-
त्वान्नित्यत्वमङ्कुरादिवत् । तेषामपि तद्योगे दृष्टबाधादिप्रसक्तिः । यस्मिन्नदृष्टेऽपि कृत्वबुद्धिरुज्जायते
तत्पौरुषेयम्” इति सूत्रेभ्यो भगवान्कपिलोऽनीश्वरवादी प्राकृतिकत्वादपौरुषेयत्वं कार्यत्वं च वेदस्य
दर्शयामास । भगवान्बादरायणस्तु “शास्त्रयोनित्वात्” इति वदन्नपौरुषेयत्वप्रसङ्गेश्वरजन्यत्वञ्च वेदस्य
दर्शयामास ॥ २ ॥ बुद्ध्ययुत्पत्तेः प्राग्वुद्धिविषये वा बुद्धिक्रमबन्धे वा बुद्धिस्वरूपे एव वा न
समर्थते पुरुषः किन्तु प्रकृतिनियमसिद्ध एवायं बुद्धिक्रमोदय इति सुव्यक्तमेतत् ।

अथ नस्त्वेवायं प्रज्ञप्तिव्यापारः खलु वाग्व्यापारमनन्तर्भाव्यं प्रवर्तमानो दृष्ट इत्यवश्य-
मसौ निबन्धः शब्देनाभिनीयमानो भवति । सत्र च तादृशे निबन्धकदाधारूपेऽर्थप्रधाने शब्दजाते
अन्धसन्दर्भादिशब्दसमानाधिकरणो वेदशब्दः प्रवर्तते ।

“स्थाणुरयं भारद्वाजः किलाभू—

दधीत्य वेदं न विजानाति योऽर्थम् ।

यो ऽर्थज्ञ इत् सकलं भद्रमश्नुते ॥

नाकमेति ज्ञानविधूतपाप्मा” १।

इत्यादिश्रुतिषु तादर्थ्येनैव तत्प्रयोगात् । एतदभिप्रायेणैव—“बुद्धिपूर्वो वाक्यकृतिर्वेदे ।
आधीण्ये संज्ञाकर्म सिद्धिलिङ्गम्” इति सूत्राभ्यां भगवान् कणादः कृतकत्वं वेदस्य दर्शयामास ।
भगवत्सूक्तादिपरिच्छेदविन्यासान्नामप्राकृतत्वादपि सम्बन्धश्रवणाच्च पौरुषेयत्वं युक्तम् ।

अथ पुनरसौ प्रश्नोऽपि चिरात् स्थायित्वसम्भवाये लिपिसात् क्रियते । सत्रैतस्मिन्
श्लोपक्रमोपसंहारे शब्दलिपिप्रभाषे पञ्चजाते पुस्तकादिशब्दसमानाधिकरणो वेदशब्दो व्यवहियते ।

अर्थं च व्यवहारः सामान्यतो लौकिकेष्वेव दृश्यते न विशिष्टेषु । श्रुतिस्मृत्यादिषु भूयसा तादर्थ्येन वेदशब्दानुल्लेखात् । तदित्थमन्तःकरणवृत्तिदूरीकृतान्तरायतया यत्किञ्चिद्विषयावच्छेदेनानुभूयमानप्रकाशात्मके ब्रह्मणि मुख्या वृत्तिः, तस्यैव पुनः क्रमनिबन्धवैशिष्ट्ये निबन्धग्रन्थवैशिष्ट्यं निबन्धपुस्तकवैशिष्ट्ये चौपचारिकीत्येवं चतुष्टयी वेदशब्दप्रवृत्तिः, तथाचैकेषामपि वेदानां मन्त्रनिबन्धग्रन्थादिनानाभावव्यपदिष्टानां स्वस्वरूपेणाकर्तृकत्वं ईश्वरविभूतिरूपसूर्यादिकर्तृकत्वेऽपि वा संभवत्यपि औपाधिकं मनुष्यकर्तृकत्वमस्तीति विषयभेदाभिप्रायेण सर्वं समञ्जसम् । अत एव “नित्या वागुत्सृष्टा स्वयंभुवा” १ “यो वै ब्रह्माणं विदधाति पूर्वं यश्चास्मै प्रहिणोति वेदम्” २ “अजान् ह वै पृथीन्तपस्यमानान् ब्रह्मस्वर्यंभु अभ्यानर्ष, तदृषयोऽभवन्” ३ “यज्ञेन वाचः पदवीयमायंस्तामन्वदिन्दुषिषु अविष्टाम्” ४ इत्यादिश्रुतिभिस्तथा—

अनादिनिधना नित्या वागुत्सृष्टा स्वयंभुवा ।

आदौ वेदमयी दिव्या यतः सर्वाः प्रवृत्तयः ॥१॥

युगान्तेऽन्तर्हि तान्वेदान्सेतिहासान्महर्षयः ।

लेभिरे तपसा पूर्वमनुज्ञाताः स्वयंभुवा ॥२॥

इत्यादिभिः स्मृतिभिश्च योय वेदानामकृतकत्वप्रवादो दृश्यते, यश्च—“शृगुर्वै वारुणिवैरुः पितरमुपससार । अधीहि भगवो ब्रह्मेति”—इत्युपक्रम्य “यतो वा इमानि भूतानि जायन्ते येन जातानि जीवन्ति यः प्रयन्यभिसंविशन्ति, तद्विजिज्ञासस्व तद् ब्रह्म” इति श्रुत्या, “विज्ञानमानन्द ब्रह्म”—आनन्दाद्ध्येव खल्विमानि भूतानि जायन्ते, आनन्देन जातानि जीवन्ति, आनन्दं प्रयन्यभिसंविशन्ति” इत्येवमादिश्रुत्या च ब्रह्मप्रतिपादकत्वात्प्रतिपाद्यविषयप्राधान्याद्देव एवेश्वर इति प्रवादः, यश्च “अस्य महतो भूतस्य निःश्वसितमेतत्-यद्यवेदो यजुर्वेदः सामवेदोऽथर्वाङ्गिरस इति”

“यः सर्वज्ञः सर्वविद् यस्य ज्ञानमयं तपः,

तस्मादेतद्ब्रह्म नाम रूपमन्नं च जायते” ।

“तस्माद् यज्ञात् सर्वहुत ऋचः सामानि जज्ञिरे ।

छन्दांसि जज्ञिरे तस्माद्यजुस्तस्मादजायत” ॥

इत्यादिभिः श्रुतिभिर्वेदानामीश्वरजन्यत्वप्रवादः, यश्च “तिस्रो वाच ईरयति प्रवह्निर्ऋतस्य-
धीतिब्रह्मणे मनीषाम्” । “बहिरादित्यो भवति । स तिस्रो वाचः प्रेरयति ऋचो यजूंषि
सामानि, ऋतस्यादित्यस्य कर्माणि ब्रह्मणो मतानि । एष एवैतत्सर्वमक्षरम्” इति याज्ञीयमन्त्र-
निर्वचनपरिशिष्टात् तथा “ये अर्वाहुतवा पुराणे वेदं विद्वांसमभितो वदन्ति । आदित्यमेव
ते परिवदन्ति सर्वे अग्निं द्वितीयं तृतीयं च हंसम्” । इत्यादितैत्तिरीयकमन्त्रात् — “सैषा त्रयी
विद्या तपति य एष तपति” इत्यादिब्राह्मणवचनाच्च वेदानामीश्वरविभूतिजन्यत्वप्रवादः, यश्च
“यामृषयो मन्त्रकृतो मनीषिण अन्वैच्छन् देवास्तपसा श्रमेण तां देवीं वाच हविषा यजामहे
स नो दधातु सुकृतस्य लोके” “नमा ऋषिभ्यो मन्त्रकृद्भ्यो मन्त्रविद्भ्यः । मामामृषयो
मन्त्रकृतो मन्त्रविदः प्रादुर्देवीं वाचमुद्यासम्” इत्यादिमन्त्राम्नानात् तथा “ऋषयो मन्त्रद्वष्टारः,
एष वै ब्राह्मण ऋषिरार्षेयो यः शुश्रुवान्, तदेतद्विषिः पश्यन्नभ्यनूवाच” इत्यादिब्राह्मणवचनाच्च
वेदानां महर्षिप्रोक्तत्वप्रवादः तेषामेषां पञ्चानामपि प्रवादानां परस्परविरोधाः परास्ताः ॥ इत्थं
तावच्छब्दपक्षे व्याख्यातम् ॥

अथ खलु विषयपक्षे तदेतद् ब्रह्म त्रेधा विभज्य व्याख्यायते, आधिदैविकं च आधि-
भौतिकं च आध्यात्मिकं चेति । यत्किञ्चिदेवेदं जगत्प्रपञ्चमानं दृश्यते तत्सर्वं देवोपादानकमेव ।
अग्निर्वै देवानामवमो विष्णुः परमस्तदन्तरेण सर्वा अन्या देवताः । एते वै यज्ञस्यान्ये तन्वौ,
यदग्निश्च विष्णुश्च तस्माद्यज्ञविद्यया सर्वं जगद्विज्ञायेत । यज्ञश्च हौत्राध्वर्य्यौद्गात्रसंसाध्यः तत्र
हौत्रसाधनमृक् । आध्वर्य्यवसाधनं यजुः औद्गात्रसाधनं साम । इत्थं च ऋग्मण्डलयजुर्मण्ड-
लसाममण्डलसमवायो यज्ञः । तदेतन्मण्डलत्रयप्राधान्याधिकारेणाधिदैविकवेदस्त्रधा—ऋग्वेदः
यजुर्वेदः सामवेदश्चेति, तदेतदादिमे महायजुर्वेदग्रन्थे प्रपञ्चितम् । आधिभौतिकविद्याऽपि त्रेधा ।
भूर्विद्या, भुवर्विद्या, स्वर्विद्या चेति । तत्र चराणामचराणां च ज्योतिषामन्योन्यसंबन्धस्थितिगत्या-
दिभिः कालविज्ञानेन दैवयोगविज्ञानं स्वर्वेदः । अग्निवायुपर्जन्यादिदेवानामन्तरिक्षस्थानामन्योन्य-
सम्बन्धेन वृष्ट्यादिविज्ञानं भुवर्वेदः । भूमिष्ठानां धातुजीवमूलानां प्रादेशानां सामाजिकानां चानु-
बन्धेनायुर्वेदादि सर्वार्थविज्ञानं भूर्वेदः ॥ तदेतदादिमे पुराणे सृष्टिप्रक्रियसृष्टिवंशवंश्यानुचरितादिनिरूपण-
ग्रन्थे प्रसक्तानुप्रसक्तया सर्वं प्रपञ्चितम् । केचित्तु आधिदैविकविद्यामधियज्ञत्वेन आधिभौतिकविद्यां
त्वाधिदैविकत्वेनाभिप्रथन्तीति बोध्यम् । अथाध्यात्मिकमपि त्रेधा शारीरिकं मानसिकमात्मिकं चेति ।

शारीरप्रयत्नाभिनिर्वर्त्य शरीरानुबन्धिफलकं च कर्मजातं यज्ञधर्माख्यं कर्मकाण्डेन ब्राह्मणपदप्रसिद्धेन मानसप्रयत्नाभिनिर्वर्त्य मनोनुबन्धिफलकं च कर्मजातं योगधर्माख्यमुपासनाकाण्डेन आरण्यकपदप्रसिद्धेन आत्मनिर्वर्त्यमात्मानुबन्धिफलकं कर्मजातं विज्ञानधर्माख्यं विज्ञानकाण्डेनोपनिषत्पदप्रसिद्धेन, ब्राह्मणग्रन्थे प्रपञ्चितम् । तत्र परनिष्ठानां धर्माणां परस्मिन् सम्पादनम् यद्वा परनिष्ठानां धर्माणां मात्मानि सम्पादनम्, यद्वा आत्मनिष्ठानां धर्माणां परिस्मिन्सम्पादनम्, इत्येतत्त्रयं कर्मकाण्डपदार्थः । एषा त्रयाणां यज्ञतपोदानशब्दैर्व्यवहारः ।

अथ परस्थोत्कृष्टस्य धर्मग्रहणार्थं तस्मिन्नुत्कृष्टे स्वात्मसमर्पणमाश्रयग्रहणं प्रपत्तिर्नाम-यद्वा एकत्रावस्थान्यमानस्य चित्तस्य स्वास्थ्यात्तदन्तःस्थितानेकशक्तिस्फुरणं सयमयोगो नाम, यद्वा निरवलम्बस्य चित्तस्य दौर्बल्येनामनस्कतासाधनात्सुखसाधनं परमयोगो नाम इत्येतत्त्रयमुपासनाकाण्डपदार्थः । एषां त्रयाणां भक्तियागव्रतयागशब्दैर्व्यवहारः । अथ कटककुण्डलग्रैवेयकादीनामेकमुवर्णकार्यत्वेव देषा तेजोब्रह्मानामेकपुरुषकार्यत्वादिषु सर्वेषु प्रपञ्चेष्वेकत्वप्रतिपत्तिः परिणाम्युपादानवादः यद्वास्वाप्नवृत्तिवज्जाग्रदवृत्तेरपि निरालम्बनावस्थानाभित्यागित्यविज्ञानातिरिक्तानामसत्त्वप्रतिपत्तिर्विवर्तोपादानवादः, यद्वा नित्यानमेव सता वेषाचिदणूनां सघातभेदाभ्यां जगत्प्रतिपत्तिरिति प्रकृतिवादः, इत्येतत्त्रयं विज्ञानकाण्डपदार्थः । तदित्यमयं ब्रह्मविद्या सर्वविद्या भवात् सर्वासामेवैकदेशिविद्यानामथर्ववेदपरिशिष्टाख्यानामेतद् ज्ञोप ज्ञभूतत्वात् ॥ सेयमेकैका विद्या विद्योपधायकः शब्दो वा मन्त्रः, मन्त्रैश्च देवताऽऽराविता भवति । देवाराधनं च यस्य देवस्य यत्कर्म यादृशं वर्तते तस्य यथावद्विज्ञानेन यथावदुपचारेण च यथेच्छाथससाधनम् । देवमयं हीदं जगत् सर्वं च देवाः प्रत्येकविलक्षणशक्तिमन्तः । परस्परानुकूल्यप्रातिकूल्याभ्यां च तत्तच्छक्तिविजृम्भितमेवेदं जगद्विद्योतते । तदतस्तच्छक्तिविद्यया सर्वे देवा यथेच्छं विनियोक्तुं शक्यन्ते, सा शक्तिरेव देवानामेषां कर्म, अथ यदस्माकं कर्म तदप्यस्मदन्तर्गतानां तेषां तेषां देवानमेव कर्म, । यदीदं कर्म, प्रतिकूलकर्मणा बाधितं मूर्च्छितं न भवति तदा व्यह्रियते तत्र चैतन्यम्, तस्मादिदं चैतन्यं तन्निष्ठशक्त्यनुसारेण प्रवर्तमानं कर्मैव । न चैतत्कर्म; विज्ञानादातिरिच्यते ? विज्ञानमपि वा कर्मणः । देवपदप्रसिद्धतत्तद्वस्तुप्रसादस्य साध्यावस्था कर्मेत्युच्यते, सिद्धावस्था तु विज्ञानम् । न च सिद्धावस्थामनपेक्ष्य साध्यावस्था भवति नापि वा कारणसिद्धावस्थामन्तरेण कार्यस्य वस्तुनः साध्यावस्था प्रवर्तते । तस्मात्कर्म च विज्ञानं च प्रसक्तानुप्रसक्तं भवति तस्मादेकमनपेक्षमाणस्येतरदनर्थकं भवति । तस्माद् यः कश्चिदेव ब्राह्मणो विज्ञानप्रधानः स्यात् ज्ञानेन्द्रियप्रधानः स्यात्सोऽप्यवश्यं श्रमेण कर्मणाऽऽत्मानमनुब्रवीथात् ॥ यः कश्चिदेव क्षत्रियः कर्मप्रधानः

स्यात्कर्मैन्द्रियप्रधानः स्यात्सोप्यवश्यं वेदेनात्मानमनुबन्धीयात् । त्रीण्येव तु कर्माणि भवन्ति । यज्ञो दानं तपश्चेति । आत्मस्थितानां विषयाणामितरात्मसम्पत्तये समर्पणं दानम् । अन्यतः स्थितानां विषयाणां स्वात्मसम्पत्तये स्वात्मन्यतिशयरूपेण सन्निधिकरणं तपः । एतच्च दानादानद्वयं स्वसम्बन्धेनोक्तम् । एतदेव द्वयं यदि परसंबन्धेन स्यात्तदा यज्ञशब्दः । अत्र स्वपरशब्दयोर्विवक्षाविशेषाद्यज्ञदानतपसां सङ्कीर्णार्थत्वम् । अथापि द्वौ विशेषौ मुख्यतः कर्मणो लभ्येते । केषाञ्चिद्विषयाणां किञ्चिदंशस्य स्वस्मिन्परस्मिन् वातिशयरूपेणाधानसंस्कार एकः । आहितस्य वा किञ्चिदंशस्य स्वस्मात्परस्माद्वा परित्यागरूपेण शुद्धिसंस्कार एकः । तत्र प्रकाशफलकोऽतिशयो विज्ञानम् । प्रवृत्तिफलकोतिशयो धर्मः । धर्म एव तु विज्ञानेन गृह्यते विज्ञानमेव च धर्मेणाराध्यते । तदतः खलु धर्म एव द्रव्यगुणादिरूपो विज्ञानस्य विषयः । विज्ञानमेव समुदायाद्यवयविरूपं धर्मस्याश्रयः । अत एव धर्मेणैव विज्ञानानि प्रवर्तन्ते तत्रैव चावतिष्ठन्ते । एवं विज्ञानेणैव धर्मा विनियुज्यन्ते तत्रैव चैते प्रतिष्ठन्ति । यत्किञ्चिदेवेदं विषयजातं दृश्यते घटपटादि । स, सर्वोपि कस्यचिदन्यो धर्मः । यद्वा किञ्चिदिदं विज्ञानजातं धर्मेणावच्छिद्यते घटपटादि । तदपि सर्वं विज्ञानगृहीतं विज्ञानमेव । अण्डतापन्नरसगृहीताण्डस्थरसवत् । अथ विज्ञानमपि धर्मः । आश्रयं धर्मिणमन्तराऽनुपलब्धेः । अथ धर्मोपि विज्ञानमेव । विज्ञानव्यभिचारे तस्याऽसिद्धेः । तदित्थं सर्वस्यैव प्रकाशप्रधानत्वात्प्रवृत्तिप्रधानत्वाच्च सर्व एवायं वेदः, सर्व एवायं धर्मः । तदित्थं वेदधर्मपदयोः सामानाधिकारण्यम् । यस्तु पुनरत्र भेदः स ज्ञानक्रियाभेदनिबन्धनः । यथा नीलोघट इत्यत्र नीलगुणमुखेन नीलपदं घटत्वमुखेन घटपदं चैकमेवाश्रयमभिदधाते तद्वदिदं धर्मपदं क्रियामुखेन वेदपदं तु ज्ञानमुखेनैकमेवाश्रयमभिदधाते । व्यावर्त्यालाभात्तु लोके विशेष्यविशेषणव्यवहाराऽप्रसङ्गः । विज्ञानविशेषसम्बन्धविवक्षाया तु संभवत्येव सर्वथा विशेष्यविशेषणभावोऽपि । तथा च 'वेदाद्धर्मा, प्रसीदन्ति, धर्माद्वेदाः प्रसीदन्ति । यथा च विषयाणां विज्ञानोपाधित्वे ब्रह्मशब्दवाच्यता । एवमेवैतेषां कर्मोपाधित्वे धर्मशब्दवाच्यता । विज्ञानात्तु कर्माणि प्रमिद्ध्यन्ति । अत एव च वेदाद्धर्मो हि निर्वर्तमानः । तस्माद्धर्माधिगमनप्रकारान्तरेण ब्रह्माधिगमनं भवति, ब्रह्माधिगमनं च गुरुसंप्रदायेन ग्रहणाद् विद्याधिगमनं भवति । गुरुणाब्रह्मविषयकस्वसंस्कारस्यैव शिष्येणैवाधानात् । तच्च पुनर्वेदाधिगमनं भवति । द्वारभूतशब्दपुरस्कारेणैव संस्कारस्याध्याधानात् । न च शब्दमप्रयुज्योपदेशः सम्भवति, तस्मान्नत्वेव वेदाधिगमनमन्तरेण विद्याधिगमनं ब्रह्माधिगमनं वाऽनायासतः शक्यमतः खलु वेदाध्ययनं मुख्यम् । उक्तं हि 'प्रमाणोपाधिकं विज्ञानं वेदः, विज्ञानोपाधिभूतं प्रमाणजातं च वेदः' इति । तत्र नाविदुषः प्रमाणजातं

प्रमाणोपाधिकं विज्ञानं सम्यगाराधितं भवतीत्युपजीव्यत्वाद्विज्ञानोपाधिभूतप्रमाणाधिगमनमेव वेदाधि-
गमनमादौ कर्त्तव्यतामायाति । स चायं प्रमाणरूपो वेदः शास्त्रमित्युच्यते, तदपि त्रेधा विभज्य द्रष्टव्यम्—
पुराणशास्त्रमनुष्ठानशास्त्रमङ्गशास्त्रं चेति । सृष्टेः प्राकालमारभ्य प्रलयकालपर्यन्तं यद्यथा प्रकृतिचेष्टितं
नियमबद्धं दृश्यते, तत्तथा प्राकृतार्थनियमप्रदर्शनं पुराणशास्त्रं ब्राह्मादिभेदैरष्टादशधा भिन्नम् ।

तथा तमेव नियमक्रममवलम्ब्य स्वप्रतिकूलार्थनिरासः स्वानुकूलार्थसंपर्कश्च यदनुष्ठीयते तदिदं
संस्कृतार्थनियमप्रदर्शनमनुष्ठानशास्त्रमृगादिभेदचतुष्टयभिन्नम् । अथ तदुभयभेदविज्ञानोपायभूतानां केषा-
ञ्चिदर्थानां यद्विज्ञानं नियमेन प्रागुपयुज्यते तदङ्गशास्त्रं शिक्षादिभेदैः षोढा भिन्नम् । तत्रेदमनुष्ठानशास्त्रं
पुराणशास्त्रं चोपरिष्ठाद्वैशद्येन दर्शयिष्येते—अङ्गशास्त्रं तु तावदिहोपक्रम्यते । तत्र यदेव किञ्चित्प्रमाण-
जातं लक्ष्यते तत्र सर्वत्रैव तावच्छब्दः प्रधानं भवति, इतरसर्वप्रत्ययेष्वप्यनुगमात्, अतीतानागतसन्नि-
कृष्टप्रविकृष्टयोग्यायोग्ययावद्विषयस्वतन्त्रत्वाच्च । तदुक्तमभियुक्तैः —

न सोऽस्ति प्रत्ययो लोके यः शब्दानुगमादृते ।

अनुविद्धमिव ज्ञानं सर्वं शब्देन भासते ॥ १ ॥

प्रत्यक्षेणानुमित्या वा यस्तूपायो न बुध्यते ।

एतं विदन्ति वेदेन तस्माद्वेदस्य वेदता ॥ २ ॥ इति ॥

तस्माद्वेदाधिगमनाय प्रयतमानेनादौ वाग्विषया अधिगन्तव्यास्तदर्थं शब्दसमीक्षातन्त्रमुपयुज्यते ।
तत्र च वर्णशिक्षा, अक्षरच्छन्दः, दनिरुक्तिः, विभक्तिसंस्कारः, अलङ्कारसाहित्यम्, प्रामाण्यव्युत्पत्तिः,
कथातर्कन्यायः, मन्त्रसिद्धिश्चेत्येते क्रमेणाष्टौ विषया यथावदधिक्रियन्ते । एवं विज्ञाय वाक्यतन्त्रस्वतन्त्रो-
भवति स नानृतं वदति—तदेतदुक्तं स्थालीपुलाकन्यायेन प्रातिशाख्ये—

वेदस्याध्ययनाद्धर्मः संप्रदानात्तथा श्रुतेः ।

वर्णशोऽक्षरशो ज्ञानाद्विभक्तिपदशोऽपि च ॥ इति ॥

एते च विषयाः प्रतिव्याकरणं भिद्यन्ते, व्याकरणं तु यत्किञ्चिद्भाषाभिज्ञानम्, तदेतदेकं वेदा-
ङ्गम् । एवमन्यान्यपि पञ्च वेदाङ्गानि भवन्ति—तान्यप्यतः परमेकैकशोऽनेकधा निरूप्यन्ते । तथा हि
स्मरन्ति तावत्—

शिक्षा कल्पो व्याकरणं निरुक्तं ज्योतिषां चितिः ।
 छन्दोविचित्रित्येष षडङ्गो वेद उच्यते ॥ १ ॥
 छन्दः पादौ तु वेदस्य हस्तौ कल्पोऽथ पठ्यते ।
 ज्योतिषामयनं चक्षुर्निरुक्तं श्रोत्रमुच्यते ॥ २ ॥
 शिक्षा घ्राणं तु वेदस्य मुखं व्याकरणं स्मृतम् ।
 तस्मात्साङ्गमधीत्यैव ब्रह्मलोके महीयते ॥ ३ ॥ इति ॥

ते के शिक्षादयः पदार्था इति जिज्ञासोपतिष्ठते-तत्रानेकदर्शनानि भवन्ति ।

(१)

एके तावदित्थं पश्यन्ति-“छन्दःपुरुष इति यमवोचाम बर्णसमाम्नाय एषः” इति श्रुते बर्ण-
 समारब्धशरीरस्य सर्वस्यापि वाग्विषयात्मकस्य वेदपुरुषस्य षड्भिरङ्गैर्भूतव्यम् । “शरीरमिति
 संज्ञां लभते, तच्च षडङ्गम्-शाखाश्चतस्रः, मध्यं पञ्चमम्, षष्ठं शिरः” इति सुश्रुतोक्तरीत्या
 प्रसिद्धपुरुषशरीरस्यापि षडङ्गत्वेनैव व्यवस्थापनात् । पश्यामि च सर्वस्यापि वेदस्य षडेवाङ्गानि,
 यस्य कस्याप्यर्थस्य विज्ञाने साधयितव्ये तदोयाः” षड्विषयाः प्रदिशता भवन्ति ततः खलु तद्वेद-
 सिद्धिं मन्यन्ते तथा हि -

(छन्दः)

यस्य विज्ञानं साधयितव्यं तत्र क्रियन्तः पदार्थाः कथंभावेन वान्तभूताः इत्येवं तदन्त-
 रङ्गपदार्थानां रीतिबन्धेन यद्यथावदुल्लेखः क्रियते तस्यैतस्य छन्दःसंज्ञा । मिमिक्षन्दः, प्रमितिश्छन्दः
 प्रमितिश्छन्दः, इति यजुर्मन्त्रात् “शिल्पश्छन्दः” इत्यैतरेयश्रुतेश्चैतदुभयानुगतस्य रीतिबन्धस्यैव
 छन्दस्त्वेनाभ्युपगन्तव्यत्वात् । छन्दसश्चास्य वेदपादत्वमभ्युपगच्छन्ति । यदाधारेणास्य शरीरमेव-
 तिष्ठते यदाधारेण वासौ देशविशेषं गच्छति स पादः । रीतिबन्धेनैव हि तस्य तस्यार्थस्य शरीर-
 मवतिष्ठते - तदाधारेण वासौ बुद्धिदेशः गच्छति - तस्माद्रीतिबन्धस्य तत्तद्वेदपादत्वाभिमानः ।
 अवर्यं च भृत्यशक्तिभिः कृतावयवा स्वामिशक्तिर्भवतीति कृत्वा परस्य स्वामिनः स्वरूपावयवोपचा-
 राद् भृत्यानां परछन्दस्त्वम् स्वामिनस्तु स्वछन्दस्त्वम्, तच्छक्तेरन्यशक्तिस्वरूपारम्भकत्वाविवक्ष-

णात्, भृत्यस्यापि स्वशक्तिस्वरूपमात्रापेक्षया स्वच्छन्दता तिष्ठत्येव । यत्रापि वचसा छन्द्यामा-
सेत्याह तत्रापि विधेयव्यक्तिप्रवृत्तेः स्वप्रवृत्तिस्वरूपारम्भकत्वं वचनेन चकारेत्यर्थः । तस्मात्सर्वत्र
रीतिबन्धश्छन्दः, अन्तरङ्गपदार्थाश्छन्दः, अवयवसंनिवेशश्छन्दः, स्वरूपसंनिवेशश्छन्दः । स्वरूपारम्भ-
कावयवानां यद्रूपेण तत्रावस्थानं तदुल्लेखश्छन्दःशास्त्रम् । इति ॥

(निरुक्तम्)

अथैतस्योत्पत्तिस्थितिसंहतिवचनं निर्वचनं नाम, सा द्वितीया वेदभक्तिः । अवश्यं हि सर्वेषा-
मेषामर्थजालानां संपत्तिप्रतिपत्तिविपत्तायो भवन्ति, तत्रापि येयं प्रतिपत्तिः स्थितिनाम्नी सा त्रिधा-
उपचयापचयसाम्यभेदात् । स्वस्वरूपेण सतो यथाकथंचिद्धर्मोपचयेऽप्युत्कर्षेव्यवहारमात्रं न तु स्वरू-
पहानिः सा वृद्धिप्रतिपत्तिः । लक्ष्मीसौभाग्यादिशब्दयोग्या । यत्र तु स्वस्वरूपेण सतो यथाकथंचिद्ध-
र्मोपचयेऽप्यपकर्षेव्यवहारमात्रं न तु स्वरूपहानिः सा हानिप्रतिपत्तिः निःश्रुतिदिरिद्रताक्षीणतादिव्यप-
देश्या । यत्र तु तयोः साम्ये योगक्षेमव्यवहारमात्रं न तु स्वरूपहानिः, तत्रोपचयेनापचयस्य
अपचयेनोपचयस्य वा विशेषानाधायकत्वाद् विपत्तिकारणयोगेऽपि—उपचयेन तदुपचयसंभवाद्
योगक्षेमशब्दप्रवृत्तिः । तदित्यमुत्पत्तिवृद्धिस्थितिज्ञातिसंहतिभिर्विपरिणामः सर्वेषामिति तदुल्लेखो
निरुक्तिशास्त्रम् ।

(व्याकरणम्)

अथैतस्य निर्वचनेन सिद्धस्य कृतिपयधर्मेसंयोगे धर्मसापेक्षा सामान्यविशेषबुद्धिर्भवति ।
तथा हि—तत्रैकत्वेन गृहीतेऽनेकत्वं प्रतिपद्यते, तदिदमेकस्य सतो विविधाकारत्वंसमर्पणं व्याकरणं
नाम, सैषा तृतीया वेदभक्तिः । अवश्यं हि यथा घटो नानाविधः, पटो नानाविधः, प्राणी
नानाविधः, इत्येवं सर्वस्यैवाथस्य कस्यचिदेकत्वेन गृहीतस्य नानाविध्यं प्रतिपद्यते, नानाविध्येऽपि
तस्य तत्त्वं न विहन्यते—विविधाकारत्वेऽपि तत्त्वानुवृत्तेः, तद् व्याकरणम् । सर्वत्रैव ह्यर्थे द्विविधा
धर्माः, आत्मधर्मानात्मधर्मभेदात् । तत्रात्मधर्माश्छन्दसि व्याख्याताः । तद् व्याघाते तु तत्स्वरूप-
हानिः । अथानात्मधर्मैः संपन्नव्यापन्नैस्तस्य स्वरूपेण सतो नानाविध्यं भवति, तज्ज्ञानप्रधानं
व्याकरणशास्त्रम् । यथा निरुक्त्या प्रतिपन्ने घटधातौ—घटनम्, घटः, घटते घटितमित्येवमनेकधात्व-

व्याख्यानम्, यथा वा निरुक्त्या प्रतिपन्ने घटशब्दे घटः, घटी, घटा, इत्येवमनेकधात्वव्याख्यानं व्याकरणं भवति तदिदं शब्दव्याकरणम् । एवमेवान्येषामर्थानामपि व्याकरणम् द्रष्टव्यम् । तथा च समस्तस्य व्यासो व्याकरणम्, सन्तिप्रत्य विवरणं व्याकरणम्, एकस्य सतो विविधाकारत्वसमर्थनं व्याकरणम् । ननुल्लेखश्च व्याकरणशास्त्रम् ।

《 गणितम् 》

अथैतस्य व्याकरणादनेकधात्वेन गृहीतव्यस्य विज्ञानसौकर्यार्थं संकलनं गणितं नाम् । यो हं चतुर्थी वेदभक्तिः । सर्वथा व्याकरणप्रतिकर्तृत्वेन । इदं कर्तृत्वं व्याकरणम् संकलनं गणनम् । विक्रमसो व्याकरणेन, संकोचो गणनेन । विवृष्टिर्वाक्येन, सङ्कृतिर्गणनेन । एकाकारस्य विविधाकारत्वसमर्थनं व्याकरणेन, विविधाकारस्यैकाकारतापादनं गणनेन । विस्तारो व्याकरणेन, प्रसारो गणनेन । समस्तस्य व्यासो व्याकरणेन, व्यस्तस्य समासो गणनेन । यस्तु गणनशास्त्रे गुणन-कर्मदण्डनासोनाप्येकस्य प्रपञ्चो च सञ्चोप इति कश्चिद् ब्रूयात्सुष्ठुम् । सर्ववेदानां षडङ्गतया गणितवेदेऽपि गुणनकर्मसमकव्याकरणसंनिवेशो दृश्यते, जैलावता विशिष्टस्य गणितस्य, वैपुल्यसमर्थ-कत्वं द्रष्टव्यम् । बहवो हि सत्प्रकाशः सन्ति-तेषां प्रतिपादनं अणितशान्त्रम् ।

《 शिक्षा 》

तदित्यं स्वरूपमुखेन अस्मिन्मुखेन विशेषमुखेन सामान्यमुखेन च गृहीतव्यस्य प्रवृत्तौ ये येऽन्ये पदार्था अपेक्षिता भवन्ति तेषां बहिरङ्गपदार्थानामुपकरणपदार्थाद्यन्तर्गतं प्रदर्शनं शिक्षा नाम । अयं हि पञ्चमी वेदभक्तिः । अवश्यं सर्वेऽप्यर्थे येन केनचिदेकेननेवैवै वार्थजातेन सासृज्यं प्रवृत्तते, अतस्तत्साध्यक्रियायां तानि बहिरङ्गाणि भवन्ति, तेषामुपकरणजातानामुपन्यासः शिक्षा । यथा ह्यन्यस्याथस्यान्यार्थं प्रत्युपकरणस्वम्, एवमन्यवेदस्यान्यवेदोपकरणस्वम्, अतस्तस्यान्यवेद-स्यान्यवेदं प्रति शिक्षास्वम् । अतोऽन्यवेदे तदुपकरणवेदीयार्थान्यासीऽपि शिक्षा । तस्य पार्थक्येनो-ल्लेखः प्रायेणसम्भवी । इतरेष्वुक्ततया सत्साहचर्येणैव तदुल्लेखोचितत्वात् । अत्र वा आधिक्यत्वं क्वचि-त्पार्थक्येनोक्तित्वेनैव तज्ज्ञे शिक्षाशस्त्रं भवति ।

अथ गणिनीयशिक्षादिका गणिनीयव्याकरणोपकरणोपकरणार्थप्रतिपादकतवेत्येते शिक्षाशास्त्रम् ।

यः ब्रह्मलोक्यः शिवा नारादृशनादिकः । तु यजुर्वेदीयमप्यवदो यश्चैत कर्मोपयुक्तशब्दोच्चारणरूपोपकृतः । अर्थप्रतिपत्तिः ।
कृतयेष्यते शिवाशास्त्रम् ।

(कल्पः)

इत्थं च स्वरूपधर्मपुरस्कारेण कारणधर्मपुरस्कारेण विशेषधर्मपुरस्कारेण सामान्यधर्मपुरस्कारेण च प्रतिपन्नस्य तस्य कुत्रोपयोगिता-तेन किं किं साधयितुं शक्यमिति तत्कर्तव्यतासमर्थनं कल्पो नाम । सैषा षष्ठी वेदभक्तिः । एतदर्थमेव हि तस्य पूर्वाङ्गैर्वेद-साध्यते । तैर्विना तस्याप्रतिपत्त्या तदुपयोगिता-ज्ञानं दुर्बलं स्यत् । सर्वस्यैवार्थस्य तत्र तत्रोपयोगितापूर्वकं तदितिकर्तव्यतासमर्थनं श्रैयस्करं भवति । किमेतेन कर्तुं शक्यते, अथ चैतेन सोऽर्थः साधयितुं शक्यते, किं चैतेन कृतेन फलं स्यादित्येतदर्थ-विज्ञाने स विज्ञाना रक्तन्त्रो भवति, यथेच्छं सुखमश्नुते, सुखसिद्धिश्च पुरुषार्थः । तस्मात्सर्वेषामेवार्थजा-तानां व्याख्या समष्ट्या वा लक्ष्योमितेति कर्तव्यज्ञानं साधयितव्यम् । तदेतदर्थोपन्यासः कल्पशस्त्रम् ।

(वेदः)

षड्भिरुचैतैर्यत्तत्तैरुच्यन्तैरैकं शास्त्रं साङ्गताय स एषा भवति । एतदर्थं षट्कोपन्यासस्तस्य वेनो
भवति, यत्पञ्चवेनैतै षडुल्लिखिताः स्युः । शास्त्रं, तन्त्रं वेद इत्यनर्थान्तरम् । शास्त्रं वचनप्राधान्यात् ।
तन्त्रं क्रियाप्राधान्यात्, वेदो विज्ञानप्राधान्यात् । अत्र एव शास्त्रं वचनमित्यनयोः, तन्त्रं परिपाटी
इत्यनयोः, वेदो विद्या-इत्यनयोश्च पर्यायभिधानप्राप्तिः । वेदविद्यायोस्मेदाध्ययसायात्, वेदे ब्रह्मशब्द
इत्येकं यथाार्थं बोध्यमिति दिक् ।

यथान्ये पश्यन्ति । इतरयाश्रद्धाविगमनेऽधिकारसमर्पणः षड्वेदा भवन्ति । ते सर्वप्रथमं ताव-
दष्टम्वर्षीदूर्ध्वमाषोडशवर्षां सर्वेरेवाधिमन्तव्याः । तेषां च शिक्षितकम्, छन्दितकम्, गणितकम्, भाषित-
कम्, भाषितकम्, व्यङ्ग्यकमित्येतेषां नामानि । तानि पुनः शिक्षाध्वन्द्वागणितव्याकरणनिरुक्तकल्पपदैः
प्रसिद्धानि । तत्र शिक्षार्थं लोकस्थितिप्रदर्शनद्वारा-आचारः संशोध्यते, छन्दसि रीतिबन्धप्रदर्शनद्वारा
मर्यादासमर्थः संशोध्यते, गणिते-अङ्कप्रदर्शनद्वारा अर्थपरिच्छेदः संशोध्यते, व्याकरणे भाषासाहित्य-
प्रदर्शनद्वारा वचनं संशोध्यते, निरुक्ते तर्कप्रदर्शनद्वारा व्युत्पत्तिः संशोध्यते, अथ कल्पे कर्तव्यक्रिया-

प्रदर्शनद्वारा तत्तन्नाम यः सशोध्यते । तदित्थं षड्वेदान् वेदान् विज्ञानतामेवान्यत्रान्यत्र वेदविशेषेऽधि-
कारः स्यादन्धिकारश्चैतद् बहुषाम् । तस्मादधिकारसमर्पकतयैतेषां वेदानां वेदाङ्गशब्देन व्यवहारः ।
एतत्षट्काधिगमनं हि ब्राह्मणानां सामान्यो धर्मः । अथातो विशेषविद्याधिगमनं च तेषामपेक्षानुसारेण
यथेच्छं भिद्यते । तथा चाहुः ।

अङ्को रीनिः स्थितिर्भाषा तर्कः कर्तव्यतेति च ।

सर्वे प्रागधिगन्तव्यास्तत ऊर्ध्वं यथारुचि ॥ १ ॥ इति ।

अमुमेवार्थं कश्चिदेवं पश्यति-अधिगन्तव्यो वेदः षोढा । समयवेदो नीतिशास्त्रं नाम, तेनाधि-
गतेन सामाजिकशक्तिसिद्धिः संपाद्यते । वाग्वेदः साहित्यशास्त्रं नाम, तेनाधिगतेन वाक्शक्तिसिद्धिः
संपाद्यते । अध्यवसायवेदस्तर्कशास्त्रं नाम, तेनाधिगतेन मनःशक्तिसिद्धिः संपाद्यते । परिच्छेदवेदो
गणनाशास्त्रं नाम, तेनाधिगतेन सर्वार्थव्यवस्थसिद्धिः संपाद्यते । पदार्थवेदो विज्ञानशास्त्रं नाम, ते-
नाधिगतेन सर्वार्थशक्तिसिद्धिः संपाद्यते । प्रवृत्तिवेदः समारम्भशास्त्रं नाम, तेनाधि- गतेन यथेच्छार्थ-
सिद्धिः संपाद्यते । सोऽमौ षड्वेदी ब्राह्मणो यद्यथेच्छति तत्तथाकर्तुं शक्नोतीति भावनीयम् ।

(३)

अथान्ये पश्यन्ति । अत्र वेदाङ्गशब्देऽङ्गशब्दो ह्युपकारकार्थपरः । तथाहि-उक्तं तावन्मन्त्रस्य
ब्राह्मणो वेदत्वम्, तदुपयुक्तार्थसंग्रहश्च ब्राह्मणं भवति । तत्रोच्यन्ते मन्त्रोपयुक्ताः षड्विषया - शिक्षा,
निरुक्तम्, व्याकरणम्, छन्दः, ज्यौतिषम्, कल्पः, इति । तत्र मन्त्रान्तर्गतवर्णोच्चारणप्रकारप्रदर्शनं शिक्षा
॥ १ ॥ मन्त्रान्तर्गतस्य तस्य तस्य पदस्य कोऽर्थः, कस्माच्चायमर्थः, इत्येतदर्थनिर्वचनप्रकारप्रदर्शनं
निरुक्तम् ॥ २ ॥ मन्त्रस्य पदानां स्वरसंस्कारप्रकारप्रदर्शनं व्याकरणम् ॥ ३ ॥ ऋग्यजु सामरूपाणां
मन्त्राणां छन्दःप्रकारप्रदर्शनं छन्दः ॥ ४ ॥ अथ मन्त्र मारितकर्मणां कालभेदेन कर्तव्यानामुपयुक्तकाल-
प्रकारप्रदर्शनं ज्यौतिषम् ॥ ५ ॥ तथैतेषां मन्त्राणां तत्तत्कर्मसु विनियोगसमर्थनं कल्पः ॥ ६ ॥ एषां च
मन्त्रोपकारकत्वाद्देदाङ्गत्वं द्रष्टव्यम् । अथवा-उक्तं खलु ब्राह्मणानामपि वेदत्वम्-एते च शिक्षादयः
समुद्दिताः षडर्थी ब्राह्मणं भवति, ब्राह्मणग्रन्थ एतेषामेव षण्णामर्थानामुल्लेखात् । तस्माद् वेदाङ्गसमुच्च-
यात्मकं ब्राह्मणं वेदो न तु वेदाङ्गम् । तदवयवभूताश्चैते षडर्थी वेदाङ्गानि । ये वेदानां शिक्षाव्यकरण-
कल्पादिग्रन्था ऋत्विजामन्तिके पृथक् पृथगुपलभ्यन्ते तेऽर्वाचीनाः स्मृतयः । तद्वीजभूतानि तु

ब्राह्मणहृष्टान् शिक्तादिवाक्यानि श्रुतय इति विशेषः । तथा च वेदभेदाद् ब्राह्मणभेदः, तद्भेदाच्च वेदाङ्गभेद इति विज्ञायते । तस्मात् सन्तु शिक्तादिवाक्यानि पदेव ज्ञानं वेदस्य, अथापि तानि प्रतिवेदं प्रायणं बिलक्षणस्वरूपाणीति भाव्यम् ।

(४)

अथान्ये पश्यन्ति-यान्येतानि वेदषडङ्गानि श्रूयन्ते-उच्चावचाः खल्वपि ते पदार्था भवन्ति, सन्ति हि षड् विज्ञानानि सर्वैरेव सामान्येनाधिगन्तव्यानि । लोकशिक्षा, भाषासाहित्यम्, ज्योतिषम्, संप्रदायः, व्यवस्था, शिल्पं चेति । तत्रेदमेकैकमनेकाङ्गम् । तथा च लोकशिक्षाया तावल्लोकस्थितयः प्रदर्श्यन्ते । सृष्टिविद्या, इतिहासः, धातुमूलजीवानुबन्धिनी भूगोलविद्या, तत्तद्देशाचारव्यवहाराः, तत्तद्देशभाषोच्चारणविद्या, धर्मनीतिराजनीतिसमाजनीतयश्चेति-एवादयो लोकशिक्षापदार्थाः । अथ भाषासाहित्ये यत्किञ्चिद्देशभाषा वर्णतः पदतो वाक्यतश्चनिरूप्यते । वर्णः, वाक्छन्दः, पदकोशः, पदसंस्कारः, पदार्थव्यवस्था, अलङ्काराः, व्युत्पत्तिः, तर्कन्यायः—इत्येवमादयो भाषासाहित्यपदार्थाः । अथ ज्योतिषं ज्योतिःसम्बन्धेनापेक्षितं विज्ञानं त्रेधा विभज्य मुनिभिर्व्याख्यातम्, गणितं संहिता जातकं चेति, तत्र गणितं द्वेधा भौमं दिव्यं च, तत्र

अङ्के श्रेढीखातचितिभाण्डकक्रचराशिषु ।

कुट्टके मिश्रके छायाक्षेत्रवीजेषुदुर्भौमिकम् ॥

दिव्यं करणसिद्धान्तभेदाज्ज्योतिषि च स्मृतम् ।

भौमानामपि केषांचिद्विव्यत्वमुपलभ्यते ॥

संहितायां तु भोमान्तरिक्षदिव्याः सर्वेऽपि प्रकीर्णविषया गणितफलभूतपरिणामसंबन्धेन संध्यः प्रदर्शिताः, जातके च प्राणिसंबन्धेन भूतभविष्यद्वर्तमानस्थितिविज्ञानानि । अथ संप्रदायः, आम्नायः, पद्धतिः, कल्पइत्यनर्थान्तरम् । स च यद्यपि कर्मभेदादनेकधा भवति, अथापि त्रेधा विभज्य मुनिभिर्व्याख्यातम्—श्रौतः, गृह्यः, सामयाचारिकश्चेति । श्रौते यज्ञविषयः, गृह्ये स्मार्तपरपद्धये स्मस्कारविषयः, सामयाचारिके तु प्रकीर्णधर्मविषय उल्लिख्यन्ते । अथ व्यवस्था, सा च निर्वचनज्ञातिः । इयं च निरुक्तिस्तुर्धा—पदार्थनिरुक्तिः, वाक्यार्थनिरुक्तिः, प्रमाणनिरुक्तिः, तत्त्वनिरुक्तिश्चेति । तत्र पदार्थनिरुक्तिर्निरुक्तशब्देनैवाख्यायते, सा च तैत्तिरीयसूत्रेणैवैवाख्यायते ।

त्रेधा विभज्य व्याख्याता । अथ वाक्यार्थनिरुक्तिर्मीमांसाशब्देनाव्यायते, सापि धर्ममीमांसा भक्तिमीमांसा ब्रह्ममीमांसा भेदात् त्रेधा विभज्य व्याख्याता । अथ प्रमाणनिरुक्तिर्व्युत्पत्तिशब्देनाव्यायते, यद्यप्यत्र विषये प्रातिस्विकतया मुनिग्रन्थो नोपलभ्यते-अथाप्यर्वाचीनैर्विद्वद्भिरियमपि त्रेधा विभज्य व्याख्याता-शाब्दिकी मैमांसिकी तार्किकी चेति । तत्र शाब्दिकी व्याडिसंग्रहवाक्यपदीयानुयायिषु मञ्जूषादिग्रन्थेषु, मैमांसिकी जैमिनिसूत्रभाट्टहस्यानुयायिषु, आपोदेवीयादिग्रन्थेषु, तार्किकी तु गौतमसूत्रचिन्त मण्यनुयायिषु पट्टवाक्यरत्नाकरादिग्रन्थेषु समुज्जृम्भिता दृश्यते । अथैवं तत्त्वनिरुक्तिर्देशशब्देनाव्यायते-माध्यणु-बादप्रधानवादचिद्वादभेदात् त्रेधा विभज्य व्याख्याता । अथ शिल्पम्-तच्च कौशलम् । तदपि त्रेधा विभज्य व्याख्यातम् आकृतनिर्यातबन्धेन, प्रकृतबन्धेन, वाग्वन्धेन च । आद्ये क्षेत्रव्यवहारविद्य लेख्यविद्यादयः, द्वितीये विश्वकर्मविद्यादयः, तृतीये पैङ्गलादयः । तदित्यमेतेषामनेकविषयारब्धशरीराणामेकैकविषयस्य द्वयोर्द्वयोरप्यनुवृत्तिर्दृश्यते, यथा ब्रह्ममीमांसाया वाक्यार्थनिरुक्तौ तत्त्वनिरुक्तौ च धर्ममीमांसाया वाक्यार्थनिरुक्तौ भाषासाहित्ये च, एवमन्यत्रापि । तदित्यमोतप्रोतविषयतयान्योन्यसंकीर्णात्मकान्येतानि षडपि वेदाङ्गानि न विशिष्य परिच्छेत्तुं शक्यन्ते, अतएव यत्किञ्चिदेकैकविषयमनुरुध्यैषां संज्ञाकरणम्-शिक्षा, व्याकरणम्, ज्योतिषम्, कल्पः, निरुक्तम्, छन्दः-इति । अथाप्येष मेकैकशाखातःप्रायेणान्यान्याः शाखाः समुद्भूय प्रतिपद्यन्ते, यथा भाषासाहित्ये वर्ण-प्रसङ्गाल्लिपिज्ञानम्, छन्दःप्रसङ्गाद्रीतिविज्ञानम् तत्प्रसङ्गाच्च वाद्यनृत्यविज्ञानम्, पदार्थव्यवस्थाप्रसङ्गेन परिशिष्टार्थविज्ञानम्, वाक्यार्थव्यवस्थाप्रसङ्गेनोपासनोपनिषदर्थविज्ञानम्, अलङ्कारप्रसङ्गेनरसरोति-विज्ञानम्-इत्येवमन्यत्रान्यत्रापि शाखाप्रतिशाखापरिस्फटे देनेतरत्रेतरविषयसंप्रसक्तिरुज्जृम्भते । तस्मादुच्चावचाः खल्वप्येते पदार्था भवन्तीत्युक्तमनुसंधेयम् -

(५)

अथान्ये पश्यन्ति । इह खलु ब्राह्मणसमाजस्त्रेधा विभक्तो द्रष्टव्यः । दैवज्ञः, अथर्वा, पण्डितश्च । तत्रासौ दैवज्ञो ज्योतिर्गणप्रवणो दैवसूचनाप्रधानः सर्वानेवैतान् प्राकृतिकान् भावान् यथायथं विज्ञानानोऽनुकूलं प्रतिकूलं वा दैवसंयोगं लोके विज्ञायति । इह हि योग्येन क्रियमाणं योग्यं कर्म सत्यनुकूलदैवसंयोगे सर्वं सुकरं भवति तस्मात्कर्मसु प्रवर्तमानेनावश्यं सहकारी दैवसंयोगोऽप्यु-रोद्धव्यः । प्रतिकूले च दैवसंयोगो महता प्रयत्नेनापि क्रियमाणं कर्म निष्कूलं भवति, तस्मात्कर्मकरणकाले सर्वदैव वा प्रतिकूलदैवसंयोगे विज्ञाते तत्प्रतिबन्धायाथर्वा प्रवर्तते । असवथर्वा

पुरोधाः अथर्वाग्निप्रवणः कर्मप्रधानः सर्वानेवैतान् प्राकृतिकान् भावान् यथेच्छमितस्ततो विनियोक्तुं समर्थते, इदमेतद् दैवेन संयोजयति यजमानमनिष्टेन च वियोजयति । तदित्थं देवपुरुषकाराद्यत्तोऽस्मिन् संसारे दैवजपुरुषकारज्ञाभ्यां ब्राह्मणाभ्यां प्रवर्तमानो राजा बान्यो वा न कदाचिदपभीदति, नित्यं चाभ्युदयमासादयति । अथ च पुरुषकारो द्विविधः वैदिको लौकिकश्च । तत्र वैदिकः पुरुषकारोऽनेनाथर्वेणानुरुध्यते, यस्तु लौकिकस्तत्रासौ पण्डितः प्रवर्तते । अमौ पण्डितः सदस्यस्तर्कप्रवणो व्यवहारप्रधानः सर्वानेवैतान् लौकिकान् भावान् धर्मनीतिराजनीतिसमाजनीतिभिर्व्यवच्छिद्य लोकस्वास्थ्यसुखाभ्युदयसिद्धयर्थमनेकधा व्यवस्थां व्यवस्थापयति उपदेशकत्वेन प्राड्विवाकत्वेन समोक्तत्वेन चासौ धर्मप्रचारको भवति, तदित्थमुक्तस्त्रेधा ब्राह्मणसमाजः । रत्नपरीक्षक-दगार्गल-शिल्पज्ञ-कृषिविद्य-वृष्टिविद्य-मौहूर्तिक-नैर्मित्तक-सामुद्रिकादयो दैवज्ञभेदाः । तत्र दगार्गलं जलवद्भूमिपरीक्षा, शिल्पानि वास्तुविद्या-चित्रविद्या-संगीतविद्या-कौतुकविद्या-पाकविद्या-भोगाष्टकविद्या-कामविद्या प्रभृतीनि चतुःषष्टिकलाचातुरीविज्ञानानि । निमित्तानि प्रश्न-स्वर-स्फुरण-स्वप्न-शकुनादीनि भवन्ति । अथ तान्त्रिकौपासनिकयाजकर्मठदैशिकभिक्षगादयोऽथर्वभेदाः । तत्र दैशिको वैज्ञानिको धातुमूलजीवविद्यः, भिक्षक् तु मनुष्यपशुपक्षिचिकित्सकः । सभ्योपदेशकदार्शनिकपौराणिकवैदिकव्यवस्थापकादयः पण्डितभेदाः, तत्र व्यवस्थापको नीतिज्ञो धर्मशास्त्री । स हि राजनीतिसमाजनीतिधर्मनीतिव्यवहारनीतिगणितभूगोलप्रकृतिभूगोलदेशभूगोलेतिहासदेशाचारकुलाचारदेशभाषाद्यभिज्ञ एव स्यान्नान्यथा ।

तत्र दैवसंयोगस्याधिदैविकाधिभौतिकाध्यात्मिकभेदैस्त्रैविध्यात् त्रिविधदैवज्ञानसाधनतया त्रिस्कन्धविद्या वेद्या भवति दिव्यान्तरीक्ष्यविद्या, पार्थिवान्तरीक्ष्यविद्या, शारीरविद्या च । तत्राद्या प्रहगणितरूपा वरणतन्त्रसिद्धान्तशब्दप्रसिद्धा खगोलविद्या, द्वितीया सांवत्सरिकाणां यावदर्थानां ग्रहचारमुहूर्तवृष्टिसस्यजातकादीनामनेकरूपाणां प्रकृतिनियतिज्ञानसाधनरूपा संहिताशब्दप्रसिद्धा भूगोलविद्या, तृतीया तु लग्नानुरोधिजातकग्रहफलभोगविज्ञानरूपा होराशब्दप्रसिद्धा शारीरविद्या । एतासां तिसृणामपि विद्यानामाधारभूता ग्रहर्क्षादिज्योतिर्गणितविद्यैवेति सर्वा एवैता ज्योतिषशब्देनोच्यन्ते, तत्र ज्योतिषे शिक्षाछन्दोनिर्गुणयः पार्थगर्थेन द्रष्टव्याः ।

अथाथर्वेणां पौष्टिकमाभिचारिकं शान्तिः स्वस्त्ययनं चेति चत्वार्येव कर्माणि । तदुपायभूतविद्यापि त्रिविधा-यज्ञविद्या, मधुविद्या, योगविद्या चेति । तस्मादाथर्वणिकवेद्यापि विद्या त्रेधा-

त्रयी, तन्त्रम्, उपासना चेति । एतासां तिनृणामपि विद्यानामाधारभूतस्तदितिकृतं व्यक्ताक्रमनियामक-
कल्प एवेति सर्वक्रियाप्रधानशास्त्रं कल्प इत्युच्यते, तत्र कल्पे शिक्षाद्वन्दो निरुक्तयः पार्थगर्थेन
द्रष्टव्याः ।

अथ परिणतानामाचारग्राहकत्वादु देशकृत्वात्तर्कादिभिरर्थनिर्वाचकत्वाच्च जगत्स्थितिबोध-
कर्तार्येति शब्दात्मकांशल्पप्रवर्तकत्वाच्च शिक्षा व्याकरणनिरुक्तद्वन्द्वस्य पेक्ष्यन्ते, एतानि हि शब्द-
बन्धीनि, यावत्प्रत्ययः परिणतो भवति । वाचाभिनिविष्टया सदसि व्याख्यानमुपकल्पमनः
परहृदयस्थानं दुर्व्यवसायानपगमय व्यवसायान्तरेऽभिनिवेशयति । एवं क्रियाव्यसनोऽथर्वा, स हि
सम्यक्प्रयुक्त्या सदसत्क्रियापद्धत्या यथेष्टमिष्टानिष्टान्यतरेणात्मानमन्यं वा संयोजयति । अथैवं
दृष्टिव्यसनो द्वैजः, अयमप्यहर्निशं प्राकृतिकान् भावान् प्रकृतिविकृतिभावेन विपरिवर्तमानानुपस-
मीक्षमाणोऽन्यज्यति रेखाभ्यामावापोद्वापाभ्यां च भवतो भूतान् भविष्यमाणांश्च दैवपरिपाकान-
नुसंधत्ते । तदेतेषां स्वस्ववेदोपकारकतया ज्योतिर्गणितस्य कल्पस्य शिक्षाव्याकरणनिरुक्तद्वन्द्वसां च
वेदाङ्गत्वमवगम्यत इति भाव्यम् ।

(६)

अथान्ये पश्यन्ति । यस्य कस्यापि विषयस्य, विज्ञानम् वेदः । अनन्ता वै विषयाः, अत एवानन्ता-
स्मन्ति वेदाः । एकैकस्य वेदस्यान्ये कतिपये वेदा उपकारका भवन्ति, उपकारके चाङ्गशब्दः, “फलवत्त्व
निधावफलं तदङ्गम्” इति मीमांसकोक्तरीत्या प्रधानोपयोगिन्युपकरणे तत्प्रयोगात् । तस्माद्वेदस्यैवेतर-
वेदोपकारकत्वविवक्षायां वेदाङ्गत्वमभिप्रेयते । तथा च यत्र वेदे यावन्त एवेतरवेदा अपेक्ष्यन्ते, तत्र
तावतामङ्गत्वमुपचयन्ते । अस्ति च याज्ञिकानामृत्विजामधिगन्तव्येषु होतृवेदाध्वयुर्वेदादिपदप्रसिद्धेषु
यज्ञवेदेषु प्रत्येकस्याधिगमने परणामितरेषां वेदानामधिगमापेक्षा । अत एव होतृवेदादिवेदभेदात् षडङ्गा-
न्यपि विशेषविधया भिद्यन्ते, अन्ये होतृवेदे शिक्षाव्याकरणरत्नादयः अन्ये च तेऽध्वयुर्वेदे भवन्ति ।
अपेक्षासामान्ये त्वेकस्थैवान्यत्रोपयोगसंभवादेकस्थैवानेकवेदाङ्गत्वम् । अत एव यथैतस्य यज्ञवेदस्य
षडङ्गत्वम्, तथायुर्वेदस्याष्टाङ्गत्वम् ज्योतिर्वेदस्य तु त्र्यङ्गत्वं चतुःषष्ट्यङ्गत्वं वा यथोपयोगं विवक्ष्यते
तदुक्तं गर्गसंहितायाम्—

यथैव वेदस्याङ्गानि षडङ्गानि मनीषिभिः ।

चतुःषष्टिस्तथाङ्गानि ज्यौतिषस्य विदुर्बुधाः ॥ इति ॥

तस्मादुपयोगानुगोचेन वेदभेदाद् वेदाङ्गानि न्यूनातिरिक्तानि विलक्षणस्वरूपाणि चेति ससिद्धम् । अत एव “इमे सर्वे वेदा निर्मिताः सकल्पाः सरहस्याः सत्राङ्गणाः सोपनिषत्काः सेतिहासाः सान्वाख्यानाः सपुराणाः सस्वराः ससंस्काराः सनिरुक्ताः मानुशासनाः सानुमार्जनाः सवाकोवाक्याः” इत्यथर्ववेदीयमन्त्रे वेदस्य त्रयोदशाङ्गानि दर्शितानि, वेदाङ्गत्वसमर्पकसहशब्देनैव कल्पादीनमुल्लेखात् । एवमेवान्यत्रापि “द्वे विद्ये वेदितव्ये परा चैवापरा च, तत्रापरा ऋग्वेदो यजुर्वेद सामवेदोऽथर्ववेदः शिक्षा कल्पो व्याकरणं निरुक्तं छन्दो ज्योतिषमिति । सा परा यथा तदक्षरमधिगम्यते” इत्याद्या श्रुतौ दशानामपरविद्यानां परविद्याङ्गत्वमाभातीति भाव्यम् । तस्माद्देवानामेवेतरवेदापेक्षितत्वे वेदाङ्गत्वमित्यनन्ता वेदा अनन्तान्येव च वेदाङ्गानीति ससिद्धम् ॥ ६ ॥

तदित्थं बहुभिरेतैर्दर्शनैर्निरूपितानि वेदाङ्गानि । वेदाश्च वेदाङ्गानिचेत्येते एवोभये वाग्विषया अध्येतव्यविषया भवन्ति न च वेदवेदाङ्गाभ्यामतिरिच्यते किञ्चिदध्ययनाय । ननु चतुर्दश विद्यास्थानानीत्याह भगवान् याज्ञवल्क्यः—

पुराणन्यायमीमांसाधर्मशास्त्राङ्गमिश्रिताः ।

वेदाः स्थानानि विद्यानां धर्मस्य च चतुर्दश ॥ इति ॥

तत्र वेदवेदाङ्गाभ्यामतिरिच्यन्ते चत्वारिमानि पुराणन्यायमीमांसाधर्मशास्त्राणि । उच्यते. उक्तानि खलु वेदाङ्गविषयतयानेकदर्शनानि, तत्र तृतीयदर्शनपक्षपातिनामतिरिच्यन्ते षडङ्गेभ्यः पुराणादीनि, तत्रापि लौकिका एव पुराणन्यायमीमांसाधर्मशास्त्राणामर्था मन्त्रार्थानुपयुक्त्वाद्देदाङ्गत्वं न भजन्ते, वैदिकानाम्नु वृत्तेन्द्रकोपाख्यानादीनां पौराणिकार्थानां मन्त्रार्थचिन्ताभ्यूहादीनां तार्किकार्थानां च निरुक्ते, व्रतसंस्कारादीनां धर्मशास्त्रार्थानां कल्पे चान्तर्भावस्य सुप्रसिद्धत्वात् । अत एव “विधिविधेयस्तर्कश्च वेदः” इति पारमर्षसूत्रं सङ्गच्छते । तस्माल्लौकिकानामप्यर्थानां यथाकथंचिदर्शनेऽपि विद्यास्थानत्वं यथा न परिहीयेतेति पुराणादीनि पृथगुल्लिख्यन्ते, वस्तुतस्तु वेदाश्च वेदाङ्गानि चेत्युभयान्येव विद्यास्थानानि भवन्तीति निपुणमध्यवसेयम् । ये तूपवेदा ये त्रानुवेदाः ये चापि वा निगमागमभेदाः प्रवृत्तिसमीक्षायां विशिष्योपदेशितास्तेषामपि वेद वेदाङ्गाभ्यामनतिरिक्तत्वाच्च । कियन्तस्तु—अवान्तरभेदा वेदस्य, कियन्तो वा वेदाङ्गानामित्येतत्सर्वं प्रवृत्तिसमीक्षायां द्रष्टव्यम् ।

॥ इति वेदविषयकः प्रस्तावः ॥

अथ धर्मचतुर्व्यूहसमादेशः ।

(१) धर्मो हि नाम सर्वश्चतुर्द्वी सम्प्रतिपन्न - केवलसत्तासिद्धः १ केवलभातिसिद्धः २ शुभपदुभयसिद्धः ३ पर्यायोभयसिद्धश्च ४ इति । तत्र ज्ञानं च क्रिया चेति द्वेतत्त्वे नित्यं सत्तासिद्धे भवतः । सत्त्वेवैते भातिसिद्धे । अस्ति ज्ञानं च क्रिया चेति भातिरुदेति । यदीह द्वयं न स्यात्तर्हि भातिरेव नोदियात् । भातीत्यस्य ज्ञानविषयो भवतीत्यर्थः । यश्च ज्ञानविषयो भवति तस्य ज्ञानसत्तया सत्ता सिद्धा भवति । ज्ञानस्य तु सत्ता स्वतः सिद्धा वक्तव्या, न तु ज्ञानान्तरसत्ताधीना, तथा सत्यनवस्थाप्रसङ्गात् । अनुभवसिद्धाध्यायमर्थः - यथाभाति जगदर्थं इति कृत्वा सोस्तीत्युच्यते, नैवं भाति भातिरिति कृत्वा भातिरस्तीति युज्यते वक्तुम् । तस्मात् सत्तासिद्धमेधेदं ज्ञानमिति सिद्धम् । अथ क्रियापीथ ज्ञाननिष्ठा सत्तासिद्धा द्रष्टव्या । किन्तु ज्ञाने सत्ता स्वतः सिद्धा, क्रियायां परतः प्राप्तेति विवेकः, ज्ञानमत्ताया एव क्रियायां व्यवहारात् । निरूपिते चैते ज्ञानक्रिये प्रथमव्याख्याने पुरस्तात् । उपरिष्ठाच्च निरूपयिष्येते चतुर्थव्याख्याने इतीदानीं विरम्यते ॥

अथ केवलभातिसिद्धो धर्मो व्याख्यातव्यः । स द्वेधा - सामान्यं च विशेषश्च । अनेकत्वेन गृहीतानामेकत्वकरं सामान्यम्, एकत्वेन गृहीतस्यानेकत्वकरो विशेषः । न चेसौ घस्तुनिष्ठौ कौचिदेति शयौ मन्तव्यौ आपेक्षिकत्वात् । यं कंचिदेवाहं विषयमपूर्वं पश्यामि, तदाकारा ह्यस्तःकरणवृत्तिस्तत्क्षणादेव जायते । सा च पुनरन्तःकरणस्यातिशयो नाम संस्कारो भूत्वा चिराद्यावतिष्ठते । यदा खलु पुनः स विषयो दृश्यते, पुनस्तादृशी तदा च वृत्तिरुदेति, उद्बोधिकायास्तस्या इदानीन्तन्यावृत्तेः सम्बन्धाच्चोद्बुद्धा सती सा प्राक्तनी संस्कारभूता तादृशी वृत्तिरप्यविलम्बेनोदेति, तत्पश्चाच्च तदुभयवृत्त्योरेकत्वावगाहिनी काचित् प्रत्यभिज्ञा बुद्धिः प्रवर्तते, तादृशप्रत्यभिज्ञाबुद्धयवच्छेदेन गृहीतैकत्वा सा विषयाकारा बुद्धिवृत्तिस्तद्विषयस्य सामान्यम् । यद्यपि च तथैकया बुद्धिवृत्त्या गृह्यमाणा व्यक्तयः सर्वा भिद्यन्त इति भेदोपि तासामप्र विषयीभवति, अथापि तु भेदविशिष्टतत्तद्व्यक्तिपरिग्राहिका सा बुद्धिवृत्तिभिन्नालापि सर्वत्रैकाकारा न भिद्यते, प्राक्सिद्धसंस्कारात्मकवृत्त्या तादात्म्येन प्रत्यभिज्ञायमानत्वात् । अथेतद्वैपरीत्येन विशेषपदार्थः समुन्नेयः । यत्रैकत्वेन गृहीतस्यार्थस्यैकदेशमात्रावगाहिनी भिन्ना भिन्ना

१ 'तत्त्वा-पदार्थादिश दसमानार्थोऽयं धर्म शब्दो द्रष्टव्यः । तत्र हेतुस्तु बहुत्र प्रतिपादितः - प्रतिपादयिष्यत च ॥

बुद्धिरनेका क्रियते तत्र सा सा बुद्धिर्वृत्तिविशेषो भवति । विशेषासापेक्षं सामान्यम्, सामान्य सापेक्षस्तु विशेषः । बहुविशेषेष्वेकं सामान्यमनुवर्तते । एकस्मिंश्च सामान्ये बहवो विशेषा अन्तर्भवन्ति । उभयं चेदं बुद्धिसापेक्षम् । अत एवेदं द्वयं भावशब्देनाख्यायते भावो भावना प्रतिपत्तिप्रकारः घटो हि भावद्वयेनैव गृह्येत स्याद्वा सामान्यरूपेण, स्याद्वा विशेषरूपेण, न तृताय प्रकारो वर्तते । अस्ति किञ्चित्सामान्यमेव न विशेषो-यथा सत्ता, सा हि नित्या चैका च सर्वानु-वृत्ता च । अस्ति काश्चद्विशेष एव न सामान्यं यथा परमाणुव्यक्तिः स न परमाण्वन्तरेऽनुवर्तते । अन्ये तु सर्वे भावाः सामान्यानि च विशेषाश्चेत्युभयथा शक्यन्तेऽभिनेतुम् । अत्र बहु वक्तव्यमस्ति तद्वैशद्येन वैशेषिकधर्मसमीक्षायां प्रदर्शयिष्यते ।

यद्यपि सर्वत्र सर्वेऽर्था बुद्ध्यैव गम्यन्ते, न च प्रतीतिमनपेक्ष्य वस्तुनः सत्ता सम्भवति । यावता न जानीयात्सतमर्थं वक्तुमपि न शक्नुयात् । तस्मात् सर्व एवार्था भातिसिद्धा एवेति शक्यते वक्तुम् । तथापि सत्संप्रयोगे पुरुष्येन्द्रियाणां बुद्धिजन्म भवतीत्याहुराचार्याः । यदि ज्ञानात्पूर्वं वस्तुनः सत्ता नापेक्ष्येत, ज्ञानादेव वा वस्तुनः प्रकल्प्येत—तर्हि नैकत्रैव नियमतः काशी गङ्गा वा प्रतीयेत । अवश्यं तु यत्र यत्रैव भावयेत् तत्र तत्रैव काशी गङ्गा वोपलभेत । नैवं दृश्यते, तस्माद् यथा ज्ञानं नित्योऽर्थो ब्रह्मसंज्ञः, एवं सत्तापि नित्योऽर्थो ब्रह्मसंज्ञः । भातिना संप्रयुज्यमानोऽस्ति-रर्थः जनयति । अस्तिना संप्रयुज्यमानो भातिरर्थं प्रत्ययियति । उभाभ्यां परस्परसंप्रयुक्ताभ्यामर्थ-सिद्धिः ।

यथा वयमस्ति भातिसिद्धां व्याह्वयामः, एवमेव तु भाति मप्यस्ति सिद्धां प्रतिपादयामः । यद्यप्यस्तिरिमा भाति नानुगृहणीयात् सा तर्हि कथं नाम स्यात् । यदि न स्यात्कथं मेधास्ती वाग्यत्र वा प्रभवेदिति विमृश्यताम् । तस्मादस्तिरिति भातिरिति च स्वतन्त्रावेतावर्थो परस्परविनाशूतौ द्रष्टव्यौ । अथवा तत्र यदि सत्ता धर्माणां वैलक्षण्यात् तत्संप्रयुक्तान्तःकरणे वैलक्षण्यं जायते, इति दृश्यते तदा तान् धर्मान् सत्तासिद्धानावक्षते । अथ यदि संप्रयुज्यमानान्तःकरणवैलक्षण्यादेव गृहीते विषये किञ्चिद्वैलक्षण्यं प्रादुर्भवतीति दृश्यते तदा भातिसिद्धः स धर्म इत्याख्यायते । यावन्तो धर्मा एकैकविषयज्ञाने प्रतीयन्ते तेषु न सर्वे विज्ञेयनिष्ठा एव भवन्ति । ज्ञाता ज्ञानं ज्ञेयं ज्ञप्तिरिति चतुष्टयी समुच्चिता ह्येकैकं ज्ञानस्वरूपं भवति, तत्र चत्वारोऽप्येते परस्परपकार्योपकारकभावापन्ना एव समुच्चियन्ते । ततोऽवश्यं तेषां सर्वेषां केचित्केचिद्-मास्तत्र विशिष्टज्ञानेऽन्तर्मुक्ता भवेयुः । तत्र ज्ञेयगता धर्मा यथा ज्ञेयनिष्ठतया गृह्यन्ते, तथा कचिद् ज्ञप्तिगता अपि धर्मा ज्ञेयनिष्ठतयैव गृह्यन्ते, यथा अय मेकः—अयमेकः—इति द्वौ—

इत्येवं द्वित्वसंख्या स्पष्टं बुद्धिधर्मो न वस्तुधर्मः । तथाप्येषा संख्या वस्तुनिष्ठतया गृह्यते न ज्ञाननिष्ठतया । कस्मादेव संक्रमो भवतीति निर्वक्तुं मशक्नुवद्भिरपि सुसूक्ष्मं भावयद्भिः स्पष्टमित्थं सत्तासिद्धभातिसिद्धयोधमयोर्भेदं संलक्ष्यते । यद्यपि चेदानीन्तनैर्नैयायिकैर्वैशेषिकैर्वा नैवं सत्तासिद्धभातिसिद्धयोर्भेदं पुरस्कृत्यते, अथापि न प्रतीतिशरणैः प्रतीतिबललभ्योऽर्थः शक्यतेऽपलपितुं कस्यचिदुपेक्षामात्रेणेति दिक् ।

अथ कश्चिद् ब्रूयात्—यद् सत्ता हि नाम सामान्यं भाव इष्यते—सामान्यं च भातिसिद्धमाख्यायते—तर्हि सुतरां सर्व एव सत्तासिद्धा अर्था भातिसिद्धा एवेत्यर्थादापन्नम्, स तर्हि कीदृशो भेदः सत्तासिद्धभातिसिद्धयोर्वक्तव्यः । अत्रोच्यते—न वयमिच्छं सुसूक्ष्मं भावनायां पारमार्थिकदृष्ट्यापि तयोर्भेदं प्रतिजानीमहे, अस्तिरेव भातिर्भातिरेवास्तिरिति समीक्षकाणु सिद्धान्तसिद्धोऽर्थः । तथा च श्रूयतेऽपि—

“अस्तीति ब्रुवतोऽन्यत्र कथं तदुपलभ्यते ।

अस्तीत्येवोपलब्धस्य तत्त्वभावः प्रसीदति ॥” इति ।

तस्मात्सच्चिदानन्दा इत्यपेक्षाकृतं व्यावहारिकं ब्रह्मणो रूपम् । पारमार्थिकं तु ज्ञानमेवैकं ब्रह्मणो रूपमिति सिद्धान्तः । अत एव यावन्तः सत्तासिद्धा अर्थाः सर्व एव ते भातिसिद्धाः कथ्यन्ते शक्नुमः । ज्ञानक्रिययोरपि स्वतो रूपेण सिद्धत्वात् । ज्ञानक्रिययोर्ज्ञानान्तरसिद्धत्वं नास्तीत्यभिप्रायेण तु सत्तासिद्धत्वव्यवस्था क्रियत इत्यास्ताम् । व्यावहारिकं तु सत्तासिद्धत्वभातिसिद्धत्वयोर्भेदं न पलप्यं मन्यन्ते विद्वांसः । तस्माद् भेदेन तावदार्थाः द्रष्टव्याः ।

अथ युगपदुभयमिद्धा धर्मा दर्शयितव्याः । व्यक्तिराकृतिर्जातिरित्येतोस्तिस्रः सहिता एकः पदार्थो भवतीत्यादुराचार्याः । तत्रैतरेषां पदार्थपृथक्त्वेन सिद्धा घटोभिव्यक्तिरेव घटव्यक्तिः । आकृतिरवयवसन्निवेशः । जातिः प्रसवतुल्यता । तासु यथेमा घटस्य व्यक्त्याकृतिजातयो भवन्ति तास्तथा भातिसिद्धाः । यथा वा घटोऽर्थं व्यक्त्याकृतिजातयो भवन्ति तास्तथा सत्तासिद्धाः । “जातिर्जातं तु सामान्ये व्यक्तिस्तु पृथगात्मता” इति कोशकारो व्यक्तिं भातिसिद्धामभिप्रेति । “व्यक्तिगुणविशेषा श्रयो मूर्तिः । आकृतिर्जातिलिङ्गाख्या । समानप्रसवात्मिका जातिः” इति भगवान् गौतमो व्यक्तिं सत्तासिद्धामभिप्रेति । त एते पदार्थाः पुनः पुनरनुसन्धानेन विभिन्ना द्रष्टव्याः ।

अथ पर्यायोभयसिद्धा धर्मा वक्तव्याः । येषां केचन पर्यायाः सत्तासिद्धा एव न भातिसिद्धाः—
 केचन वा पर्याया भातिसिद्धा एव न सत्तासिद्धाः । ते पर्यायोभयसिद्धाः ते त्रिविधाः द्रव्यं गुणः
 कर्मचेति । तत्र यानि द्रव्यगुणकर्माणि सत्तासिद्धानि तानि पिण्डातिशयारम्भप्रकरणे द्वाप्तप्रतिविधा-
 न्याख्यास्यन्ते । अथातः परं भातिसिद्धानि दर्शयन्ते । तत्र द्रव्येषु दिक्कालौ भाति सिद्धौ । पूर्वः,
 दक्षिणः, पश्चिमः, उत्तरः, ऊर्ध्वम्, अध इत्याद्या दिशो ज्ञानधर्मा एव न वस्तुधर्माः, अपेक्षाभेदेन
 भिन्नत्वात् । एवमतीतानागतप्रत्युत्पन्नादयः काला अपि ज्ञानधर्मा एव । आपेक्षितत्वात् । एवं संख्या-
 परिमाणं पृथक्कसंयोगविभागपरत्वापरत्वानि भातिसिद्धा गुणाः, न त्वेव हि द्वित्वा त्रत्वादिकं ह्रस्वत्व-
 दीर्घत्वादिकं पृथक्त्वादिकं वा किञ्चिदपि दृश्यते वस्तुनि सम्पन्नम् । तद्ग्राहकबुद्धिप्रकल्पिता एवैते
 धर्माः स्युः । एवं करके दूरदेशपर्यन्तं नीयमाने सति पात्रस्थाकाशस्य यद्दूरदेशपर्यन्तगमनं, करके
 वा प्रतिक्षणं प्रवेशनिस्सारौ गम्येते, सा भातिसिद्धा क्रिया । न तु वा वस्तुतः क्रियाऽमुष्मिन्नाकाशे
 संभवति । व्यापकस्य देशत्यागासंभवात् । एवं कालः समागतः, कालो गतः इत्यादयोऽपि
 कालव्यापारा आपेक्षिका एव । अथवा मरुमरीचिकाजलमलातचक्रं कामलादिदोषवता प्रतिपन्नाः
 पीतत्वादिगुणाः, पित्तप्रकोपादिदोषवता प्रतिपन्नानि विश्वभ्रमणादिकर्माणि चेत्येवं दोषानुगृहीतानि
 द्रव्यगुणकर्माणि सर्वाणि भातिसिद्धान्येव । अथवा स्वप्नान्तिकानि द्रव्यगुणकर्माणि सर्वाणि
 भातिसिद्धानि, तथा चैवं त्रिविधा द्रव्यगुणकर्मपर्याया भातिसिद्धाः । प्रदर्शिताः । तद्वित्थं
 ज्ञानक्रिये सत्तासिद्धे । सामान्यविशेषौ भातिसिद्धौ । व्यक्त्या कृतिजातयो युगपदुभयसिद्धाः ।
 द्रव्यगुणकर्माणि पर्यायोभयसिद्धानि ॥

॥ इति चतुर्व्यूहसमादेशः ॥

अथ धर्मकाण्डत्रयसमादेशः ।

अस्य धर्मस्य त्रीणि लक्षणानि काण्डरूपाणि भवन्ति । पिण्डः, अतिशयः, आरम्भश्चेति ।
 मनुष्यपशुमृगपक्षिकृमिसरीसृपादिजीवकलापः ॥ १ ॥ वृक्षौषधिगुल्लतातृणस्तम्बादिमूलकलापः ॥ २ ॥
 द्वापाणरसमृत्तिकासिकताशर्करादिर्बातुकलापः ॥ ३ ॥ इत्येवं विभक्ताः पिण्डप्रदेशाः ॥

अथ रागाद्रक्तै वाससि रागोतिशयः ॥ १ ॥ जलसंयोगादिपिण्डीभूतेषु चूर्णेषु स्नेहोति-

शयः ॥ २ ॥ यददृष्टवरं किञ्चिद्व्याश्चर्येण पश्यति, तदेव पुनर्भूयसाऽवलोकमानस्य न पुनराश्चर्यं
मुत्पादयति—तत्रास्य भूयसा दर्शनेनभिज्ञासंस्कारो जात इत्यनुमीयते—सोतिशयः ॥ ३ ॥ यदेव
कर्म कर्तुं प्रागतिशयेन हृणीयते तत्रैव यत्किञ्चिन्निमित्तवशात्प्रवर्त्यमानः क्रमेणासौ प्रसीदति ।
तदेतद्दृष्ट्वा प्रसादप्रयोजकोऽन्तःकरणनिष्ठः कश्चिदतिशयः प्रतिपद्यते ॥ ४ ॥ इत्थं विभक्ता अति-
शय प्रदेशाः ॥

एवं सूर्यस्यांशुविकिरणम् ॥ १ ॥ चायो पवनम् ॥ २ ॥ घटस्य जलाहरणम् ॥ ३ ॥ बीजस्य
सन्तनोपक्रमणम् ॥ ४ ॥ वृक्षाणामुत्तपणम् ॥ ५ ॥ वृक्षस्थरसानां सूर्यांशुभिराकर्षणम् ॥ ६ ॥ प्रदीपस्य
तैलप्रहणम् ॥ ७ ॥ तैलस्य प्रदीपात्मात्मसमर्पणम् ॥ ८ ॥ इत्यादय आरम्भप्रदेशाः ॥

इत्थं सर्वेऽपि धर्मास्त्रैविध्येनान्मानं दधाना दृश्यन्ते । न चैतत्त्रैविध्यादतिरिच्य किञ्चिदिह
पश्यामः ।

तत्र पिण्डलक्षणो धर्मो द्रव्यशब्देन, सत्त्वशब्देन, धर्मशब्देन शरीरादिशब्देन च तत्र तत्रा-
ख्यायते । अतिशयलक्षणस्तु क्वचिद्गुणशब्देन, क्वचिद्धर्मशब्देन, क्वचित्संस्कारशब्देन, क्वचिज्ज्ञानान्त-
रीयकमेशब्देनाप्याख्यायते । एयमारम्भलक्षणः कर्मशब्देन क्वचित्प्राणशब्देन क्वचिद्धर्मशब्देन
क्वचिद्योग्यताशब्देन क्वचिच्छक्तिशब्देन, क्वचिद्बलशब्देन क्वचित्परिणामशब्देन, क्वचित्स्त्रिया-
शब्देन, प्रवृत्तिशब्देन चाख्यायते ।

अथ पिण्डः पिण्डातिशयारम्भाणामाश्रयभूतः । पिण्डानां प्रायेण पिण्डान्तरव्यतिरिक्त-
दर्शनाद्व्याप्यव्यापकभावसम्बन्धेन पिण्डेपिण्डान्तरसमुच्चयात्—तथा च पिण्डो द्वेधा समुदायात्मा अव-
यवात्मा चेति । अथातिशयक्रिये पिण्डाश्रयभावमनपेक्ष्य न स्वरूपे दधाते, नातिशये क्रियायां
वातिशयक्रिये अवतिष्ठेते । क्रिया हि प्रवृत्तिनिवृत्तिस्वरूपादेव पिण्डातिशयाभ्यां स्तम्भरूपाभ्यां
भिद्यते । पिण्डस्यातिशयक्रियाश्रयत्वादतिशयस्य स्वतिशयक्रियानाश्रयत्वोद्भेदः ।

इदं तु बोध्यम् । अश्रयमतिशयो द्वेधोपचर्यते । मुख्यो गौणश्च । तत्र मुख्योऽयम-
तिशयोऽतिशयानाश्रयत्वेनाख्यातः । अथ पिण्डमपि सूक्ष्मशरीरतया पिण्डान्तरे उच्यते अति-
शयत्वेन लौकिकाः प्रतिपद्यन्ते । स पुनर्गौणोऽतिशयो नातिशयानाश्रयः । तथा च तत्साधारण्या-
दयमतिशयस्त्रेधा-पिण्डरूपः, प्राणरूपः, विकाररूपश्च । एके वाससि रागः पिण्डरूपः । पिण्ड

अथ धर्माणामवान्तरविभागसमादेशः ।

एते पिण्डातिशयरम्भाः सर्वेऽपि द्विविधाः-क्रत्वर्थश्च, पुरुषार्थाश्च । क्रियार्थानि द्रव्याणि क्रियार्थद्रव्यगुणसंस्कारः क्रियार्थक्रिया चैते क्रत्वर्थाः । यथा तन्दुलपाकार्यानि चुह्नीस्मिद्भाण्डतन्दुलादीनि द्रव्याणि । मत्स्यपि समानेऽग्निसंयोगे चुह्नीस्मिद्भाण्डानां दाहयोग्यानामपाकात् तन्दुलस्य च पाकात् तन्दुलनिष्ठ कृतिशिशय पाकार्थं कल्प्यते । भाण्डतन्दुलादीनां जलशुद्धिसंस्कारः पाकार्थः । फूत्कारादयः कर्तृव्यापारा उवचनादयश्च करणव्यापारा क्रियार्थक्रिया-इत्येवं क्रत्वर्थाः । एवमन्नजलादि द्रव्यं वह्निसंयोगश्च तत्र पाकसंस्कारः, भोजनक्रिया चैते पुरुषार्थाः । पुरुषे तृप्तिफलसम्बन्धात् । एवमन्यत्रान्यत्र द्रष्टव्यम् ।

अथोच्यते । यदि पिण्डो यदि वातिशयो यदि वारम्भः, सर्वोपि द्वेधा-प्राकृतः संस्कृतश्च । अभिप्रेत्य कश्चिदर्थो यदि अन्तःकरणवृत्तिसहकारेण क्रियते स संस्कृतः । स च चेन्नव्यापारमन्तरेणासम्भूतः । स द्विविधः, बौद्धश्च प्रतिकृतिश्च । गृहकपाटघटपटादिपिण्डाः शाधितसूतवटिकौषधाद्यतिशयाः घटीकलायन्त्रशकटीकलायन्त्रादयश्चारम्भा बौद्धाः । हस्त्यश्वमनुष्यादिस्वरूपानुकरणं सामान्यजोहे चुम्बकातिशयानुकरणं मातृभीषितचेष्टिताद्यनुकरणं च प्रतिकृतिः । चेतनचेष्टासाध्यवदर्थोक्तिरिक्ताः सर्वेऽप्यर्थाः प्राकृताः । द्विविधेभ्योऽप्येतेभ्यः संस्कृतप्राकृतेभ्यः सर्वमिदं परिव्याप्तम् । यद्यपीदं संस्कृतं न प्राकृतादतिरिच्यते बुद्ध्यादेरपि प्रकृत्यनतिरिक्तत्वात् । तथापि प्राणीच्छासम्प्रयुक्तत्वासम्प्रयुक्तत्वाभ्यां भेदेन व्यवहारः । सर्वोपि प्राणो संस्कृते स्वतन्त्रः, प्राकृते परतन्त्रः । अथवा प्राकृतेऽपि स्वतन्त्रः, स्वप्रकृतिबलतारतम्यानुसारेण यथेच्छं परप्रकृतिसिद्धमर्थं संयोजयितुं वियोजयितुं समाहर्तुं, निराकर्तुं, शक्तत्वात् । शक्यः खलु स्वबलानुसारेणोपकार्यसंयोगोऽनिष्टार्थवियोगश्च संयोगवियोगप्रयोगप्रकारं विदुषा । यत्र तु स्वबलमल्पीयः साध्यबलन्तु भूयिष्ठमपेक्षते तत्रासौ साध्यकः परतन्त्रोऽपि यावद्बलं प्रयुङ्क्ते तावतावश्य परबलं प्रत्याचष्ट एव । स्वबलतुल्यमात्राकभ्यः परबलस्य प्रत्याख्यानं विनियुक्तं स्वबलं यद्यपि फलतो नानुभूयते । स्वबलमात्रातो यावती मात्रा परबलेऽधिकातावत्या परबलजन्यस्यैव फलस्योदयात्, तथापि स्वबलमात्रातुल्यमात्रायाः परबलसम्बन्धिन्याः फलोन्मुखत्वभावे स्वतन्त्र एव स्यात् । तस्मादवश्यं विधिज्ञो यथेच्छं कर्तुं मकर्तुं मन्यथा कर्तुं समर्थो भवत्येव । अत एव “यस्त्वेवं ब्राह्मणो विधीत्सस्य देवा आसन् वशे”-इति, । “कुर्वन्नेवेह कर्माणि जिजीविषेच्छतं समाः”-इति, “अजित जेतुम

नुचिन्तयेन्न काचिदप्यल बुद्धि मादध्यात्” इति-एवमादीनि श्रुतिवाक्यानि सङ्गच्छन्ते । अन्यथा अननु-
ष्ठानलक्षणाप्रामाण्यात्सर्वेषामेवोपदेशवाक्यान् सुस्मरन्ततापान् : स्यात् ।

संस्कृताश्च प्राकृताश्च-- द्विविधा अप्येते धर्माः पुनर्द्विविधाः । भवद्रूपाश्च कुर्वद्रूपाश्च ।
सत्ताग्रहणाद्योद्यतं भवद्रूपम् । गृहीतसत्ताकं कुर्वद्रूपम् । कटककुण्डलस्वस्तिरुचकादीनां सुवर्णं
कारणमुच्यते, कटकादयः परतस्तु पर्याया उच्यन्ते । सर्वे च पर्याया कारणान्तां गृहीत्वा तथैव सत्तया
सत्तावन्तो भवन्ति । न च कारणसत्तातोतिरिक्ता सत्ता कार्यपर्याय भवति । अतिरिक्तसत्ताभ्युपगमे यदि
कारणं सुवर्णं न स्यात्तदापीदं कटकादिकं स्यात् । न च तथा दृश्यते । तस्मात्सुवर्णेनित्यमव्यभिचारेण
स्थितां सत्तामनुकृत्य कटकमस्ति कुण्डलमस्तीत्येवमादयः कार्यपर्यायसत्ताव्यवहाराः प्रवर्तन्ते । तत्र यदा
सुवर्णात् कटकरूपमपवर्त्य कुण्डलरूपमाधीयते तत्र कटकाहिता सुवर्णसत्ता कटकात् पृथक्कृत्य कुण्डले
समाधीयते, तेनेदं कटकमसद् भवति, निवृत्तसत्ताकत्वाच्च तन्नोपलभ्यते, सत्तावित्तयोरव्यभिचरितत्वात् ।
कुण्डलं तूत्पद्यते गृहीतसत्ताकत्वात् । तदिदानीं सुवर्णेनित्यमुपलभ्यते । यत्र सत्ता तन्नोपलब्धिरिति
नाप्राप्तत्वात् । तदित्थं कार्यपर्यायान्तरोत्पत्ताववश्यं पर्यायान्तरं नश्यत्येवेति व्याप्तः । अतएव पूर्वं
नाम निवर्तते अपरं च नामोद्भवति । पूर्वं कटकमासीन्न कुण्डलम् । अधुना कुण्डलमस्ति न कटकम् ।
निवृत्तः कटकशब्दोऽनुवृत्तश्च कुण्डलशब्दः सुवर्णशब्दस्तु न पूर्वं निवृत्ता नवेदानीं निवर्तते । पर्याय-
निष्ठत्वाभावात् । तत्र तावद्भवति काचिदीदृशी सुवर्णावस्था यत्रमे कटकरूपनामनी निवृत्ते अभूताम्,
कुण्डलरूपनामनी तु संप्रवृत्ते भविष्यतः । न चेदानीं कटकमस्ति नवा कुण्डलमेवास्ति, अथापि कटक-
व्युपगमं च कुण्डलाभ्युपगमं चान्तरा सा सुवर्णावस्था भवद्रूपं कुण्डलमित्युच्यते । एवं संस्कारादयो-
तिशयाः साध्याश्च क्रियाः सर्वा एव सन्ति भवद्रूपाः एव प्राकृता अपि पिण्डातिशयारम्भा भवद्रूपा
वदाहर्तव्याः अथ गृहीतसत्ताकाः सर्वे एव कुर्वद्रूपा उच्यन्ते । अवश्यं हि तेऽनवरतं किञ्चित्कुर्वाणा
एव स्वरूपं दधते, न च किञ्चिदप्यर्थजातं क्षणायपि निष्क्रियमवतिष्ठते । यान् वै पर्वतगुहादीन् निष्क्रिय-
त्वेन प्रतिपद्यन्ते लोकाः, तेपि नत्वेव नितान्तमक्रिया प्रतिपत्तव्याः । तत्प्रकृतिसिद्धव्यापाराणां प्राणादीनां
च नित्यमनुवर्तमानत्वात् । प्रत्यवयव प्रतिक्षणं परिवर्तमानस्वरूपत्वाच्च । यदा खलु सत्ता ततो निवृत्ता
भवति तदा क्रियापि ततो निवृत्ता भवति । यावदनुवर्तते सत्ता तावदनुवर्तते क्रिया । तस्मात् सर्वमेव
सदर्थजातं नित्यं कुर्वद्रूपमिति सुनिश्चितं द्रष्टव्यम् ॥

परेत्वाहुः—एक एवायमर्थो दृश्यताम् पिण्डश्चातिशयश्चाश्मश्च । स यदा भवद्रूप-

पावस्थया गृह्यते तदानीमुत्पन्नविनष्टप्रायश्चित्तक्रमवद्वर्षोयमारम्भ इत्युच्यते । अथ यदा कुर्वद्रूपावस्थया गृह्यते तदानीं चिरावस्थानयोग्योयमतिशयः कथ्यते पिण्डो वा । सूक्ष्मोऽयमर्थः सुभृशं पर्यायलोच्यः ।

अत्र कुर्वद्रूपा धर्मा द्विविधाः । बीजसमाश्च प्रदीपसमाश्च । यथा हि सहकारिभूतानिमित्तान्तरसंयोगसाध्यक्रियं वृक्षादिवीजं न नित्याङ्कुरजननक्रियं दृश्यते । सहकारियोगादुत्पन्नायां क्रियायां तु बीजं तत्स्वरूपतश्च्यवते, अङ्कुरादिद्रव्यान्तररूपेण परिणमते । एवमेव यज्ञादिकर्मविशेषजाताः केचिदतिशयानेदानीमेव सुखमुत्पादयन्ति, अपि तु सहकारियोगादुत्पन्नायां तत्र क्रियायां सोतिशयः स्वरूपतश्च्यवते, सुखाद्यतिशयान्तररूपेण परिणमते । उर्ध्वं प्रक्षिप्ते लोष्टे हस्तादाहिता नोदना ऊर्ध्वगतिरूपेण परिणमते च स्वरूपतश्च्यवते च । ऊर्ध्वगतिरूपेण फलेन कारणभूतसर्वनोदनापहारे कृते शुद्धं लोष्टं स्वगौरव त् पृथिव्यामापतति । एवंभूता अतिशया योन्यताशब्देन प्रभावशब्देन शक्तिशब्देन गुणशब्देन बलशब्देन नोदनाशब्देन च विभिन्न निर्दिश्यन्ते । बलादिकं हि निमित्तान्तरयोगेन प्रयुज्यमानं सदेव कार्यकारि भवति नत्वनवरतम् । अथ प्रदीपसमास्तु नित्यमनवरतं स्वकर्म कुर्वाणा एव स्वरूपं दधते यथा प्रदीपा न प्रकाशमदधानाः स्वरूपं दधते तथा । अतिदूरादतिमानीत्यादिन्द्रियघातादनवधानात् सौक्ष्म्याद् व्यवधानादभिभवात् समानाभिहाराद् व्याघाताद्वा सतामप्यर्थानां केचिदनुपलब्धिर्भवतीत्यन्यदेतत् । प्रदीपसमा अनवरतं क्रियां कुर्वाणा अपि न तावता स्वरूपतश्च्यवन्ते प्रत्युत यदि न क्रियां कुर्वीरन् तदैव ते स्वरूपतश्च्यवेरन् । स एष भूयान् विशेषः परामृश्यते ।

भवद्रूपाश्च कुर्वद्रूपाश्च-द्विविधा अप्येते धर्माः पुनर्द्विविधाः समाष्टरूपाश्च व्यष्टिरूपाश्च । दृश्यते हि—ससारधर्मः, प्राणिधर्मः, मनुष्यधर्मः, ब्राह्मणधर्मः, औदोच्यधर्मः, सारस्वतधर्मः, समाजधर्मः, कुलधर्मः, सम्बन्धधर्मः, व्यक्तिधर्मः, शरीरधर्मः, बालधर्मतरुणधर्मवृद्धधर्माः, देशधर्मः, कालधर्मः, नियोगधर्मः,—इत्येवमादयोऽनेकशाखा जटिलक्रमबन्धाश्चानेकविधा धर्मा युगपदेकैकव्यक्तावुपसंचरन्तीति, एषां विप्रतिषेधे बलाबलचिन्ता परीक्षकैरेव शक्यते कर्तुम् । पर्वतः समष्टिः, प्रस्तरो व्यष्टिः । गृहं समष्टिः, स्थूणाभित्तिच्छदिकपाटादयो व्यष्टयः । मनुष्यः समष्टिः, हस्तो व्यष्टिः । हस्तः समष्टिः अंगुलिर्व्यष्टिः । अंगुलिः समष्टिः । तत्पर्व व्यष्टिः । एवमुत्तरोत्तरमतिशयपर्यन्तमनुवर्तते समष्टिव्यष्टिभावः सर्वत्र पिण्डेषु । गुणकूटो द्रव्यमितिसिद्धान्तात् । विश्वं समष्टिरेव । अतिशयो व्यष्टिरेव । अन्तरा तु सर्वमेव द्रव्यं समष्टिश्च व्यष्टिश्च । अथ चिरकालमनुवर्त्तमान एकाकार

एकजातीयश्च क्रियासन्तानः स्थिरतयाऽभ्युपगम्यते, सेयमेकाकारसन्ततक्रियासमष्टिरेवातिशयशब्दे-
नोच्यते । तत्र समष्टौ व्यष्टयस्तु सर्वाः क्रिया एव स्युः । यथोर्ध्वक्षिप्तेलोष्टे हस्तादाहिता
नोदना वस्तुतः क्रियैव सती क्षणाधिककालस्थायित्वेन गृह्यमाणत्वात् क्षणिकक्रियातोतिरिच्यति-
शयशब्देन व्यपदिश्यते । एवमेव शब्दबुद्धिभावनगुरुत्वादयः सर्व एवातिशया अन्ततः क्रियारूपा
एव । तथा चातिशयः समष्टिः । क्रिया व्यष्टिः । क्रियास्वपि च समष्टिव्यष्टिभावोऽनुवर्तते ।
दशदिनभाविनी ग्रामगमनात्मिका? एका क्रिया समष्टिः । प्रतिपदं च पूर्वदेशात्प्रागोत्तरदेश-
संयोगौ व्यष्टौ । पाकक्रिया चैका समष्टिः । तदनन्तरं च बहवो विप्रकीर्णाः फूत्कारादयो
व्यष्टयः ! फूत्कारः समष्टिः । फूत्कारावयवभूताः क्षणिकाः कतिपयक्रिया व्यष्टयः । तदित्यमन्ततः
क्षणिकक्रिया व्यष्टिः स्यात् । विश्वं तु सर्वान्ते समष्टिः स्यात् । तदन्तर्गताः सर्व एव
समष्टिव्यष्टिभूता अर्था सुसूक्ष्मं भावनायां क्रियारूपा एव पर्यवस्यन्ति । यत्किञ्चिदिदं दृश्यते
तत्सर्व क्रियातो नातिरिच्यते । क्रियैव समष्टिव्यष्टिभेदान्नानाभावेन प्रतिपद्यते । अन्ये समष्टिधर्मा
अन्वे व्यष्टिधर्मा भवन्ति । इत्थं समष्टिव्यष्टिभेदो धर्माणां व्याख्यातः । एव च समष्टिव्यष्टि-
भावः समुदायावयरूपो वक्ष्यमाणभ्यां सामान्यविशेषाभ्यामतिरिच्यते-इति बोद्धव्यम् ।

क्रत्वर्थः पुरुषार्थः-इति द्वौ ॥ संस्कृतः प्राकृत इति द्वौ । भवद्रूपः कुर्वद्रूप इति द्वौ । समष्टि-
व्यष्टिरिति द्वौ । त एते षोडश । कुर्वद्रूपद्वै विध्याश्चतुर्विंशतिः । पिण्डातिशयारम्भभेदाद् द्वासप्ततिः ।
त एते धर्माणां साधारणभेदाः समाख्याताः ।

इति अवान्तरविभाग समादेशः ॥ २ ॥

— — { } — —

अथ पिण्डसमादेशः ।

अथातः पिण्डाधिकारेण किञ्चिदुच्यते । धर्मसमवायो हि धर्मो वस्तुद्रव्यार्थादिशब्दैर्धर्मिशब्देन
चाख्यायते । तत्र हि धर्मिणि बहवो धर्मा वसन्तीति वस्तुत्वम् । तत्र धर्मा द्रवन्ति धर्मव्यत्यासे चासौ
धर्मी स्वरूपान्तरे द्रवतीति वा तस्य द्रव्यत्वम् । धर्मसमुदाय एवायं पुरुषैरर्थ्यते न तु धर्मिणमगृहीत्वा
धर्मं ग्रहीतुं शक्नोतीत्यस्यार्थत्वम् । धर्मत्वेऽपि धर्माश्चैव त्वार्थत्वम् । तस्मिन् धर्मिणि ये धर्माः समवयन्ति ते

पुनर्गुणधर्मभावादिशब्दैर्व्यपदिश्यन्ते । तेषां समवायश्चैकात्म्येनावस्थानम् । लोकव्यवहारे च समवायस्य प्राधान्यात्तदनुरोधेन तदन्तः प्रतिष्ठानामर्थानां गुणत्वम् । समवाये चैते ध्रियन्ते तैर्वा समवायो ध्रियते इत्येषां धर्मत्वम् । तैरेव सद्विस्तृतस्तु तदितरवस्तु वैलक्षण्येन भवतीत्येषां भावत्वम् । सर्वेषां वस्तुधर्माणां समवायेन सत्ताग्रहणं सत्तैव वा भावः । तात्स्थ्यात्तदनतिरेकाच्चा सौ समवायोपि भावशब्देन सत्त्वशब्देन चोपचर्यत इत्यन्यदेतत् । एते वस्तुधर्माः पञ्चधा व्यवच्छिद्य गृह्यन्ते—आश्रयभावाः, प्रयोजकभावाः, स्थायिभावाः, व्यञ्जकभावाः, संचारिभावाश्चेति । तत्रैतेषु सर्वेष्वेव धर्मेषु कश्चिदेको धर्मस्तदितरेषां सर्वेषामाश्रयी भूयावतिष्ठते । तदुपकारकत्वेन चान्ये धर्मास्तत्रोपतिष्ठन्ते सोयमेकस्तत्राश्रयभावं । तत्राग्निसम्मिते वस्तुन्यग्नेरप्सम्मिते वस्तुनिसोमस्य वायुसम्मिते वस्तुनीन्द्रस्य तेजः सौम्ये वस्तुन्यादित्यस्यालम्बनत्वात्तस्य तस्य तत्र तत्राश्रयभावत्वम् ।

अधिरस्मि जन्मना जातवेदा धृतं मे चतुरमृतं मे आसन् ।

इति मन्त्रवर्णकमनुरुध्यातां तु सर्वत्रैवाग्नेरेवाश्रयभावत्वमिति मतमेतत् । अथवा विप्रकीर्णत्वात्तत्र तत्र भिद्यतेऽयमाश्रय भाव इति भाव्यम् । अथ—

सवित्रा प्रसवित्रा, सरस्वत्या वाचा, त्वष्ट्रा रूपैः पूष्या पशुभि, रिन्द्रेणास्मे बृहस्पतिना ब्रह्मणा, वरुणेनौजसाऽग्निना तेजसा, सोमेन राजा, विष्णुनादशम्या, देवतया प्रसूतः प्रसर्पामि ॥

(वाज० अ० १० यजु० ३०)

इत्येवमादिमन्त्रबोधितानां शरीरगतभिन्नभिन्नकर्माधिकारविनियुक्तानां तेषां तेषां देवानां प्रयोजकभावत्वम् । प्रयोजकत्वं च “सोमो राजा वरुणो देवा धर्मसुवश्च ये । ते ते वार्चं सुवन्तां तेते प्राणं सुवन्तां तेते चक्षुः सुवन्तां तेते श्रोत्रं सुवन्ताम्”—इत्यादिमन्त्रैरुपलक्ष्यविधया तत्तद्धर्मविशेषान् प्रत्येवानुसन्धेयम् । अतएव—

सोमस्य त्वां द्युम्नेनाभिषिञ्चामि, अग्नेस्तेजसा, सूर्यस्य वचसा, इन्द्रस्येन्द्रियेण, मित्रावरुणयोर्वीर्येण, मरुतामोजसेति । (तै० सं०)

एवमादिमन्त्रैः सोमाद्यधिदेवतानामभ्यात्मं द्युम्नादिधर्मसरूपेण परिण्यतावस्थत्वमेव तत्तद्धर्मप्रयोजकत्वं बोध्यते । एत एव च देवप्रयुक्ता धर्मास्तदात्मनः स्वभाव इत्युच्यते । तस्य द्वैविध्यमाहोऽब्जलदत्ताः—

बहिर्हेत्वनपेक्षी तु स्वाभावोऽथ प्रकीर्तितः ।

निसर्गश्च स्वाभावश्च इत्येष भवति द्विधा ॥ १ ॥

निसर्गः सुहृदाभ्यासजन्यः संस्कार उच्यते ।

अजन्यस्तु स्वतः सिद्धः स्वरूपो भाव उच्यते ॥ २ ॥

एतत्संस्कारात्मकनिसर्गसिद्धयर्थमेवाध्यक्षतमश्चर्यायोगाभ्यासादिकर्मण्युपयुज्यन्ते इत्यप्यव-
चेयम् ॥ अथ ब्रह्मदानद्रव्याणि स्थायिभवाः—यथा घटादीनां मृदादयः, शरीरादीनामन्नादयः ।
एते त्रयोप्यात्मभावाः । तत्राप्याश्रयभक्ते जीवात्मा, प्रयोजकभावोऽन्तरात्मा । स्थायिभावो भूतात्मा ।
यत्सत्ताधीना यस्य सत्ता स तस्यात्मा । स च प्रत्यर्थं त्रेवेति तत्र तत्रो पेक्ष्यम् । अथ
येऽनात्मभूता अप्यपृथग्भूता विशेषतो व्यभिचारिणोपि सामान्यतो नित्यानुगतवाह्यास्तेऽवच्छेदका
व्यञ्जकभावा दिग्देशकालसंवित्संख्यापरिमाणसाधर्म्याणि । एतैरवच्छिन्नमेव किञ्चिद्वस्तु व्यज्यते ।
तत्र परिमाणं नामावयव सन्निवेशानुरोधेन जायमानमणुत्वमहत्त्वस्वत्वदर्घत्वादिरूपम् । साधर्म्यं
तु समानद्रव्यगुणकर्मकत्वम् । नैतान्यनपेक्ष्य वस्तु स्वरूपं धत्ते इत्यवच्छेदकानामेषा तत्तद्वस्तुच्छ-
न्दस्त्वमिष्यते । अथान्ये व्यभिचारिणः सर्वे धर्माः संचारिभावाः ॥ यथा आर्द्रत्वोष्णत्वजल-
वेषभूषादयः सांयौगिकार्थाः । एतेऽप्यनात्म भूता एव । तेषां सत्त्वासत्त्वयोस्तद्वस्तुस्वरूपस्य तटस्थत्वात् ।
तदित्थं प्रत्यर्थं धर्माणां पञ्च प्रकरणानि ।

परे तु चतुर्थप्रकरणस्थां संधिदं पृथक्कृत्य फलितागन्तुकक्रियां चापेक्ष्य सप्त प्रकरणान्या-
चक्षते । तथाहि—घटपटादिः शब्दः संविदा प्रतिपन्नः, स न दिग्देशकालसंख्यावर्धैः सह सम्बद्धः ।
शब्दार्थयोरसम्बन्धेऽप्यर्थप्रत्ययस्य सामयिकत्वात् । यश्चासम्बद्धएव सम्बद्धवद्धर्मोभवति सोऽतिरिच्यतं
सर्वधर्मेभ्यः । एवं क्रियापि कदाचिदनुभूयमाना तत एवोत्पद्य तत्रैव विलीयते, सापि सर्वविलक्षणो
धर्मः । तस्मात् सप्त प्रकरणानि पिण्डधर्माणामिति सिद्धम् । यद्यपि च सर्व एवैते प्रकरणस्था
धर्मोस्त्रिविधा एव, अस्तीमे पिण्डरूपः स्युः अस्तीमे अतिशयरूपाः स्युः अस्तीमे क्रियारूपाः स्युः । न
चतुर्थी विधा भवति । अथापि स्वस्वरूपापेक्षया त्रिविधा एव ते पिण्डसम्बन्धापेक्षया पञ्चधा परिच्छि-
द्यैकस्मिन्पिण्डे सन्निविष्टा भवन्तीति विवेक्तव्यम् । अत्र पञ्चमप्रकरणस्थो धर्मोऽनवरतं परीक्षणीयः । स
एवाभ्यासेनाराध्यमनश्चिरमुपसन्नस्तृतीयप्रकरणे द्वितीयप्रकरणे वा प्रविश्यात्मनं विगुणयति रूपान्तरेण

परिणमयति प्रकृतिविपर्ययात् सुखाय च परिणमते दुःखाय च । स तदानीमनपाक्रियमाणः क्लेशसाध्यो भवति । तस्मात्पञ्चमे प्रकरणे स्थित एव स निराकर्तव्यो वा समादर्तव्यो वेति परीक्ष्यम् । एषु पञ्च-
मत्वीयद्वितीयप्रकरणस्था धर्मा मात्राशब्देन मात्रासंज्ञाशब्देन चोपचर्यन्ते-इत्यपि बोध्यम् । तान्येतानि
पञ्च धर्मा धेनारप्रकरणानि ।

॥ इति पिण्डसमादेशे पञ्चभावाधिकरणम् ॥

अथ ये चेमे पञ्चसु पिण्डधर्मप्रकरणेषु चतुर्थप्रकरणपदार्था अवच्छेदाख्यास्ते त्रेधा
विभज्य शब्दार्थसमयकरणे वाच्यतावच्छेदका भवन्ति । तथा हि— दिग्देशकालसंबित्संख्याप्राधान्येन
गृहीतास्तेऽवच्छेदा इतरे गुणा वा तद्वस्तुनो व्यक्तिः । एतेषां भेदकानां भेदादेव पृथगात्मत्वोपचा-
रात् । अथ परिणामप्राधान्येन गृहीतास्ते तद्वस्तुन आकृतिः । एभिरेव भेदकैर्गृहीतैस्तीक्ष्णमिदमिति
बुद्धौ तदाकरणात् । एवं साधर्म्यप्राधान्येन ग्रहणे ते तद्वस्तुनो जातिः । इतरकालिकेतरघटाकारा-
कारितान्तः—करणवृत्त्या प्रत्युत्पन्नैतद्घटाकाराकारितान्तः करणवृत्तेः सामान्येनोदयान्तत्प्रयोजकस्य
तद्वस्तुगतसाधर्म्यस्य साधर्म्योत्पन्नपरिमाणोद्देश्यैकत्वाभिमानात् । तत्र साधर्म्यं समानप्रसवप्रकार-
निबन्धनमेवेह विवक्षितमित्यतस्तत्र जातिशब्दो रूढः । अत एव मृद्गवके गोसाजात्यनिरासः ।
जातिरखण्डोपाधिरिति तु केषां चिदपदार्थकल्पनामात्रम् । एतासां व्यक्त्याकृतिजातीनां समवायस्तु
पदार्थः । भिन्नानामैकत्वस्येनावस्थानं समवाय इत्युक्तम् । तन्निरूपितैव च पदे शक्तिरभ्युपेयते । तथा च
पारमर्षसूत्राणि—

“व्यक्त्याकृतिजात्यस्तु पदार्थः । व्यक्तिगुणविशेषाश्रयो मूर्तिः । आकृतिर्जातिनिष्ठाख्या,
समानप्रसवस्मिन् जातिः । शब्दसमूहस्यागतिप्रसङ्गावृद्ध्या पचयवर्णसमानुबन्धानां व्यक्तावुप-
चाराद्व्यक्तिः । आकृतिस्तदपेक्षया सत्त्वव्यवस्थानसिद्धेः । व्यक्ताकृतियुक्तेष्वप्रसङ्गात्प्रोक्षणादीनां
मृद्गवके जातिः ।”

तद्विषयं व्यक्त्याकृतिजात्यश्रये पदार्थे बहूनां धर्माणां सद्भावेऽपि यं कश्चिदेकमेवार्थमु-
पादाय तत्सम्बन्धनुबन्धेन गुणिनमर्थं प्राहयितुं पदानि संकेत्यन्ते । यथा मदीयः श्वेतः कृष्णकर्णो
महारवस्तुतः सुतक्षणः—इत्यत्र तत्सम्बन्धं श्वेतरूपं कर्णकृष्णत्वं शब्दमहत्त्वं त्वरागतिं शुभ-
लक्षणं सम्बन्धं च विप्रकीर्णं तं तमर्थं निमित्तीकृत्य प्रकृतानां तेषां तेषां शब्दानामाकाङ्क्षायां शात

सामानाधिकरण्यं भासते एवमेकमेवार्थमुपादाय प्रवृत्तयोरपि छन्दश्चादकशब्दयोराशङ्काविशेषात् स्वरूपसंरक्षकत्वस्य स्वरूपतिरोभावकत्वस्य चान्यत्वन्यत्र विषयीकरणाद् वैयधिकरण्यं भासते । तदेवमुच्चाबचा पदार्थमर्यादा भवतीत्यप्यनुसन्धेयम् ।

॥ इति पिण्डसमादेशे व्यक्त्याकृतिजात्यधिकरणम् ॥

अथार्थं पिण्डः प्रकारान्तरेण पुनः पञ्चधा विभज्यते—मध्यं बिम्ब—प्राण—पृष्ठानि परिमण्डलं च । यत्रैव कुत्रापि कश्चिदपिण्डोऽनुभूयते तत्र सर्वत्रैव पञ्च विभागा एते द्रष्टव्याः । एभिरेव विभागैर्देवानां साहचर्यमुपभोगश्चोपकल्पते । मध्यं चतुर्धा हृदयं, नाभिः, योनिः, गर्भः । हृदयस्वान्तयोर्नाभिमूलयोर्योनिबुध्नयोर्गर्भोदरयोश्चैकाधर्म्यम् । अत्र नाभिरेवैक मुख्यं तत्रैव तत्पिण्डस्य नद्वत्वात् । नहेर्वन्धनकर्मण एवेणान्तत्वे सिद्धस्य नादिशब्दस्य परोक्षवृत्त्या नाभिशब्दसिद्धिः । मूढस्य बन्धन कर्मणः क्तान्तत्वे लान्तत्वे लावृत्तसमासे वा मूलशब्दसिद्धिः । इदं च विष्णोः स्थानमुच्यते । नाभिरेव कस्यां चिदवस्थायां योनिर्हृदयं च । तत्र योनिः प्रजापतेः स्थानम् । हृदयं तु ब्रह्मणः । समवर्तुलवृत्तपिण्डे नाभिहृदययोनयो नातिरिच्यन्ते दीर्घवृत्तपिण्डे भिद्यन्ते । तत्र मण्डलत्रयसमष्ट्या नाभित्रयसत्त्वान्मध्यस्य नाभिशब्दत्वमथ मूर्द्धोपकल्पितभागस्थस्य हृदयत्वं पादोपकल्पितभागस्थस्य योनित्वम् । अथ तदेतन्मध्यमनाभियोनिव्यासार्द्धकल्पितवृत्तान्तःप्रदेशः सर्वो गर्भः । यत्रापि शुन्योदरपिण्डो घटादिस्तत्रापि गर्भोऽनुवर्तते । स च सर्वतो दिग्भिर्गृह्यमाणत्वाद् गर्भ इत्युच्यते । अत एव स्थूलबिन्दुः सूक्ष्मातिसूक्ष्मबिन्दुश्च गर्भः स्यात् । नाभिस्तु सूक्ष्मातिसूक्ष्मोऽव्यक्तो निरवयवत्वादिनिरक्तः कश्चिद्बिन्दुः । एतच्चतुष्टयं प्रत्यर्थं भिन्नकर्म चातिगहनार्थं चेत्यन्यत्र विशदीकरिष्यामः ।

अथ यदेतत् स्थानावरोधकतया कश्चित्पिण्डोदृश्यते तदेव तत्र बिम्बम् । चक्षुर्गोलके स्वरूपधानेन परिस्फुटितत्वात् । यदि तु सूर्यादिबिम्बं जलकाचादौ स्वरूपमाधाय ततश्चक्षुर्गोलके स्वरूपमाधत्ते तत्र द्वे बिम्बे दृश्येते । अतो व्यवहारार्थः शब्दभेदः प्रवर्तते । जलस्थ बिम्बं प्रतिबिम्बशब्देन स्वस्थं बिम्बं जलबिम्बहेतुत्वाद् बिम्बशब्देनाख्यायते । बिम्बशब्दत्वं तूभयोरपि दृश्यत्वं न व्यह्न्यते । अथैतस्माद् बिम्बाद् बिम्बनाभेर्वा सर्वतो दिक्षुप्राणाः प्रसर्पन्ति स यावदत्र प्राणस्तावत्प्राणाः प्रसर्पन्ति । क्षुद्रबिम्बस्य नातिदूरं महापिण्डस्य चातिदूरमित्यूह्यम् । ते च प्राणज्योतिर्मया वा हिरण्यमया वा वातमया वा रसमया वा सर्वाधारभूतलक्षणशक्तिमया वेति न निर्धार्यते । यदस्तु तदस्तु । एत एव प्राणारतस्तुनो रूपमिति तु त्रिःसन्दिग्धम् । यावन्तमेव प्रदेशमभिग्राह्य प्राणाः प्रवर्तन्ते तावत्येव प्रदेशो स्थित-

वता चक्षुष्मता तद्बिम्बं दृश्यते । यद्बिम्बात् क्रमेण दूरं स्थूनामूक्ष्मक्रमेण तद्बिम्बं पश्यन्नेवापगच्छति, गत्वा च यत्प्रदेशस्थः पुनस्तद्बिम्बं दूरत्वदोषादेव न पश्यति तदेतस्य पिण्डस्य पृष्ठम् । बिम्बपृष्ठयो-
रन्तरालप्रदेशः प्राणपूर्णा गणितेनोपपाद्य संसाध्यः । पृष्ठपर्यन्तं तु तद्वस्तुनः स्वरूपसत्ताऽनुवर्तते ।
बिम्बमपि प्राण एव । ते प्राणा अपि बिम्बान्येवेत्यन्यत्र विस्तरेण निरूपयिष्यामः । सूर्यस्य प्राणाः किरण-
शब्देन नाडीशब्देन चोच्यन्ते । नैकविधाः सर्वेषां प्राणा इति तत्र तत्रोपेक्ष्यम् । सर्वस्यापि वस्तुजातस्य
बिम्बं शीर्षम् । प्राणा अक्षीणि । पृष्ठं पादाः । आशीर्षपादं त्वेकं वस्तु भवति । तदेव परिमण्डलं
सर्वघटितम् । तद्व्याप्तिः पृष्ठस्थानस्य चरमावयवप्रदेशमभिव्याप्य भवतीति वैदिकाः पश्यन्ति । तस्य
पृष्ठं स्वस्थानेमहतोमहीयः । अथ बिम्बाभिमुखं क्रमेण ह्रसित्वा नाभिस्थानेऽणोरप्यणीयो भूत्वा न
किञ्चिद्भवति, विलीयते । एवं बिम्बं स्वस्थाने महतो महीयः, अथ पृष्ठभिमुखं क्रमेण ह्रसित्वा परि-
मण्डनस्थानेऽणोरप्यणीयो भूत्वा न किञ्चिद्भवति, विलीयते ॥ तद्विम्बं च पारं च एवार्थः
कश्चिदणोरप्यणीयान्महतश्च महीयान् स एवास्य जन्तोरात्मा प्रजापतिर्नाम । अत एव तस्य द्वेरूपे निरुक्तं
चानिरुक्तं च । स निरुक्तो यो महान् व्यक्तः, स एव यज्ञशब्देन विष्णुशब्देन चाख्यायते । अथ
सोऽनिरुक्तो योऽणोरप्यणीयः । स प्रजापतिशब्देनैव भूयसाऽभिचर्यते, अग्निशब्देन च । एतदग्निविष्णवो-
रन्तरे सर्वे देवाः । बिम्बस्थानाधिकारी तत्रान्यः कश्चिदग्निः । तस्याष्टावग्निशेखरा वसवोऽधिदेवाः । प्राण-
स्थानाधिकारी दिन्द्रः । तस्यैकादशसोमशेखरा रुद्रा अधिदेवाः । रुद्रपुत्राश्च मरुतः सप्त सप्तकाः प्रत्यधि-
देवाः । अथ पृष्ठस्थानाधिकारी वरुणः सूर्यो वा तस्य द्वादशादित्या वरुणादयोऽधिदेवाः । अत्राग्नेः
साधिदैवतस्य स्थानं बिम्बाख्यं भूर्लोकः । इन्द्रस्य साधिदैवतस्य स्थानं प्राणाख्यं भुवर्लोकः । सूर्यस्य
साधिदैवतस्य स्थानं पृष्ठाख्यं स्वर्गलोकः ।

यावतासौ अन्नमयः, तद्विम्बं पृथिवी यावता चापोमयः स प्राणोन्तरिक्षम् । यावता पुनस्तेजो-
मयस्तत्पृष्ठं द्यौः । तदिदं बिम्बमृक् । प्राणा यजूंषि । पृष्ठं साम । बह्वर्थं चैतत्त्रैविध्यमन्यत्रोपपादयि-
ष्यते । तदित्थं पञ्च प्रकरणानि पाङ्क्तो यज्ञः । यज्ञो विष्णुः । विष्णुश्चैवा विक्रमते—बिम्बमित्येकं प्राणा
द्वितीयं पृष्ठं चे त तृतीयं विक्रमणस्थानम् तदित्थं स्थूलात् स्थूलं च सूक्ष्मात् सूक्ष्मं च सर्वं हीदं यज्ञः ।
अत एव च्यते । विष्णुर्वेदेष्वेष्टिकर्मणः । केचित्तु पुनरिहापि सप्तैव प्रकरणानि भवन्ति चितिसंज्ञानी-
त्याचक्षते ॥ तदेतच्छ्रुतपथश्रुतौ चितिकाण्डे सविस्तरमाप्नातम्—तान्येतानि पञ्चवेदाधिकारप्रक-
रणानि ॥

॥ इति पिण्डसमादेशे यज्ञवेदाधिकरणम् ॥

अथ पिण्डद्वययोगो वक्तव्यः तथाहि पृष्ठपरिधिस्पर्शः ॥१॥ किञ्चित्पृष्ठस्पर्शः ॥ २ ॥ यजु परि-
धिस्पर्शः ॥ ३ ॥ किञ्चिद्यजुः-स्पर्शः ॥ ४ ॥ बिम्बपरिधिस्पर्शः ॥ ५ ॥ किञ्चिद्बिम्बस्पर्शः ॥ ६ ॥
उभयनाभिस्पर्शः ॥ ७ ॥ एकनाभिस्पर्शः ॥ ८ ॥ एकबिम्बस्पर्शः ॥ ९ ॥ एवयजुःस्पर्शः ॥ १० ॥ एवपृष्ठ-
स्पर्शः ॥ ११ ॥ बिम्बयजुः स्पर्शः ॥ १२ ॥ बिम्बपृष्ठस्पर्शः ॥ १३ ॥ यजुःपृष्ठस्पर्शः ॥ १४ ॥ एतत्पुनर्द्वेधा
एकप्राणयोगः । प्राणभेदयोगश्चेति । एतत्सर्वं यथायथमूह्यम् । अन्यदपीह पिण्डे बहु वक्तव्यं
तद्गोरक्षनाथावधूतयोगिप्रदर्शितया सिद्धसिद्धान्तपद्धत्याऽवगन्तव्यमितिदिक् ॥

॥ इति पिण्डसमादेशे पिण्डद्वययोगाधिकरणम् ॥

एष च पिण्डः द्वेधा-चेतनो जडश्चेति । तदुक्तं चरके “सेन्द्रियं चेतनन्द्रव्यं
निरिन्द्रियमचेतनमिति ।” इन्द्रियाणि चान्तःकरणलक्षणाणि बहिः करणलक्षणाणि च द्विविधान्यपि
ज्ञानप्राधान्यात् क्रियाप्राधान्याच्च पुनर्द्विविधानि । अथवा पिण्डः पञ्चधा-अण्डजः, ऊष्मजः,
उद्भिजः, खनिजश्चेति । पुनः पिण्डो द्वेधा-अणवः स्कन्धाश्च । अणव एव सूधातेन
स्कन्धो भवति । स्कन्ध एव च भेदेनाणवो भवन्ति । संघातभेदाभ्यां जगत् प्रवर्तते । पुनः
पिण्डो द्वेधा-भूतं चाभूतं च, पृथ्वीजलतेजोवाय्वाकाशानि भूतानि । कालदिगात्ममनांस्यभूतानि ।
अत्राकाशः शब्दघनपिण्डः । अथवा पिण्डोद्वेधा मूर्तश्चामूर्तश्च । पृथ्वीजलतेजोवायुमनांसि मूर्तानि ।
आकाशकालदिगात्मानोऽमूर्ताः ।

प्रकारान्तरेण पिण्डस्त्रेधाथर्ववेदे व्याख्यातः—आपो वाता ओषधयश्चेति । आपो रस-
प्रधानाः । वाता वायुप्रधानाः । ओषधयो घनीभवप्रधानाः । अथवा पिण्डाथैते त्रयो भेदास्ता-
ण्डयश्रुतौ तेजोऽवन्नशब्दैरुपचरन्ते । तेजांसि विलासयवद्रव्याणि वाय्वादीनि । आपस्तरलावयवा
जलादयः । अन्नानि निविडावयवानि मृदोषध्यादीनि । अन्यथा वा पिण्डस्त्रेधा-उपरितनः,
मध्यमः, अधस्तनश्चेति । दैवासुरपैत्र्यार्षेयप्राजापत्यगान्धर्वराक्षसपैशाचा अष्टौ दैवसर्गसम्बन्धादु-
परितनाः । मनुष्यो मध्यमः । पशुपक्षिमृगसरीसृपस्थावराः पञ्च तिर्यग्योनयोऽधस्तनाः ।

प्रकारान्तरेण पिण्डो द्वेधा-चरश्च, अचरश्चेति । चराचरौ जङ्गमस्थावरौ जगत्त्रिधास्तौ
प्रसस्थास् चेतनर्थान्तराणि ।

अथवा पिण्डस्त्रेधा-जीवो मूलं धातुश्चेति । संज्ञाप्रधानो मनुष्यादिर्जीवः । अन्तःसंज्ञो वृक्षादिर्मूलम् । निःसंज्ञः प्रस्तरादिर्धातुः । इति पिण्ड समादेशे पिण्डप्रकाराधिकरणम् ॥

॥ इति पिण्डसमादेशः समाप्तः ॥

अथातिशयसमादेशः ।

अथातिशयाधिकारेण किञ्चिदुच्यते । स्वस्य प्रदेशस्य वाम्युच्चयोऽतिशयः । स च सूत्राण्युपसरूपः । स चतुर्धा-अन्तःप्राणरूपो, बहिःप्राणरूपः, व्यञ्जनरूपो, मलरूपश्च । अन्तःप्राणरूपो यथा-पिण्डीकृतचूर्णादिषु स्नेहादिः, बलोत्तिप्तलोष्टादावुत्क्षेपणबलादिः । इदं द्वयमग्नि-देवतारूपम् । बहिःप्राणरूपो यथा-रूपरसगन्धस्पर्शादिः स हि प्राणीन्द्रियपर्यन्तमनुक्रममाणो रूपरसादिबुद्धिप्रयोजको द्रव्यविशेष । व्यञ्जनरूपो हि सितोदकसीध्वादिषु सिताभृङ्गादिः, मलरूपस्तु बहिरेवोपसीदति यथा शरीरवस्त्रादौ मालिन्योपसंक्रमः । यथा वा रक्तवस्त्रादौ रागोपसंक्रमः ।

अथ प्रकारान्तरेणायमतिशयस्त्रेधा-नित्यः, अनित्यः, बौद्धश्च । प्रकृतिजन्यो नित्यः । संस्कृतिजन्यस्त्वनित्यः । स पञ्चधा-आक्रामितः सांक्रमिकः आवेशजः परकारितः स्वसंभूतश्चेति । यत्र बलवत्प्राणस्य स्वव्याप्यमदेशान्तःपातिनि द्रव्ये बलमंचारः स आक्रामितः । यथा लौहखण्डे चुम्बकबलाक्रमणम् । यथा वा जवाकुसुमसन्निहिते स्फटिके रागोपसंक्रमः । रक्तहरितकाचान्तरिति मौरप्रकाशे च रक्तहरितत्वादिरित्येवमादि । यत्र तु परसंसर्गात्तद्गतं द्रव्यं किञ्चिदागत्यान्यस्मिन् संचरति तत्सांक्रमिकम् । यथोष्णजलसंसर्गाद्धातुपात्रमुष्णं भवति । तदिदमुष्णजलत्यागेऽपि कस्मैचित्कालावोष्णमवतिष्ठते । अथायमावेशजो यत्र सर्वात्मना किञ्चिद्द्रव्यं किञ्चिद्द्रव्येऽभिनिविशते । यथा सितोदके सितादिः, ज्वरावेशो भूतप्रहाद्यावेशश्चोदाहरणम् । परकारितो यथा-बह्निःसंयोगेनाङ्गारादौ श्यामता भवति । पिण्डीकृतचूर्णादिषु जलसंयोगेन स्नेहः क्रियते । एवं शिल्पिना कृताः काष्ठादिषु नानाकारश्चोदाहरणम् । स्वसंभूतो यथा-वेगो गतिक्रमेण स्वयमुत्पद्यते । वस्त्रपत्रादीनां मोटनेऽभ्यासात् स्वयं तद्रूपत्वावस्थानसिद्धिश्चेत्येवमादि ।

अथ बौद्धो बुद्धिजन्यः । स त्रेधा-बुद्धौकेनाप्यन्येन निमित्तेन जायमान एकः । बुद्ध्या

निमित्तभूतया अन्यत्र क्वचिद्द्रव्ये जायमानो द्वितीयः । विषयीभूतद्रव्यसंयोगाद् बुद्धेः पारणामविशेषस्तृतीयः । आद्यो यथा-शृङ्गारवीरकरुणाद्भुतहास्यभयवीभत्सरौद्रशान्तिप्रेमादिरूपौ बुद्धयतिशयोऽचिरविश्रमी । संसर्गवशाद् बुद्धिमात्रान्यतीव्रतादधर्मादिरूपश्चिरविश्रमी च । अथ द्वितीयो यथा-भ्रमरीकीटध्यानविशिष्टशब्दसम्बन्धेन मर्कटीकीटादेर्भ्रमरीरूपत्वम् । संयमिचित्तबलसंयोगाच्च परस्य रुग्णत्वमारोग्यं च । अथ तृतीयो यथा-अनेकद्रव्यविषयतया द्वित्वादिसंख्याबुद्धिः । रूपरमादिबुद्ध्युदयप्रयोजकवस्तुगुणविशेषसंयोगाद्रूपरसादिबुद्ध्युदयश्च । अयं च तृतीयोऽतिशयो बुद्धिमात्रनिष्ठोपि बुद्धिविषयद्रव्यनिष्ठतया व्यवहियते । एवमन्यत्रापि सर्वत्र यथायथमूहयम् ।

यदपि उपेक्षाबुद्धयनालम्बितया बुद्ध्या यत्किञ्चिद्विषयानुभवे तत्र बुद्धौ तद्विषयकारः संस्कार आधीयते सोऽप्राथम्यकल्पिको बौद्धः । तत्र चत्वारि निमित्तानि भवन्ति । नाम स्थापना द्रव्यं भावश्चेति । गोपाल इति नाम्नि श्रुते तत्सम्बन्धमाहात्म्यद् बुद्धौ तदाकारो भवति, तदेतन्नामद्रव्यम् । सुतोत्थानदर्शान्नास्ति पिण्डसम्बन्धप्रतिपत्तिः एवं गोपालचित्रदर्शनाद् बुद्धौ गोपालाकारोदयः, प्रतिमादर्शनाद्वा, तदेतत्स्थापनाद्रव्यम् । गोपालसम्बन्धितया चिरगृहीतस्यावयवादेः, सांयौगिकस्य वार्थस्य दर्शनात्तदाकारोदयः-तदेतद् द्रव्यद्रव्यम् । अथ गोपालस्यैव दर्शनात्तदाकार इति भावद्रव्यम् । एतेषां चतुर्णामाकारोदयप्रयोजकतया कथंचिदभेदमभ्युपगच्छन्ति । अथैतद् गोपाल शरीरं भावद्रव्यं वा द्रव्यद्रव्यं वा स्थापनाद्रव्यं वा गोपालस्येति विवक्षाधीनम् ।

अथान्यथाप्ययमतिशयस्त्रेधा-रागो द्वेषो मोहश्चेति । प्रवृत्तिक्रिया प्रयोजको रागः । निवृत्तिक्रियाप्रयोजको द्वेषः । स्तम्भक्रियाप्रयोजको मोहश्च । एतेषां सेत्तप्रतिद्वन्द्वितया प्राणिकृत्यविवक्षणा-दोषशब्देनोपचारः । अथवा अतिशयो द्वेधा-आत्मभूतोऽनात्मभूतश्च । तदाश्रयभूतेनापि वा गृहीतश्चेत् स आत्मभूतः । अगृहीतः केवल तत्रोपसन्नश्चेत् सोऽनात्मभूतः । अनात्म भूतोऽप्यधिकमावत्वात्प्रबल-श्चेद्दीर्घकालादनैरन्तर्यसेवनाद्वा दृढभूमिश्चेत् स दीर्घकालमवस्थाय क्रमेणात्मसाद् भूत्वा तत्रात्मभूतो भवति । आत्मभूतो हि प्रसवधर्मा भवति । दीर्घेण कालेनोपहन्यमानोपि स्वसन्तानमवस्थाप्यैव नश्यति । अनात्मभूतस्तु रोगवत् केनचित्कालेन स्वयमेवोत्सीदति, निराकरणाच्चेति भाव्यम् । अनात्मभूतो द्वेधा-क्षणाश्वरः क्रियात्मा । चिरान्नश्वर कषायत्मा च । आत्मभूतोपि द्वेधा-स्वभावो निसर्गश्चेति ।

॥ इत्यतिशयसमादेशः ॥

अथारम्भसमादेशः ।

अथारम्भाधिकारेण किञ्चिदुच्यते-आरम्भः, क्षोभः, चेष्टा, क्रियेत्यनर्थान्तरम् । इयं हि क्रिया तावच्चतुर्धा-स्वीया परकीया सामान्या अपूर्वा च । यत्र क्रियोत्पत्तिकारणं स्वप्रकृतिः, तत्र सा क्रिया स्वीया । सा हि तद्द्रव्यस्य स्वधर्मः । यथा अग्नौ तापनस्फोटनविकिरणसंचरणादयो व्यापाराः स्वधर्माः । जले च ऊर्ध्वतलसाम्येनावस्थानं त्रिभ्रमप्रहणमित्यादयो धर्माः । परप्रकृतिसमुत्पन्ना क्रिया यद्यन्यत्र प्रतिभासते सा परकीया । सा हि तद्द्रव्यस्य परधर्मो नात्मधर्मः । यथा अक्षिप्ते लोष्टजलादानुदाक्रमण-धर्मः । अथ यत्र परकीयैव क्रिया पुनः परकीया भवति सा सामान्या । यथा-शुकपिञ्जरहस्ते मनुष्ये रथमारुह्य गच्छति सति हयधर्मरूपाया गतिक्रियाया रथे मनुष्ये पिञ्जरे शुके च संक्रमः । तत्र हयस्य स्वधर्मरूपा रथस्य परधर्मरूपा या क्रिया सैव मनुष्यपिञ्जरशुकानां सामान्या, परधर्मत्वाविशेषात् । अथ स्वधर्मपरधर्मयोः संयोगाद् यदि तदुभयविलक्षणः कश्चिद्धर्मो दृश्यते सा नूनमपूर्वा । यथा कीलस्थिरी-कृते कुलालचक्रे दण्डप्रतिक्षेपात् परिभ्रमणक्रिया । यथाऽनेकवर्णैरवयवखण्डैर्घटिते चक्रे वेगाद् घूर्ण-माने सर्ववर्णैर्मर्द्दाच्छ्वेतरूपोपलब्धिः । यथा पूर्वदक्षिणगत्योः संयोगादग्निर्कोणगतिः । यथा स्वनिष्ठ-गुरुत्वेन पृथिव्याकर्षणसंयोगाल्लोष्टादीनामधःपतनम् । एवमादयोऽनेके व्यापाराः परस्परसंयोगादपूर्वा उत्पद्यन्ते । तदित्थं चतुर्धा क्रिया सिद्धा ।

पुनरयमारम्भस्त्रेधा-प्रवृत्तिलक्षणो निवृत्तिलक्षणः स्तम्भलक्षणश्च । यदन्यमधिकरोति सा प्रवृत्तिः । यन्न्दमपवृङ्क्ते सा निवृत्तिः । यत्प्रवृत्तिर्निवृत्तो अपवृङ्क्ते स स्तम्भः । यत्रान्योन्यनिमित्ताभ्यामन्योन्यप्रसरौ निरुद्ध्येते तत्रापीयं स्तम्भक्रियोदेति । यथोभयतः समबलाकृष्टरश्मौ स्तम्भः । एतत्स्तम्भात्मकक्रियामाहात्म्यादेव च क्रियायाः पिण्डात्मना क्वचिदतिशयात्मना च परिणताया उपलब्धिः । अत एव पिण्डमतिशय च क्रियैवलक्षण्येन सामान्याः प्रतिपद्यन्ते इति भाव्यम् ।

अथेयं क्रिया युगपदनेमाश्रित्य स्वरूपं दधाना पञ्चावयवा भवति तत्र क्रियाबीजं क्रिया-मूलं क्रियानिमित्तं क्रियारूपं क्रियाफलमिति पञ्चावयवाः । यदुपादाय सा क्रिया स्वरूपं धत्ते, तस्यां च क्रियायां सत्यां यस्य स्वरूपोपलब्धयो भवति तत्क्रियाबीजम्, यथोर्ध्वक्षिप्तलोष्टादावाहितं नोदनाबलम् । यत्र तु सत्यामपि तस्यां क्रियायां क्रियाधारस्य स्वरूपं न विहन्यते तत्क्रियामूलम् । यथा जलाहरणादि-क्रियासाधनं घटादि । यथोर्ध्वक्षिप्तं लोष्टादि । अथवाऽतिशयमात्रक्रियाबीजं पिण्डमात्रं तु क्रियामूल-

मिति विवेकः । अथ क्रियानिमित्तं द्वादशधा-देशः-कालःपात्रम्-द्रव्यम्-श्रद्धा-कार्यकारणविज्ञानम्-समुचितेतिकर्तव्यता- कुलक्षणदोषासंसर्गः- सुलक्षणगुणसहकारिता- अनुकूलदैवसंयोगः- बलवत्प्रतिकूल-दैवसंयोगाभावः-अध्यवसायश्चेति । चेतनप्रयुक्ता नोदनापि दैवसंयोगान्नातिरिच्यते । एषु कतिपया-नामेव जडक्रियासु निमित्तत्वं न सर्वेषाम् । एतच्चोपरिष्ठाद्वच्यते । क्रियारूपं तु सर्वत्र प्रागवगाहितदेश-त्याग एवा अथ क्रियाफलं द्वेधा-सुखदुःखमोहात्मकवेदनीयातिशयः, क्रियाफलजननानुकूलक्रियाति-शयश्च । तत्र मोहेतरवेदनीयातिशयो न पुनः किञ्चिद्विनाशकं जनयतीत्यपवर्गो भवति । तत्र ह्यतिशयः सुखक्रियाबीजरूपः सुखानुभवात्मिकां क्रियां जनयति केवलं न तु तत्र क्रियाफलं पुनरुत्तरक्रियाबीजं किञ्चि-दुत्पादयतीति निःश्रेयसं भवति । अन्यत्र त्वन्योतिशयो मुख्यो वा गुणः तां क्रियां जनयति या क्रिया किञ्चित्क्रियाफलमुत्तरक्रियासंचाराय जनयति स एव बन्धः, तत्राभ्युदयो भवति । यतोऽभ्युदयनिःश्रेय-ससिद्धिः स धर्मः । स च क्रियाया बीजमूलनिमित्तात्मकश्च क्रियात्मकश्च । बीजाद्यनपेक्ष्य क्रियारूपा-सिद्धेः । क्रियां विना च बीजादितोपि क्रियाकलासिद्धेः । अत एव बन्धस्यातिशयरूपस्य क्रियाफलरूपत्वा-त्तत्र क्रियायाः कारणत्वेऽभ्युपगम्यमानेपि नापवर्गं प्रति क्रियायाः कारणत्वमौपनिषदाः पश्यन्ति । अप-वर्गस्य क्रियाफलत्वेपि आत्मन्येव विलयनात् तस्य क्रियाफलरूपातिशयरूपत्वासंभवात् । अथवा न क्रियाया अपवर्गरूपत्वं किन्तु विज्ञाने चिद्घने क्रियाविलयनफलितत्त्वमतएव क्रियाफलमेवेत्यपरे पश्यन्ति । उभ-यथापीदं शक्यते वक्तुम् । यथेच्छसि तथास्तु ।

अथान्यः प्रकारः-सर्वाप्येषा क्रिया त्रेधा-यज्ञो दानं तपश्चेति । यथाग्निना परिताप्य सुशुभं परिशोध्यते विशुद्धं च तत्साधर्म्यं याथातथ्येन गृहीत्वा सुशोभते-एवमेव यमनियमाभ्यां परिताप्या-ध्यात्मं परिशोध्यते विशुद्धं च तत्त्वधर्मं याथातथ्येन गृहीत्वा सुशोभते. तदयं यमनियमसंसर्गस्तपः । यथा हि चुल्लामग्निरूपरि स्थापिते पाकपात्रे जलान्नप्रक्षेपश्चेत्तस्यैव पाको भवति पाकपात्रस्य तदात्यल्पं दाहः । अथ यदि नान्नजलप्रक्षेपः तदा सर्वेणाग्निबलेन पाकपात्रस्यैव दाहः प्रसज्जते पाकपात्रविलिप्तस्य वार्थस्य, एवमेव यदि नित्यं प्रत्यवसीयते तदाऽभ्यवहृतार्थस्यैव जाठराग्निना पाको भवति । शरीरस्य तदात्य-ल्पं शोषः । अथ यदि नाभ्यवह्रियते-सर्वेणा जाठराग्निबलेन शरीरान्तः करणस्यैव शोषः प्रसज्जते शरी-रान्तः करणानुगतस्य वार्थस्य । तदित्यं यदि दुरितातिशयलेपः कथं चित्संज्ञातस्तदा तदुपशोवार्थमनशनं भवति । तथा च तस्य दुरितस्य तावच्छोषो भवति । अथ शरीरान्तःकरणशोषस्तु प्रवृत्तिलक्षणा धर्मवता नानुष्ठेयः । अधर्मत्वात् । निवृत्तिलक्षणाधर्मवता त्ववश्यमनुष्ठेयः धर्मत्वात् । तदित्यं बालवृद्धातुरैर्विना

नियमबन्धप्रयुक्तं चान्द्रायणाद्यनशनव्रतमेव तपः, अथ च क्षेत्रस्थतृणकण्टकाद्यपसा रणवत् शरीरान्तःकरणस्य क्षेत्रीकरणसंस्कारः । अथवा यथोष्ण जलसंयोजितानि तन्दुलाद्यन्नजातानि महाक्षिः संयोजितानि लोहादिकठिनद्रव्याणि वा मार्दवाद्यपूर्वगुणमर्जयन्ति एवमेव नियमाग्निर्संयोजितानि संयमाग्निर्संयोजितानि वा शरीरान्तःकरणादिद्रव्याणि यत्किञ्चिदपूर्वगुणं शान्तिप्रधानमर्जयन्तीति तादृशपरिपाकसाधनं तपः । तथा च स्वस्मिन्नसतोऽपेक्षितस्यार्थस्यान्यतो ग्रहणं तपः । एवमन्यतो ग्रहणार्थं क्षेत्रीकरणमपि तपः,—इत्युक्तम् । अथ स्वस्मिन् सतोऽर्थस्यान्यस्मैतदपेक्षावते समुपयुक्तपात्राय समर्पणां दानम् । अवश्यं हि सर्वेणापि किञ्चिदुपसृज्यते । किञ्चिच्चानुपलं विसृज्यते इति प्रकृतिः । तत्र यद्यपेक्षितोर्थोऽपसृज्यते अपेक्षमाणाय च विसृज्येत तर्हि जगतो महानुपकारः साधितो भवति । परस्परपक्षार्थोपकारकभावेन च बद्धमानादेकताबलात्सर्वो बलवान् भवति । न पुनः क्वचिदजीर्णतादोषः क्वचिद्वा दीनतादोषः प्रभूयान्तर्याय सम्पद्यते । सर्वश्च लोकः प्रसीदति यथा शिरो बुद्धिज्ञान प्रदानेन वक्त्रः प्राणोत्साहप्रदानेन मध्यमन्नरसप्रदानेन चरणादिकं तूपरितनत्रितयपरिचर्यासुखप्रदानेन परस्परमुपकुर्वाणाः परस्परद्वारा स्वमनुगृह्णन्ति परस्परप्रातिकूल्येन नश्यन्ति, एवमेव ब्राह्मणो बुद्धि विज्ञानप्रदानेन क्षत्रियः प्राणोत्साहप्रदानेन वैश्योऽन्नरसप्रदानेन शूद्रस्तूपरितनत्रितयपरिचर्यासुखप्रदानेन परस्परमुपकुर्वाणाः परस्परद्वारा स्वमनुगृह्णन्ति परस्परप्रातिकूल्ये तु सर्वे नश्यन्ति तस्मादानं तपश्चसर्वसाधारणो धर्मः । उपलक्षणमेतदभयदानभूमिदान धनदानादीनामित्यूह्यम् ।

अथ यदेव किञ्चिद्दृश्यजुःसाममाध्यमग्निप्रयुक्तं कर्मजातं स यज्ञः । एवेदं सव यच्च किञ्चिद्दृश्यते । अग्निषोमात्मकं जगत् । अग्नौ सोमो दूयते । अग्निः सोममुपभुङ्क्ते उपभुञ्जान एव चानेकान्देवानुपभोजयति तदुपभोगकाल एवाय तत्तदर्थप्रतिभासः । उपभोगानन्तरं त्वग्निना परित्यक्तं तद्विशीर्णे भृतंभवति सोयं सूर्यादागतोऽग्निरेव सर्वस्य जीवात्मा चन्द्रादागतः सोम एव सधस्य भूतात्मा । अथ दिव्यरोचन प्रदेशादागतो देवकलाप एव सर्वस्यान्तरात्मा । येऽप्यनात्मभूता धर्मास्तेऽप्येत एवार्था अग्निभेदादुपचयन्ते इति सूक्ष्मेत्तिक्रिया समीक्ष्यम् । अथ यत्र एवार्थं सर्वोपि प्राकृतो यज्ञः तत एव सस्कृतोपि यज्ञोऽनुष्ठीयते । यज्ञाद्धि यज्ञः प्रभवात् प्राकृतयज्ञं विदुषा तद्विधिमनुसृत्यैव क्रियमाणेन यज्ञेन सर्वे कामा यथेच्छं साध्यन्ते । यज्ञो हि दानं यज्ञो हि तपः । सर्वं कर्मैवाव परिसमाप्यते तस्माद्यज्ञ एव श्रेष्ठतमं कर्म ।

॥ इत्यारम्भमध्यादेशः ॥

अथ पुण्यपापसमादेशः ।

उपदिशन्त्याचार्याः—‘स्वधर्मोऽनुष्ठितव्यः इति । तत्र न ज्ञायते कोयमनुष्ठानपदार्थ इति । स्व-
साध्यं साधयेत् स्वकर्तव्यं कुर्यादित्येव ह्यस्यार्थमभिप्रयन्ति, स कथं नाम साधीयान् स्यात् । यावता क्रिया-
निवृत्तौ तिष्ठतिः प्रतिपन्नः । क्रिया च नामेहाभिप्रेयते तिष्ठतिशब्देन । अत्रोच्यते—

अनुरत्र लक्षणे, साध्यं लक्ष्यीकृत्याऽन्तःकरणस्यावस्थानमनुष्ठानम् । यदनयाऽन्तःकरणस्थि-
त्या लक्ष्यीक्रियते तन्नूनमनया स्थित्या विषयीक्रियते, अत एवेदमनया विशिष्टक्रिययेप्सितं भवतीति
विशिष्टक्रियां प्रति कर्मतां भजते । अत एव चाकर्मकोपि तिष्ठतिर्विशिष्टक्रियापेक्षं सकर्मको भवति ।
तेन स्वधर्ममनु त्वया स्थातव्यमिति वक्तव्ये स्वधर्मस्त्वयाऽनुष्ठितव्य इत्युपदिशन्त्याचार्याः । तत्र
हि यः कश्चित्किञ्चिदर्थे साधयितुमध्यवस्यति तस्योपक्रमप्रभृत्यपवर्गपर्यन्तममुष्मिन् साध्ये चित्तवृत्तिरा-
श्वस्य विश्राम्यति, तदिदं साध्यमनुसृत्य चित्तावस्थानमेव साध्यानुष्ठानं भवति ।

अत्रेदमपि बोध्यम् । साध्यानुभवानन्तरं साध्यानुष्ठानं भवति । यमर्थमनुतिष्ठति नियम-
तोऽनुष्ठानात्प्राक् तमर्थमनुभवति । तदर्थोभिमुख्येन प्रवृत्तिश्च तस्थानुभवः । न चानुभवनमन्त-
राऽनुष्ठानं सम्भवति । अनुभवनं ज्ञानम्, अनुष्ठानं क्रिया । ज्ञानपूर्विका च सर्वा क्रिया
साधीयसी भवति । ज्ञानं हि वेदः, क्रिया धर्मः । वेद पूर्वकः सर्वो धर्मः साधीयान्
भवति । किन्तु यं यमर्थमनुभवति तं तमर्थमनुतिष्ठत्येवेति न व्याप्तिः । उत्पन्नं हि सुखम-
नुभवति केवलं न त्वनुतिष्ठति । सुखमनुभविष्यन् सुबहेतुमनुतिष्ठतीति दृश्यते । यद्यपि कंचि-
दर्थमनु चित्तं भवति च तिष्ठति च, तथापि करणवृत्तौ नां कर्तृवृत्तित्वप्रख्यापनस्य लोकप्रसिद्ध-
त्वाच्चित्तवानपि ततो भवति च तिष्ठति च । यथा चक्षुः पश्यति, पादश्चलति, कर्णः शृणोति,
मनः सङ्कल्पते, इत्येतावतैव स पुरुषोपि पश्यति चलति शृणोति सङ्कल्पते, चेति व्यवहियते ।
अन्यमनस्कं प्रत्याह—‘नायमिद्वेदानीं तिष्ठति’ । एवमेवास्य चित्तं तिष्ठतीत्यत एवायं पुरुषोऽपि
साध्ये सनद्धः साध्यमनुतिष्ठतीति युज्यते वक्तुम् । तथा चेदं करिष्यामीति व्यवस्य यत्र
साध्येऽसौ तिष्ठति सोयं साध्योऽर्थोऽनुसरणस्थानं भवतीत्यनुष्ठेय इत्युच्यते । तत्र चास्य
समाधानमेवानुष्ठानमुक्तम् ।

इदमनुष्ठेयमनुष्ठानं बोधयमप्युच्यते वृत्तं च चरितं च । यत्र वर्तते तद्वृत्तम् ।

यत्र चरति तच्चरितम्, चरणं वा चरितम् । अधिकरणे भावे च प्रत्ययो द्रष्टव्यः । यदेव किञ्चित्कर्तव्यमनु बुद्ध्या च कृत्या च तिष्ठति तत् खलु कर्तव्यं तस्य वृत्तं भवति चरितं च । या च वा तादृशं कर्तमनु देवदत्तस्य स्थितिर्नाम, सापि तत्तस्य वृत्तं चरितं च भवति । अथवा यत्तथायमध्यवसायो नाम बुद्धिस्तत्र साध्यधर्माचरणे सञ्चरति वर्तते च, तस्मात्तदाचरणमाचरितं वृत्तं च भवति । वृत्ते वा चरिते वा कश्चिदर्थोऽवश्यमधिक्रियते । यमर्थमधिकृत्यायं वर्तते चरति वा तदेतदस्य चरितः पदं भवति । पदं स्थानमित्यनन्यार्थम् । तस्माच्चरित्रापरपर्याय-माचरितमेवास्य पुरुषस्य पदं प्रतिपद्यते । आचरिते हि कश्चित्पुरुषो वितिष्ठते, प्रतितिष्ठति तत्रैव च स्थितोऽसौ सर्वथा प्रतिपद्यते । तस्मात् स्वयमाचरितमेवास्य जीवस्याजीवनं प्रधानं स्थानम् । तत्रानेन समानपदत्वमाहात्म्येन चारित्र्यस्थानस्य भौमास्थानसाधर्म्यसिद्धयपदेशः समुपगृहीतो भवति । य एवानुबन्धा भौमस्थाने भवन्ति तेऽविशेषादिहापि चारित्र्यस्थानेऽनुकृष्य द्रष्टव्या इत्यर्थो लभ्यते ।

भौमस्थानसम्बन्धे चेदं द्वयं पश्यामि—सर्वोप्यधिष्ठाता स्वाधिष्ठानभूतस्य भौमस्थानस्य साद्गुण्यवैगुण्याभ्यां फलविशेषं गृह्णातीत्यधिष्ठातुरधिष्ठानविशेषसापेक्षा सिद्धिरित्येकम् ॥ १ ॥ साद्गुण्यवैगुण्ये चैतस्याधिष्ठानभूतस्य भौमस्थानस्य स्वाधिष्ठानव्यक्तिविशेषसापेक्षमन्यथाऽन्यथा गृह्यते । नत्वेकान्ततः किञ्चिदपि स्थानं स्वरूपतः सदेव भवत्यसदेव वा । नेह साधुत्वमसाधुत्वं वा सत्तासिद्धोऽर्थः । किन्तु भातिसिद्ध एवायमर्थ इति मुनिभूतं प्रत्येतव्यम् । परीक्षकदृष्ट्या साधुत्वासाधुत्वयोः सनिरूपकपदार्थतया गृह्यमाणत्वात् । तस्मादधिष्ठानास्याधिष्ठानविशेषसापेक्षा सिद्धिरिति द्वितीयम् ॥ २ ॥ एतदुभयं चारित्र्यस्थानेऽपि यथायथं परिशीलनीयम् । तथाहि तावत्-अधिष्ठानसापेक्षा सिद्धिः—

यदि कस्यचित् किञ्चिदपि स्थानं सुदृढमुदारं स्यात्,—परिष्कृतं स्यात्, स्वकीयं स्यात्, अनुपद्रवं स्यात्, तत्रासौ निर्भयं स्थित्वा कृतकृत्यो भवति । यदि त्वस्य स्थानं पङ्क्तिं स्यात्, अत्युच्चमपि भित्तिवदनुदारं स्यात्, उदारमपि कण्टकाद्याक्रान्तमपरिष्कृतं स्यात्, दशकीटादियोग्यत्वाद्वा भयवहमपरिष्कृतं स्यात्, अपरिष्कृतदुष्टवाय्वादिसंकुलं वा स्यात्, परिष्कृतमपि वा दस्युपाटञ्चरचौरव्याघ्रानिशङ्कोबहुलं सप्राणबाधं स्यात् परोपभोग्यं वा स्यात्—न तत्र स्थित्वा कश्चित्पुरुषः कुशली भवति । स्थित्वैव संशेते, भयभीतो भवति, रोगाक्रान्तो भवति म्रियते वा । दण्डितो

वा भवति । अनुतापं वा चिराय गृह्णाति । न चाकारणं ज्ञानपूर्वकं पुनस्तादृशं स्थानं मीहतेगन्तु । ततोऽवश्यं शुभं स्थानमाश्रयणीयं नाशुभं स्थानमिति सार्वजनीनो निर्विवादः सिद्धान्तः ।

एवमेवैतच्चारित्र्यस्थानेऽपि सर्वमायोजनीयम् । तथा चोपदेशारः शिञ्जन्ते । 'सुहृदमुदारं परिष्कृतमनुपद्रुतं स्वकीयं स्थानमास्थेयमिति' । एतदेव ननमार्यावर्तवतिनां प्राचां महर्षीणां-देशहस्यम् । न त्वेव तादृशमाचरितमास्थेयं यदिह निःसारत्वात्कल्पा स्यात् । समाजविरुद्धत्वाद् बहुभिरनुपादेयं स्यात् । अज्ञानकल्पितानेकांसदर्थसंकुलत्वादस्फीतं स्यात् । लोकापवादराजदण्डादि-प्रयोजकत्वात् सप्राणबाधं स्यात् । परकीयदेशकालशरीरावस्थाद्यनुकूलतया परोपभोग्यत्वेपि स्वीय-देशकालशरीरावस्थादिप्रतिकूलत्वादन्युक्तं स्यात् । ईदृशमेवानुचितं चरितमातिष्ठमानाः कपूयचरण-शब्देन गहर्थन्ते, सभ्यसमाजाश्च निष्कृष्यन्ते । ये पुनरेतद्विपरीतास्त एव रमणीयचरणशब्देनाभि-नन्दन्ते । सभ्यसमाजे चोत्कृष्यन्ते इति लोकस्थितिः ।

अथाधिष्ठातृसापेक्षा सिद्धिः ।

इदं तु पुनरत्रावधेयम् । यदेव स्थानमेकस्योपादेयं भवति तदेवान्यस्य हेयम् । हेयं चान्यस्योपादेयं भवति । यदेव स्थानं शिष्टा अनुमोदन्ते तदेव दुष्टा ऋतीयन्ते । चौरा यदा-श्रयन्ति साधवस्ततः पलायन्ते । मत्स्यादयो जलात्बहिर्निचरकालं न तिष्ठन्ति, बलात्स्थापिता-केनचित्कालेन भ्रियन्ते, जलान्तस्तु प्रसीदन्ति । मनुष्याः पुनर्जलान्मर्मग्राहिचरकालं न तिष्ठन्ति, बलात् स्थापिताः केनचित्कालेन भ्रियन्ते, जलाद्बहिस्तु प्रसीदन्ति । आत्मप्रच्छादनव्यामकानां भीरुमृगादीनां दंशकीटादीनां वाऽपरिष्कृतमेव स्थानं मृग्यम् । दस्युचौरादीनां चैकान्नविविक्तं विषमं प्रच्छन्नं च स्थानमत्यादरमुपादेयम् । यदेवास्माकं परोपभोग्यत्वादग्राह्यं तदेवान्यस्य स्वपभोग्यत्वात्संग्राह्यम् । दिङ्मात्रमेतत् । सर्वत्रैव तु सर्वमेवेदं स्थानं च भोग्यजातमग्रादिकं च व्यक्तिभेदेनानुकूलं च प्रतिकूलं च भवतीति तत्र तत्रोपेक्ष्यम् । तथा च भौमस्थानं वा चारित्र्य-स्थानं वा भोग्यजातं वा नत्वेवैकान्ततः किञ्चिच्छुभमशुभं वा वक्तुं युज्यते । अपेक्षाकृतं तु सर्वं शुभमशुभं वा द्रष्टव्यम् । यदेव हि यस्यानुकूलं तत्तस्य शुभं भवति, तन्निष्पादनकर्मैव च पुण्यमृत्युच्यते । यत्प्रतिकूलम् तत्तस्याशुभम् भवति, तन्निष्पादनकर्मैव च पापमित्युच्यते । शुभ-शब्देन सुखजनकमुच्यते, अशुभशब्देन तु दुःख जनकम् । अनुकूलवेदनीयं सुखम् । प्रतिकूलवेदनीयं

दुःखम् । सुखजनकः शुभधर्मः । दुःखजनकोऽशुभधर्मः । शुभधर्मो धर्मशब्देन अशुभधर्मस्तु अधर्मशब्दे-
नाख्यायते । सोऽयं धर्मो वा स्यादधर्मो वा-धर्मोऽयं तौ भवतः । शुभत्वाशुभत्वे पुण्यत्वपापत्वे चानुकूल्य-
तारतम्याद्व्यक्तिसापेक्षे न तु वस्तुनियते । अत एव वेदाध्ययनं ब्राह्मणेन क्रियमाणं पुण्यं शूद्रेण क्रियमाणं
तु पापम् । क्षत्रियेण क्रियमाणं शस्त्रधारणं पुण्यं ब्राह्मणेन तु पापमित्यादिकं विविच्य द्रष्टव्यम् ।

अथाहुः—यद्येवमानुकूल्यप्रातिकूल्ययोः प्रतिव्यक्ति भेदाच्छुभाशुभे कर्मणी व्यक्तिसापेक्षे
अभ्युपगम्येते तत्तद्दिशि शिष्टोऽयं दुष्टोऽयमित्येवमादयो व्यवहारा अप्यनवस्थितपदार्था उत्सन्नाभवेयुरिति ।
तत्रोच्यते । इदं ह्यानुकूल्यप्रातिकूल्यमुपकार्यभेदात्पञ्चधा विज्ञायते । विश्वानुरोधेन, समाजानुरोधेन,
उत्कृष्टानुरोधेन आत्मीयानुरोधेन, स्वानुरोधेन चेति । तत्र विश्वमिति निरपेक्षलोकसाधारणाभिप्रायम् । १॥
समाज इत्युपलक्षणम् । यः कश्चिदेव समानधर्मेण संघः स इहानुरोद्धव्यः ॥ २ ॥ उत्कृष्ट इति स्वस्मा-
दुत्कृष्टो महोपकारकत्वेन दृष्टः कश्चिदेकोपि व्यक्तिविशेषः । स हि गुरुर्वा ब्राह्मणो वा राजा वान्यो वा
भ्यर्हणीयोऽधिकगुणः ॥ ३ ॥ आत्मीयस्तु कुलकुटुम्बमित्रादिः ॥ ४ ॥ स्वं तु कर्त्तात्मा सोऽपित्रेधा-भूता-
त्मा वा क्षेत्रज्ञात्मा वा । प्रज्ञात्मा वा, विधा हि प्रतिशरीरमात्मा भिद्यते । यः करोति स स्थूलशरीराभि-
मानी भूतात्मा ॥ ५ ॥ यः कारयति स सूक्ष्मशरीराभिमानी ज्ञेयज्ञात्मा ॥ ६ ॥ यस्तु कर्तुश्च कारयितुश्च
साक्षी स कारणशरीराभिमानी प्राज्ञात्मा ॥ ७ ॥ तद्विस्थं सप्तोपकार्यं भवन्ति । (१)—तेष्वेतेषु परेषाम-
प्रातिकूल्ये स्वानुकूल्यमनुरुन्धानाः शिष्टाः ॥ १ ॥ परेषां प्रातिकूल्ये तु स्वानुकूल्यमनुरुन्धाना महा-
दुष्टाः ॥ २ ॥ (२)—पूर्वस्य परेषां चाप्रातिकूल्ये आत्मीयानुकूल्यमनुरुन्धाना शिष्टतोऽप्याधिक्येन
शिष्टा विशिष्टाः स्युः ॥ ३ ॥ पूर्वस्य प्रातिकूल्ये तु तथाभूता विशिष्टतमाः ॥ ४ ॥ परेषां प्रातिकूल्ये तु
तथानुरुन्धाना दुष्टाः ॥ ५ ॥ (३)—पूर्वेषां परेषां चाप्रातिकूल्ये स्वोत्कृष्टविशिष्टव्यक्त्यानुकूल्यमनु-
रुन्धाना विशिष्टतोऽप्याधिक्येन शिष्टायोग्याः स्युः ॥ ६ ॥ पूर्वेषां प्रातिकूल्ये तु तथाभूता योग्यतमाः ॥ ७ ॥
परेषां प्रातिकूल्ये तु तथानुरुन्धानाः सामान्यदुष्टाः ॥ ८ ॥ (४)—पूर्वेषां परेषां प्रातिकूल्ये समाजानुकूल्य-
मनुरुन्धाना योग्यतोऽप्याधिक्येन शिष्टा आप्ताः स्युः ॥ ९ ॥ पूर्वेषां प्रातिकूल्ये तु तथाभूता आप्त-
तमाः ॥ १० ॥ परेषां प्रातिकूल्ये तु तथानुरुन्धानाः किञ्चिद्दुष्टाः ॥ ११ ॥ (५)—पूर्वेषामप्रातिकूल्ये
विश्वानुकूल्यमनुरुन्धाना आप्ततोऽप्याधिक्येन शिष्टा अभ्यर्हाः स्युः ॥ १२ ॥ पूर्वेषां प्रातिकूल्ये तु तथा-
भूता अभ्यर्हतमाः ॥ १३ ॥ विश्वानुरोधी हि जनः कदापि दुष्ट इति न प्रतिपद्यते ॥ ततः पूर्वपूर्वानुरो-
धिनेस्तु स्वपक्षपातदोषदूषिता भवन्तीति बोध्यम् ॥

अथवा पुनरित्थमेतद्द्रष्टव्यम् । अनुकूलवृत्तयः शिष्टाः, प्रतिकूलवृत्तयो दुष्टा इत्यस्ति पक्ष-
द्वयम् । तत्र पुनरेकैकस्मिन् पक्षे तारतम्यं भवति । यथा

शिष्ट पक्षे—

(१) पूर्वप्रातिकूल्ये	परप्रातिकूल्ये	अनुकूलवृत्तयश्चेत्	शिष्टा विभक्तिः ।
(२) पूर्वप्रातिकूल्ये	परप्रातिकूल्ये	”	शिष्टतमा विभक्तिः ।
(३) पूर्वप्रातिकूल्ये	परप्रातिकूल्ये	”	दुष्टप्राया विभक्तिः ।
(४) पूर्वप्रातिकूल्ये	परप्रातिकूल्ये	”	मध्यमा विभक्तिः ।

दुष्टपक्षे—

(१) पूर्वानुकूल्ये	परानुकूल्ये	”	दुष्टतमा विभक्तिः ।
(२) पूर्वानुकूल्ये	परानुकूल्ये	”	दुष्टा विभक्तिः ।
(३) पूर्वानुकूल्ये	परानुकूल्ये	”	शिष्टप्राया विभक्तिः ।
(४) पूर्वानुकूल्ये	परानुकूल्ये	प्रतिकूलवृत्तयश्चेत्	शिष्टा विभक्तिः ।

अत्रोक्तानां पञ्चानामनुरोध्यानां मध्यमेषु त्रिषु समाजोत्कृष्टात्मीयेष्वेवैतत्सर्वं यथावद् घट-
ते । किन्तु स्वानुरोधेपूर्वप्रातिकूल्यं पूर्वानुकूल्यं वा नास्ति । विश्वानुरोधे च परानुकूल्यं परप्रातिकूल्यं
च नास्तीति विशेषोऽनु सन्धेयः । अत्रैतेष्वष्टसु पक्षेषु शिष्टत्वदुष्टत्वपरामर्शः समाजभेदेन भिद्यते ।
यत्कर्मा ह्येकस्मिन् समाजे शिष्टत्वेन प्रतिपन्नः स एवान्यस्मिन् समाजे दुष्टत्वेन विगीयते । तत्र विश्व-
समाजयोरपेक्षाकृतव्यक्तिबाहुल्यात्तदनुरोधो मुख्यः पक्षः । ततस्तदुत्कृष्टव्यक्तिविशेषस्य । स्वात्मीययो
सम्बन्धानुगृहीतत्वेपि लोकसमाजे तदुपलब्धेः पकारापेक्षया विशिष्टोत्कृष्टगुणवता व्यक्ति विशेषेणाधि-
कोपकारलाभात् । ततः स्वीयानुरोधः, व्यक्तिबाहुल्याद् आश्रितरक्षायाः समाजानुगृहीतत्वाच्च । ततः
स्वानुरोधः । अत एव सर्वदा स्वस्य प्रतिकूलोप्यर्थो यदि समाजानुकूलः स्यादवश्यं स उपादेय-
स्यत् । तथा च बहूनां प्रातिकूल्ये एकव्यक्तिगतानुकूल्यं नानुरोद्धव्यमिति सामाजिकः सिद्धान्तः
पुराणे स्मर्यते—

एकस्मिन् यत्र निधनं प्रापिते दुष्टकारिणि ।

बहूनां भवति क्षेमं तस्य पुण्यप्रदो बधः ॥ १ ॥

एतदभिप्रायेणैव च वधदण्डमनुजानन्ति महानुभावाः ।

अथान्या प्रतिपद्यते । स्वानुरोधो मुख्यः पक्षः । ततः स्वीयोत्कृष्ट समाजविश्वानुरोधाः क्रमेणोपयुज्यन्ते । प्रकृत्यनुगृहीतत्वात् । स्वपरयोर्युगपदापन्नत्वे हि स्वापत्प्रतीकारस्यैव प्राथम्येन प्रयुज्यमानस्य लोके प्रकृत्या दर्शनात् । यथा समाजानुगतोपि सर्वो दुर्भिक्षादिभिः दस्युपाटञ्चरचौराद्युपप्लवादिभिर्वा विपद्यमानः कुटुम्बसहितं स्वं रक्षितुं समाजं परित्यज्य देशान्तरमनुधावति । आत्मनि कुटुम्बे च समवेते पत्नीपुत्रादिकमसौ परित्यज्य एकहेलया आत्मानं परिरक्षतीति दृश्यते । यद्यपि शिक्षितः कदाचिदेतमर्थं व्यभिचरेत् तथापि सोयमस्य संस्कृतोऽर्थः स्यात् । प्रकृत्या तु सर्वोप्यविशेषादात्मपक्षपातीति सुप्रसिद्धमेतत् । तस्मादात्मपक्षो ज्यायान् । ततः कुटुम्बः । ततः समाज इति । अयं च समाजानुरोधस्त्रेधा-सामाजिकैकव्यक्तिपक्षपाती, सामाजिकैककुलपक्षपाती, सामाजिकानेककुलपक्षपाती च । तत्रावश्यमुत्तरोत्तरप्राबल्यमिष्यते-उपकारबाहुल्यानुरोधात् । एतदभिप्रायेणैव “एकस्मिन् यत्र निधनं” मित्यादयः समादेशाः प्रवर्तन्ते । न तु तेषां स्वानुरोधापकर्षकत्वमास्थेयम्, तदंशे प्रमाणाभावात् । अत एव समाजस्य सर्वदा प्रतिकूलोप्यर्थे उपादेयो यदि स्वस्य स्वदानुकूलः स्यात् । तथा च स्वप्रातिकूल्ये समाजोपकारकत्वादुत्कृष्टोपि ब्राह्मणादिव्यक्तिविशेषो नानुरोद्धव्य इत्याहुर्महानुभावाः—

त्यजेदेकं कुलस्यार्थे ग्रामस्यार्थे कुलं त्यजेत् ।

देशस्यार्थे त्यजेद् ग्राममात्मार्थे पृथिवीं त्यजेत् ॥ १ ॥

गुरुं वा ब्राह्मणं वापि अपि वेदान्तपारगम् ।

आततायिनमायान्तं हन्यादेवाविचारयन् ॥ २ ॥ ॥ इति ॥

विरुद्धौ चेमौ पक्षौ तत्रैते धर्मसूत्रकाराः समाजपक्षमनुमोदन्ते । अर्थसूत्रकारास्तु स्वपक्षम् । तत्र अर्थशास्त्रात्तु बलवद्धर्मशास्त्रमिति स्थितिरिति स्वानुरोधापेक्षया समाजाद्यनुरोधमाधीयानिति मन्यन्ते विद्वांसः ॥ १ ॥

यदि सैकव्यक्तिरेव बहुसमाजोपकारिका स्यात् तदा तद् व्यक्त्यनुरोधः । अगुणवद्वयक्रेस्तु समाजानुरोधेन परित्याग इति मध्यस्थाः ॥ २ ॥ समाजत्यागेनाप्यात्मरक्षा प्राकृतधर्मः ।

आत्मत्यागेनापि समाजरक्षा संस्कृतधर्मः । प्राकृतधर्मापेक्षया च संस्कृतधर्मोऽत्यादरेणोपादयः ।
विज्ञानानुमोदितत्वादिति विशिष्टा ॥ ३ ॥ इत्येतत्तत्र तत्रोपेक्ष्यम् ।

अथैषां पञ्चानां सप्तानां वेदमानुकूल्यप्रातिकूल्यमपेक्षाविशेषादुत्पद्यते । अत एवापेक्षितार्थं
त्रैविद्यादिदं त्रेधा—प्राणसापेक्षमुद्देश्यार्थसापेक्षं चित्तसापेक्षं च । येन जीवनाव्याघातो जीवनपुष्टी
रोगानुत्पत्त्यात्मकं स्वास्थ्यं, रोगादिप्राणबाधानिवृत्तिश्चेत्येवमादिकं सुखं स्यात्तदनुकूलं नाम । येन
तु जीवनव्याघातो जीवनहानी रोगोत्पत्तिः प्राणबाधा चेत्येवमादिकं दुःखं स्यात्तत्प्रतिकूलं नाम ।
इदं तु मुख्यमानुकूल्यप्रातिकूल्यं सर्वतः प्रबलं प्रकृत्या सिद्धं च । एतच्च श्रेयःशब्देनोच्यते ॥ १ ॥
अथ येनोद्देश्यार्थानां धनगृह्णेत्यादीनां सिद्धिरूपं सुखं संभाव्यते तदनुकूलं नाम । येन तु स्वीयार्थं
नाशदुःखं तत्प्रतिकूलं नाम । इदं मध्यमम्, प्राणबाधासंभवे स्वीयार्थनाशाद्यनपेक्षणात् । एतच्चाशत
श्रेयोऽप्यशतोऽश्रेयः । एवमशतः प्रेयोऽप्यष्टतोऽप्रेयः । तस्मादुभयथाऽप्युच्यते ॥ २ ॥ एवं येन चित्तस्य
प्रसादप्रीत्यनुरागरुचिलक्षणं सुखमुत्पद्यते तदनुकूलं नाम । येन तु विषादवैमनस्यविरक्तिघृणालक्षणं
दुःखमुत्पद्यते तत् प्रतिकूलं नाम । इदं चरमम् । उद्देश्यार्थसिद्ध्यर्थमपीति हरकार्येष्वप्यतितरां
प्रवृत्तिदर्शनात् । एतच्च प्रेयःशब्देनोच्यते । तथा च कठश्रुतिः—

“अन्यच्छ्रेयोऽन्यदुतैव प्रेयस्ते उभे नानार्थे पुरुषं सिनीतः । तयोः श्रेय आददानस्य
साधु भवति हीयतेऽर्थाद् य उ प्रेयो वृणीते ॥ १ ॥ श्रेयश्च प्रेयश्च मनुष्यमेतस्तौ सपरीत्य
विविनक्ति धीरः । श्रेयो हि धीरोऽभिप्रेयसो वृणीते प्रेयो मन्दो योगक्षेमाद् वृणीते ॥ २ ॥
सत्त्वं प्रियान् प्रियरूपांश्च कामानभिधायन्नचिकेतोऽत्यस्त्राक्षोः । नैतां सृङ्गां वित्तमयीमशानो यस्यां
मज्जन्ति बहवो मनुष्याः ॥ ३ ॥ इत्यादिः ।”

अथ कालसम्बन्धादिदं चतुर्णां—तत्कालमनुकूलं परकालं चानुकूलमिति प्रथमम् तदुत्कृष्ट-
तमम् ॥ १ ॥ तत्कालं प्रतिकूलं परकालमनुकूलमिति द्वितीयं तदुत्कृष्टम् ॥ २ ॥ तत्कालमनुकूलं
परकालप्रतिकूलमिति तृतीयं तन्निकृष्टम् ॥ ३ ॥ तत्कालं प्रतिकूलं परकालं च प्रतिकूलमिति चतुर्थं
तन्निकृष्टतमम् ॥ ४ ॥

तदित्यमानु कूल्यं त्रेधा—सार्वकालिकं पारकालिकं तात्कालिकं चेति । एतानीं क्रमेणो-
त्तमम् चोत्तमसमं चाधमसमं च स्युः । प्रातिकूल्यमपि त्रेधा—सार्वकालिकं पारकालिकं तात्कालिकं

चेति । एतानि क्रमेणाधर्मं चाधर्मसमं चोत्तमसमं च स्युः । अत्र कालसन्निर्गमविप्रकर्षयोर्विवक्षा-
धीनतया तात्कालिकत्वपारकालिकत्वयोः सङ्कीर्णव्यवहारः । विप्रकृष्टपरकालोपि त्रेधा-ऐदम्भवीयः,
माध्यमवीयः, पारमवीयश्च । तत्रैदम्भवीयो मरणात् प्रागेवोपलब्धः । माध्यमवीयस्तु गान्धर्विकः ।
तत्त्वं च-पूर्वशरीरत्यागादूर्ध्वं शरीरान्तरप्रतिपत्तेश्च प्रागवान्तरस्थित्या परलोके वर्तमानत्वम् ।
अन्तराभवसत्त्वस्य गन्धर्वपदार्थत्वात् । स च जन्ममरणयोर्मध्यमवो यातनाशरीरवान्तिष्ठामित्युक्तं
आचक्षते । पारमवीयस्तु तुनर्गृहीतजन्मा । यदा पुनः पञ्चम्यामाहुताशपः पुरुषवचसो भवन्ति त-
दास्य प्राग्मवीयसत्कारात्कृतिपयफलभुक्तिं मन्यन्ते । अतस्तादृशशुभसंस्कारसिद्धिरप्युद्देश्यार्थः ॥ गान्ध-
र्विकश्च पारमवीयत्वा चान्यत्र विरतरेण निरूपयिष्यामः ।

अथेदमानुकूल्यप्राप्तिकूल्यं पुनरवस्थाभेदाच्चतुर्धा भिद्यते ।

तथाहि—

प्रागनुकूलं भूत्वा पश्चादप्यनुकूलं स्यादित्ये को भावः ॥ १ ॥

प्राक् प्रातिकूलं भूत्वापश्चादनुकूलं स्यादिति द्वितीयः ॥ २ ॥

प्रागनुकूलं भूत्वा पश्चात्प्रातिकूलं स्यादिति तृतीयः ॥ ३ ॥

प्राक् प्रातिकूलं भूत्वा पश्चादपि प्रातिकूलं स्यादिति चतुर्थः ॥ ४ ॥

तत्रैदं सर्वदानुकूल्यमुत्तमः पक्षः । प्रातिकूल्यानुकूल्य मध्यमः पक्षः । आनुकूल्यप्रातिकूल्यं
स्वामान्यः पक्षः । सर्वदा प्रातिकूल्यं तु निकृष्टं पक्षः । एतत्सर्वं सर्वत्रैव तर्केणानुसन्धाय कर्म कर्तव्यम् ॥

उक्तं पूर्वम् । यत्रानुकूल्यसिद्धिं तत्कर्म पुण्यम् । अत्र प्रातिकूल्यप्रतीतिः तत्कर्म पापमिति ।
आनुकूल्यं प्रातिकूल्यं च तेषां पञ्चानां सप्तानां बोधकार्याणामापेक्षिकम् अत एवैकं कर्म अतिञ्चि-
त्सापेक्षं पुण्यं भवत्यन्यसापेक्षं तु पापम् । तदितिकृत्वा नितान्तं सूक्ष्मविचारसाध्या सेयं पुण्यपाप-
प्रतिपत्तिः प्रतिभाति । ये नूनं सर्वैकमत्येन विश्वजनीनसिद्धान्तसिद्धाः साधारणा दश धर्मा अख्याताः
—दयादानसत्यभाषणादयः तेऽपि नूनं प्रकरणविशेषे पापत्वेन परिणीयन्ते । यदि दण्डयात-
तायिने दयां कुर्यात्, यदि ब्रह्मचारिणे ताम्बूलदानं चौरायाभयदानं शूद्राय विद्यादानं कुर्यात्,
यदि गोब्रह्मण्यवधे सत्यं ब्रथाद्-अवश्यं स पतितः स्यात् । तस्मान्न लौकिकेन स्वयमेकहेत्या
पुण्यं पापं वा विनिश्चयानुसारेणैव प्रकल्प्य प्रवर्त्यम् । परीक्षकदृष्ट्या तु तदप्रहीतव्यम् । तथा
चोपदिशति भगवान् वेदपुरुषः—“अथ यदि ते कर्मविचिकित्सा वृत्ताविचिकित्सा वा स्यात्, ये
तत्र ब्राह्मणाः संमर्शिनो युक्ता आयुक्ता अलूक्षा धर्मकामाः स्युः यथा ते तत्र वर्तेरन् तथा तत्र

वर्तेथाः । एष आदेशः एष उपदेशः ” । ... (तै० उ० शिञ्जावली) भगवान् मनुःप्याह— “ यं शिष्टा ब्राह्मणा ब्रूयुः स धर्मः स्यादसशयः ” तथा च शुभकर्म कुर्वाणोऽवश्यं सुखी स्यादित्यास्तां विस्तरः ॥

सोऽयं पुण्यपापसमादेशो लौकिक एव व्याख्यातः । अस्ति चान्योपि शास्त्रीयः पुण्यपापसमादेशः पारमार्थिकनिर्भरः । येन कर्मणा क्रियमाणेन दिव्या लोकाः सम्पाद्यन्ते तत्पुण्यम् । येन तु नारका लोकाः, तत्पापम् । के इमे दिव्या लोकाः के वा नारका इत्यन्यत्र विशदीकरिष्यामः । पुण्येन कर्मणा पुण्या अतिशया अपूर्वा उत्पाद्यन्ते, तैश्च पुनः काले पुण्या लोकाः प्रादुर्भवन्तीति क्रमः । एवं पापेन कर्मणा कलुषा अतिशया अपूर्वा भवन्ति, ततः कालेऽनारका लोकाः लोकाश्चैते शुभाश्चाशुभाश्च भवन्तीत्येतस्मादनुरोधात् तत्प्रयोजका अतिशया अतिशयप्रयोजिकाः क्रियाश्च शुभा वा अशुभा वा व्यपदिश्यन्ते । एवं क्रियासु यथा कर्मशब्दस्तथा कर्मफलभूतेष्वतिशयेष्वपि कर्मशब्दः । तत्फलभूतेषु लोकेषु च पापेन कर्मणाऽधिकमात्रेण प्रवलेन वा दुर्बलं पुण्यमपनुद्यते, पुण्येन च प्रवलेन दुर्बलं पापम् । प्रारब्धं तु पुण्यं पापं वा कर्म नापरेण कर्मणा शक्यमपनेतुम् । प्रारब्धकर्मणां भोगादेव क्षयस्य लोके दृष्टत्वात् । दृष्टेनैव तु दृष्टान्तेनादृष्टेषु दृष्टिः प्रवर्तते इति, लोकसिद्धमेतत्—तस्मात्—

अवश्यमेव भोक्तव्यं कृतं कर्म शुभाशुभम् ।

नाभुक्तं क्षीयते कर्म, कल्पकोटिशतैरपि ॥

इत्यादयः प्राच्याम देशाः प्रारब्धकर्मविषयाः नेयाः । फलं दातुमप्रारब्धेषु तु कर्मसु “ पुण्येन पापं नुदति, पापेन पुण्यं नुदति ” त्यादीनि श्रुतिवाक्यानि “ ज्ञानाग्निः सर्वकर्माणि भस्मसात्कुरुते तथा ”—इत्यादीनि स्मृतिवाक्यानि चावश्यं परस्परोपमर्दनीयत्वं प्रतिपादयन्तीनि सुव्यक्तमेतत् ।

इति पुण्यपापसमादेशः ॥

तदित्थं धर्मसामान्यलक्षणं त्रिकाण्डं व्याख्यातम् । तत्रार्थधर्मः शुभश्चेद् धर्मशब्दोऽव्याख्यायते, अशुभस्त्वधर्मशब्देनेत्युक्तम्प्राक् । स चाधर्मपरिहारेण सिद्धो धर्मविशेषरूपो धर्मोऽव्याख्यायते, अशुभस्त्वधर्मशब्देनेत्युक्तम्प्राक् । स चाधर्मपरिहारेण सिद्धो धर्मविशेषरूपो धर्मोऽव्याख्यायते, अशुभस्त्वधर्मशब्देनेत्युक्तम्प्राक् ।

तस्यः । तत्र सुखसाधनं धर्म इति धर्मसामान्यलक्षणम् , सुखं तु द्विविधं सिद्धम्—अभ्युदयलक्षणं निःश्रेयसलक्षणं चेति । ऐहलौकिकसुखं चरन्वनितादिसुखभोगजातमभ्युदयः । पारलौकिकमदुःख-संभिन्नाभ्यवच्छिन्नसुखभोगजातं निःश्रेयसम् । प्रवृत्तिलक्षणधर्मसाध्योऽयमभ्युदयः । निवृत्तिलक्षणधर्म-साध्यं निःश्रेयसम् । प्रवृत्तिलक्षणेन कर्मणानूनमात्मनिकेपि शुभातिशया आधीयन्ते ततः सुखोदयः । निवृत्ति लक्षणेन तु कर्मणा नूनमात्मन्याः शुभाशुभाः सर्वातिशया निवर्त्यन्ते, ततोऽस्यात्मनः सच्चिदानन्दस्य स्वरूपलक्षणानन्दावाप्तिः । कर्मबन्धरूपयावदतिशयपरिमुक्तौ लभ्यत्वात् तद्विनःभूतत्वाच्च तस्यानन्दस्य मुक्तिमोक्षापवर्गादिशब्दैरभिनयं कुर्वन्ति । सर्वातिशयपरिमुक्तौ शुद्धोद्यमात्मा सच्चिदानन्द-रूपत्वादानन्दलक्षणो ज्ञानलक्षणो सत्तालक्षणश्च पर्यवसीयते । सत्ता हि भावलक्षणा नूनमभाव-प्रतिवन्दिनी भवतीत्यपी नित्यभावः सिद्धो भवति । तस्मादुच्यते—नित्यादात्मनो विज्ञानान्नित्यानिन्दो लभ्यत इति । परस्परव्यभिचरिणोऽपि त्रिनयम् ज्ञान नित्यत्वमानन्दश्च । तेन सति ज्ञाने नित्यत्वं लभ्यत इति सुतरां जननमरणादिक्रियानिवृत्तिः । आनन्दो लभ्यत इति सर्वदुःखमिवृत्तिः । तत्र च ज्ञाने क्रियासमुच्चयो नापेक्ष्यते सर्वक्रियाविनिवृत्तौ हि तादृशज्ञानोपलब्धेः सम्भवात् । तस्मान्नित्य-विशुद्धज्ञानान्नित्यविशुद्धानन्दो नित्य इति सिद्धान्तः । अभ्युदयलक्षणं तु सुखं दुरतिशयपरिहारेण शुभातिशयसमाहारेण च साध्यम् । शुभातिशयोपादानकत्वाच्च यावदतिशय स्वरूपं गृह्णाति । सुखरूपेण परिणम्यमानस्यातिशयस्य सर्वापहारे सुखस्यापि सर्वापहारः । अर्भीरूपेण परिणम्यमानस्य तृणसंघस्य सर्वापहारेऽपि सर्वापहारवत् । तस्मादनित्यमेवेदं सुखमनित्यातिशयजन्यत्वादिति सिद्धान्तः । इदं तु बोध्यम् । एतदेवं शुभातिशयसमाहारलभ्यमभ्युदयसुखं वा, एतदेवं शुभाशुभातिशयपरिहार-लभ्यं निःश्रेयसुखं वा,—उभयत्रापि क्रियापेक्षा नैकान्ततः प्रत्याख्यायते । यथा हि नानापेक्ष्य क्रियाः कश्चिदतिशयः शक्यउत्पादयितुम् । एवमेव खलु नानापेक्ष्य क्रियाः कश्चिदुत्पन्नोतिशयः शुभोऽशुभो वा शक्योऽपनोदयितुम् यथा हि प्रवृत्तिक्रियातिशयः सम्पाद्यते, तथैव निवृत्तिक्रिया सोतिशयो-पनोद्यत—इति समानमेतत् । सकामं कर्म प्रवृत्तिलक्षणमुच्यते निष्कामं तु निवृत्ति लक्षणम् । तस्माद-भ्युदयमिच्छता वा निःश्रेयसमिच्छता वा न युक्तं कर्म परित्यक्तुम् । फलाभिकांक्षा तु निःश्रेयसमिच्छता परित्यज्यते । प्रवृत्तिमार्गे तावत् ज्ञानसमुच्चितक्रिया शुभातिशयरूपफलप्राप्तिः । निवृत्तिमार्गे तु क्रिया-समुच्चितसत्त्वेन विशुद्धज्ञानरूपफलप्राप्तिः । तस्मात् कुर्वत एव सम्पत्तिः । ये तु ज्ञानादेव मुक्तिर्भवति नार्थः कर्मणा इत्यभिमानेन कर्मसु न सज्जन्ते ते नितान्तमशास्त्रमर्मज्ञा भ्रान्ताः पदे पदे स्वलन्ति पापीयांसो भवन्ति दुःखैश्च प्रतिपदं युज्यन्ते तस्मात्तथा न व्यवस्थेत् ।

कर्मण्येवाधिकारस्ते मा फलेषु कदाचन ।

मा कर्मफलहेतुर्भूर्मा ते सङ्गोस्त्वकर्मणि ॥

इति भगवदादेशात् । —आचार्यो अथाहुः—‘सम्यग्दर्शनज्ञानचारित्राणि मोक्षमार्गः’—
इति । यः समुचितप्रकारेणार्थं पश्यति स यथावदर्थं जानाति । स यथा जानाति तथैव यदि
तमर्थं साधयेत् तदाऽवश्यं फलेन युज्यते । अथ यद्यर्थमन्यथा सन्तमन्यथा पश्येत्-अवश्यं स
तमर्थमन्यथैव जानीयात् । अन्यथा सतोर्यस्यान्यथा ज्ञानं भ्रमः । भ्रमेण प्रवर्तमानो यदि विरा-
याऽपि व्यवस्येत् नासौ फलेन युज्यते । तस्मात् सम्यग् दर्शनेन जायमाने सम्यग्ज्ञाने यदि सम्य-
गाचरणेन युज्यते स तर्हि नूनं फलेनापि युज्यत इति सिद्धान्तः । तद्विषयं सम्यक् फलयोगार्थं
सम्यगाचरणं कार्यम्, तदर्थं च सम्यग्ज्ञान साधयितव्यम् तदर्थं सम्यग् दर्शनं साम्पाद्यम् ।
तदर्थं च गुरुरुपासनीयः । न चान्तरेण चारित्र्यं सम्यग् ज्ञानमात्रेणापि सिद्धिरस्ति । तस्मा-
द् ज्ञात्वा ज्ञात्वाऽहरहः किञ्चित् कर्तव्यमेव इत्यादिशानि भगवान् वेदपुरुषः “कुर्वन्नेवेह कर्माणि
जिजीविषेच्छतं समा- । एवं त्वपि नान्यथेतोऽस्ति न कर्म लिप्यते नरे” ॥ “अजितं जेतुमनु-
चिन्तयेन्न बबचिदप्यलं बुद्धिमादध्यात्” ।

॥ इति सुखसाधनधर्मसमादेशः ॥



—वेदधर्मव्याख्यानम्—

❀ द्वितीय भागस्य शुद्धिपत्रम् ❀

वेद विषयके प्रस्तावे ।

पृष्ठ	पंक्ति	अशुद्ध	शुद्ध	पृष्ठ	पंक्ति	अशुद्ध	शुद्ध
१	३	अद्यैव	अद्यैव वा	१२	१०	सवादद्वा	सवादद्वा
१	५	प्रथयन्त्य	प्रथयन्त्य	१३	८	ब्रह्मसूत्रे	ब्रह्मसूत्रेषु
१	१४	कचिद्वेद	कचिद्वेद	१३	१६	शब्दा	शब्दो
२	१	कारणमिति	कारणमिति	१३	२१	सामान्य	सामान्यं
२	४	तत्रेधा	तत् त्रेधा	१३	२५	शास्त्रार्थः	शास्त्रार्थः
२	२१	यावच्छक्य	यावच्छक्यं	१४	१२	प्रत्यक्षा	प्रत्यक्ष
३	१७	दैवसंयोगा	दैवसंयोगा	१४	१६	पार्ष्टिकं	पार्ष्टिकं
४	५	तव	तत्र	१४	१६	पार्ष्टिक	पार्ष्टिक
४	१४	विपयाजातं	विपयजातं	१५	२१	प्रथमे	प्रथमं पुत्र
५	२	पार्ष्टिकं	पार्ष्टिक	१५	२३	तद्यसौ	यद्यसौ
५	२	पटसु	षट्सु	१६	१०	अर्थ	अयं
५	१८	साद्या	सा विद्या	१६	१५	अप्रामाण्यन्तु	अप्रामाण्यन्तु
६	१२	सर्वथ	सर्वथा	१६	२१	येनाय	येनायं
७	३	मन्त्रश्रुतं	मन्त्रश्रुतं	१७	६	व्यवहारोच्छेद	व्यवहारोच्छेद
७	१७	कर्णवदुःख	कर्णवदुःख	१७	१०	सुप्रतिहन्त्रत्वात्	सुप्रतिपत्रत्वात्
			कुर्वन्नमृतं	१८	२	शास्त्रास्यापि	शास्त्रस्यापि
८	१२	चर्तुर्भायुर्दद्यां	चतुर्थमायुर्दद्यां	१८	१८	भाषायो	भाषयो
८	२१	स्मिञ्जत्या	स्मिजगत्या	१८	१६	साधनायेव	साधनायैव
९	४	छन्दोग्य	छान्दोग्य	१८	२०	पदर्थो	पदार्थो
९	१७	ऋग्यजुः	ऋग्यजुः	१८	२१	यत्त	यत्तु
९	१८	ऋग्यजुः	ऋग्यजुः	१९	४	ऋषयो	ऋषयो
९	२१	ऋग्यजुः	ऋग्यजुः	१९	६	प्ररोतृणाम	प्ररोतृणां
९	२२	त्रैविध्यात्	त्रैविध्यात्	१९	८	भयधारेण	भयाधारेण
९	२३	ग नस्य	गानस्य	१९	९	निर्मातृणां	निर्मातृणां
१०	१	ऋग्	ऋग्	१९	११	भागानपि	भागानामपि
१०	१	ऋचः	ऋच	१९	१३	धर्म	धर्म
१०	२	ऋग्	ऋक्	१९	१६	श्रुतितः	श्रुतितः
१०	८	विनयोक्तव्य	विनयोक्तव्य	१९	१६	मन्त्रा	मन्त्रा
११	२	ऋषि	ऋषि	१९	१८	श्रुतित	श्रुतित
११	३	चिन्ताभ्यूहम	चिन्ताभ्यूहम	१९	२०	ब्रह्मज्ञ नविद्याया	ब्रह्मज्ञानमविद्याया
१२	६	तत्कथ	तत्कथं				
२	८	शब्दजजत	शब्दजातं	१९	२२	मेधावो	मेधावी

(ख)

पृष्ठ	पंक्ति	अशुद्ध	शुद्ध	पृष्ठ	पंक्ति	अशुद्ध	शुद्ध
१६	२४	चेतत्	चैतत्	२६	१६	दनिरुक्तिः	पदनिरुक्तिः
२०	५	ले	काले	२७	१५	शरीरमेव	शरीरवम
२०	६	त	तु	२८	१८	पर	परो
२०	६	पेक्ष माणो	पेक्षप्रमाणो	२८	१६	प्रातपद्यते	प्रतिपद्यते
२०	२२	छन्दश्रुति	छन्दःश्रुति	२६	६	सौकर्यार्थ	सौकर्यार्थ
२०	२३	वेदशब्द	वेदशब्दः	२६	८	संवृत्ति	संवृत्ति
२२	४	वैशिष्ट्य	वैशिष्ट्ये	२६	१७	नानेवेन	नानेकेन
२२	५	कर्तृ कत्व	कर्तृ कत्व इ- वरत्वे	२६	१८	प्रवतन्ते	प्रवर्तन्ते
				३०	५	स्याथस्य	स्यार्थस्य
२३	८	नमा	नमो	३०	१२	सङ्गाया	साङ्गतया
२३	१८	स्त्रधा	स्त्रिधा	३१	२१	समुदितः	समुदिताः
२४	४	ब्राह्मण	ब्राह्मण	३१	२२	व्य करण	व्याकरण
२४	५	परिस्मिन्	परस्मिन्	३२	१	अतय	श्रुतय
२४	८	सयमयोगो	संयमयोगो	३२	८	एवादयो	एवमादयो
२४	६	मनस्कता	मनस्कता	३२	१४	भौमिकम	भौतिकम्
२४	१०	भक्तियागकर्म	भक्तियोगकर्म	३३	५	चिन्त	चिन्ता
२४	१७	यथेच्छार्थ	यथेच्छार्थ	३३	१४	अथाप्येष	अथाप्येषा
२४	१६	विनियोक्तु	विनियोक्तु	३४	२४	मधुविद्या	मधुविद्या
२६	१०	प्रविकृष्ट	विप्रकृष्ट	३५	८	यथेष्टा	यथेष्ट

❀—❀—❀

— धर्म विषयके प्रस्तावे —

पृष्ठ	पंक्ति	अशुद्ध	शुद्ध	पृष्ठ	पंक्ति	अशुद्ध	शुद्ध
१	१२	विशेषश्च	विशेषश्च	२	१३	गंगा	गंगा
१	२१	अथैत	अथैते	२	२०	वैलक्षण्य	वैलक्षण्य
१	२३	तत्वा-पदार्था-	तत्त्व-पदार्था-	३	३	सत्तासिद्ध	सत्तासिद्ध
		दिश	दिशब्द	३	४	पलपितु	पलपितु
२	४	तृतायः	तृतीयः	३	६	समीक्षकाण	समीक्षकाणां
२	११	पुरुष्येन्द्रि-	पुरुष्येन्द्रि-	३	१५	व्यन्ते	शक्यन्ते
		याणां	याणां	३	१८	रित्येतो	रित्येता
२	१२	वस्तुनः	वस्तुनः सत्ता	३	२२	व्यक्ति	व्यक्ति

पृष्ठ	पंक्ति	अशुद्ध	शुद्ध	पृष्ठ	पंक्ति	अशुद्ध	शुद्ध
३	२४	पदार्थाः	पदार्थाः	२०	२३	तदुपशोषार्थ	तदुपशोषार्थ
४	७	प्रथक्	प्रथक्त्व	२१	६	समर्पणां	समर्पणं
४	७	त्रत्वादिकं	त्रित्वादिकं	२१	१६	सर्व	सर्वं
४	७	ह्रस्वत्व	ह्रस्वत्व	२१	१८	एवाय	एवायं
४	२१	गुल्लता	गुल्मलता	२१	२१	भेदादुपचयन्ते	भेदादुपचयन्ते
४	२३	रागाद्रक्तै	रागादुक्तै	२१	२२	संस्कृतोपि	संस्कृतोपि
५	७	सन्तनोप-	सन्तानोप-	२१	२२	यज्ञा	यज्ञः
		क्रमणम्	क्रमणम्	२२	७	नुष्ठ तव्य	नुष्ठातव्य
५	१६	पिएडातिश-	पिएडातिश-	२२	८	कश्चित्किञ्चिदर्थ	कश्चित्किञ्चिदर्थ
		याभ्यां	याभ्यां	२२	१२	अनुभवन	अनुभवन
६	१	प्र ए रूपः	प्राणरूपः	२२	२०	सनद्धः	संतद्धः
६	३	प्राणशब्दे	प्राणशब्दे	२२	२३	वृत्त	वृत्तं
६	११	सामुदायिका	सामुदायिक	२३	३	कर्तमनु	कर्तव्यमनु
७	१६	संस्कृते	संस्कृते	२३	७	तत्रैव	तत्रैव
७	१७	सिद्धमर्थ	सिद्धमर्थ	२३	६	भौमास्थान	भौमस्थान
७	१६	परतन्त्रोपी	परतन्त्रोऽपि	२३	२४	व्याघ्रानिशाङ्को	व्याघ्रादिशाङ्को
७	२३	कर्तु	कर्तुं	२४	१	मीहतेगन्तु	गन्तुमीहते
८	४	सुवर्णा	सुवर्ण	२४	३	चारित्र्य	चारित्र्य
८	६	कटकाहिता	कटकाहिता	२४	४	ननमार्थावर्त	नूनमार्थावर्त
८	३	पर्यालोच्य	पर्यालोच्यम्	२४	१५	त्रियन्ते	त्रियन्ते
८	५	भूतानिमि-	भूतनिमि-	२४	१६	व्यासक्तानां	व्यासक्तानां
		त्तान्तर	त्तान्तर	२४	१६	स्वपभोग्यत्वात्	स्वपभोग्यत्वात्
८	१३	सानीष्या	सामीष्या	२४	२३	मृत्युच्यते	मित्युच्यते
१०	१०	अर्था	अर्थाः	२५	१३	ज्ञेयज्ञात्मा	ज्ञेयज्ञात्मा
१२	२४	सोनाराध्य-	सोनाराध्य-	२७	२	अथान्य	अथान्य
		मन	मान	२७	२०	समाजाद्यनुरोध	समाजाद्यनुरोध.
१३	१०	साधर्म्य	साधर्म्य	२८	२	विशिष्टा	विशिष्टाः
१३	२४	यशात	वशात	२८	१०	प्यपनो	प्यंशत.
१५	१३	विष्णवो	विष्णवो	२८	१२	ससिद्धर्थ	ससिद्धर्थ
१६	२३	स्थास्न्	स्थास्न्	२८	१५	प्रे यो	प्रेयो
१७	५	वाम्युच्यो	वाऽभ्युच्यो	२८	२२	एतानी	एतानि
१८	५	मारोग्य	मारोग्यं	२९	१०	दप्यनुकूल	दप्यनुकूल
१९	१६	यदन्द	यदन्य	२९	११	पश्चादनुकूल	पश्चादनुकूल
१९	१६	क्रियवैलक्षण्येन	क्रियावैलक्षण्येन	२९	१६	प्रतिकूल	प्रतिकूलं
२०	६	किञ्चित्ता	किञ्चित्	२९	२०	दण्ड्यात्	दण्ड्यायात्

(घ)

पृष्ठ	पंक्ति	अशुद्ध	शुद्ध	पृष्ठ	पंक्ति	अशुद्ध	शुद्ध
२६	२२	ब्रह्मण	ब्राह्मण	३१	१८	निःश्रेयसुखं	निःश्रेयससुख
२६	२२	ब्रयाद्	ब्रूयाद्	३२	६	सभ्यग्	सम्यग्
३०	१८	त्यादीनि	इत्यादीनि	३२	६	साम्पाद्यम्	सम्पाद्यम्

—



॥ श्रीः ॥

पुराणसमीक्षान्तर्गत

* वेदधर्मव्याख्यानम् *

॥ तृतीयो भागः ॥

—पुराणसमीक्षा—

(उपक्रमः)

अखिलचक्रधराय सर्वशक्तिस्वरूपाय श्रीमते
परमेश्वराय नमः ।

अथैतेषु (१) सर्वेष्वेव देशेषु सर्व एव मनुष्यास्त्रिविधा दृश्यन्ते, भारवाहिनः, सारमाहिणो, जिज्ञासमानाश्च । तत्र द्वितीया अत्यल्पा बहवस्त्वितरे । सारमाहिणो हि शास्त्रतो लोकोतो वा तात्त्विकमर्थं तत्तच्छास्त्रतात्पर्यविषयभूतं गृहीत्वा कुशलिनः कृतकृत्याः स्युः, अन्येषां च दीनानामुद्धाराय करुणार्द्रहृदया मितभाषित्वात् कदाचित्सूत्ररूपेण केचित् किञ्चिदुपदिशन्ति स्म । ते द्विविधाः—महर्षयो (२) मुनयश्च (३) । अथ भारवाहिनोऽपि द्विविधाः पण्डितमन्याः, मूर्खमानिनश्च । तत्रैते पण्डितमन्या निरतिशयपक्षपातिनः स्वस्वबुद्धयनुसारेण तत्तन्महर्षिमुन्युक्तमर्थं प्रत्याकर्षयन्तः सारासारार्थसंकीर्णानेकमतवादानाडम्बरयन्तः परस्परविरोधबीजमावपन्तः *एतद्विदुषां न्युत्पाद्य जगत्पथमाकुलयन्ति । अथैते जिज्ञासमाना अपि द्विविधा एव एके ज्ञानलवदुर्विदग्धा धृष्टचरिता वित-
ण्डावादिनः प्रायेणोपहामप्रधाना भवन्ति, परेतु विनीताः शिष्टितार्थे समुक्तिके विश्वासमुपयान्ति । तदर्थमेवेदं सर्वं शास्त्रमुपयुज्यते ।

(१) पुराणादिशास्त्राधिकारिणः प्रथमं निरूप्यन्त, (२) मन्त्रसूक्तादिद्रष्टार,

(३) दर्शनादिप्रवक्तारः ।

तच्चेदं शास्त्रं द्वेधा-लौकिकं वैदिकं च । तद्वि लौकिकं यदनायासेन शिक्षणीयं सामान्यफलं च, यथा भाषाविद्या, शुल्बशास्त्रम्, शिल्पशास्त्रं सङ्गीतशास्त्रम् इत्यादि । वैदिकन्तु विशिष्ट-धीवेद्यं महार्थं च, यथा द्रव्यगुणविज्ञानम्, (१) दैवविज्ञानम्, कार्यकारणविज्ञानेन भविष्यदर्थ-बधारणमित्यादि । तत्र सर्वमेवेदमार्थाणां वैदिकं शास्त्रं द्वेधा प्रवृत्तं दृश्यते-वैज्ञानिकसमयेन, ऐतिहासिकसमयेन च । तत्राद्ये त्रेधा प्रतिपत्तिः अधिदैवतम्, अधिभूतम्, अध्यात्मं चेति । तत् खलु तत्राधिदैविकं यत्रैतद्वन्ताकाशप्रदेशान्तर्निविष्टानां पृथ्वीसूर्यचन्द्रादितत्तद्गोलकानां लोकसंज्ञकानां प्रत्यात्मविलक्षणानेकशक्तिमतां गतिक्रियादिभिः, एवमग्निसोमेन्द्रादित्यादीनां तेजोऽव-आदीनां च संघातभेदादिभिरतिचमत्कारकारि जगत्तत्त्वं निरूप्यते । अथ तदाधिभौतिकं यत्र पृथिवीगोलकोपरि जातानां पुराकालिकानां शिष्ट-दुष्ट-मूढ-विमर्श-राज-प्रजा-शत्रु-मित्रोदासीनानामाद-शंपुरुषाणामाचरितस्य तदाचरितपरिणामस्य च साक्षात्कारेणाधिगतं कर्तव्यांशस्य तत्तदभीष्टफलस्य च कार्यकारणभावं दृष्ट्वा सर्वलोकस्वास्थ्यसंपत्तये देशकालानुरोधेन समाजबन्धनेन च सामाज्याचरि-कधर्मा राजाप्रजादिषु निरूप्यन्ते । आध्यात्मिकं पुनरिदं भवति-यत्र पुद्गलद्रव्याणां धातुमूलजीवा-त्मकानामुत्पत्तिस्थितिस्मन्निधनः स्वरूपधर्मा निरूप्यन्ते । सैषा वैज्ञानिकानां त्रयी विद्या सर्वविद्या भवति, न चान्या काचिदीदृशी विद्या या नास्यामन्तर्भवति, साधिगन्तव्या निपुणमित्यनुदर्शिता वेदसमीक्षादौ ।

(२) तदधिगमनाविकारिणश्च पुरुषास्त्रिविधा दृश्यन्ते-उत्तमाधिकारिणः सर्वसिद्धाः, मध्य-माधिकारिणो युक्तिप्रधानाः, सामान्याधिकारिणश्च कोमलश्रद्धा इति । तत्रोत्तमाधिकारिणो विशिष्ट-बुद्धयो वैज्ञानिकसमयेनैव प्रवर्तन्ते, तस्मिंश्च प्रभवन्ति तथा च फलवन्तः कृतकृत्या भवन्ति । मध्यमाधिकारिणस्तु ये तत्र प्रवर्तन्ते ते कृच्छ्रात् प्रभवन्ति, भृशं ग्लायन्ति च, अत एवैतेषां मृदुबुद्धीनां मध्यमाधिकारिणां सुखेन तत्तदतिगभीरार्थप्रतिपत्त्यर्थं विशेषतश्च सामान्याधिकारिणां नितान्तस्थूलबुद्धीनां स्त्रीशूद्रद्विजबन्धूनां विज्ञाननिर्दिष्टपद्धतिपरिशीलनार्थं निपुणमुपायमध्याहरद्भिः समाजनेतृत्वरश्मिप्राहकैः पुराकालिकैरितिहासबन्धः प्राकल्प्यत । तत्र चैतिहासिकसमये त एव वैज्ञानिकसमयनिर्दिष्टा अर्थाः पदार्थविद्यारूपाः साधारणधीभिर्यथावद्वगन्तुमशक्या अवगन्तव्याश्च

(१) वस्तुस्वभाववधारणमित्यर्थः ।

(२) पूर्वोक्तानामधिकारिणां भेदेन विद्याप्रवृत्तिभेदौचित्यमुपन्यस्यति ।

साङ्गोपाङ्ग कल्पितेन चेतनप्रपञ्चेनेतिहासविधया निर्दिष्टाः सन्ति । अत एवैतेऽपीतिहासास्त्रेधाद्रष्टव्याः आध्यात्मिकाश्चाधिदैविकाश्चाधिभौतिकाश्च । प्राणबाङ्मनसाहंभद्रोदिताख्याना- (१) दीनामाध्यात्मिकत्वम्, सोमाप्रपेयादीनां मृगशीर्षमादुषोपाख्यानादीनां चाधिदैविकत्वम्, हंसडिम्भकोपाख्यानादीनां चाधिभौतिकत्वम् । एषां सर्वेषामप्यर्थवादरूपतया तात्पर्यविषयीभूतयत्किञ्चिद्गुणभूतार्थरहस्यप्रकाशमात्रेण कृतार्थानां सतामन्यत्र स्वार्थमात्रे तात्पर्यविषयता नाभ्युपगम्यते इति प्रपञ्चितं मीमांसायाम् । इतिहासानामर्थवादत्वं च पुराकल्परूपत्वात्, तस्य च—

‘स्तुतिर्निन्दा परकृतिः पुराकल्प इत्यर्थवादः’ ॥

इति गौतमेन पृथक्निर्दिष्टस्य मीमांसकपरिभाषायां भूतार्थवादेऽन्तर्भावोऽवगन्तव्यः, भूतार्थवादरूपोऽर्थवादश्च—

गुणवादो विरोधे स्यादनुवादोऽवधारिते ।

भूतार्थवादस्तद्वानादर्थवादस्त्रिधा मतः ॥

इति लौगाक्ष्यादिभिः संप्रतिपन्नस्तात्पर्यावधारणार्थो लिङ्गषट्कान्तर्गतो लिङ्गभेदः ।

उपक्रमोपसंहारावभ्यासोऽपूर्वतो फलम् ।

अर्थवादोपपत्ती च हेतुस्तात्पर्यनिर्णये ॥

इत्यभियुक्तोक्तैः । अत्रेतिहास इत्युपलक्षणं पुराणाख्यानोपाख्यानगाथानाम् । सृष्टिप्रति-सृष्टिप्रक्रियासंक्रान्तपदार्थनिरूपणं हि पुराणम्, सृज्यमानानां च देवासुरर्षिपित्रादीनां युद्धसंवादादिकथाप्रसङ्ग इतिहासः—तदुक्तं शङ्करस्वामिभिरुद्धदारण्यकोपनिषदश्चतुर्थब्राह्मणभाष्ये—“इतिहास इत्युर्वशीपुरुषरत्नसोः सत्रादादिरुर्वशी वा अप्सरा इत्यादि ब्राह्मणमेव, पुराणममहा इदमप्र आसीदित्यादि” इति । सायणोऽप्याह ऋग्वेदभाष्योपोद्घाते “देवासुराः संयत्ता आसन्नित्यादय इतिहासाः, इदं वा अप्रमेनैव किञ्चिदासीदित्यादिकं जगतः प्रागवस्थामुपक्रम्य सर्गप्रतिपादकं वाक्यजातं पुराणम्” इति ।

(१) ब्राह्मणप्रसिद्धानाम्, एतन्मूलकत्वादेव तु बहूनां पुराणेषु प्रसिद्धानामपीतिहासानां यथायथं भेदविधत्वं द्रष्टव्यम् ।

अत्राप्यनेकेतिहाससमुच्चयस्यापीतिहासत्वेऽभिप्रेते तद्वान्तरैकैकेतिहासानामाख्यानत्वमुपा-
ख्यानत्वं च वक्तव्यं तत्र भेदादुपचर्यते ।

चतुर्विंशतिसाहस्रीं चक्रे भारतसंहिताम् ।

उपाख्यानैर्विना तावद् भारतं प्रोच्यते बुधैः ॥

(म० भा० आ० प० १ अ०)

सर्वाख्यानं श्रुतं ब्रह्मव्रतीव परमाद्भुतम् ।

अधुना श्रोतुमिच्छामि दुर्गोपाख्यानमद्भुतम् ॥

(ब्र० वै० पु०)

आख्यानैश्चाप्युपाख्यानैर्गार्थाभिः कल्पशुद्धिभिः ।

पुराणसंहितां चक्रे पुराणार्थविशारदः ॥

(पुराणेषु)

आख्यानानीतिहासांश्च पुराणानिखिलानि च ।

(मनुः)

इत्यादिस्मृतिवचनैराख्यानेतिहासादीनामैकाध्यायैकाध्याय्यां संकीर्णव्यवहारात् ।

ननु (१) चमोः किमित्यमेतेषां सर्वेषामेवेतिहासानामविशेषेणान्यार्थतात्पर्यं कतयाऽर्थ-
वादत्वमभिप्रेयते, उत केषांचित् स्वाथतात्पर्यकतया तात्त्विकत्वमप्यवशोच्यते, उच्यते,
आधिभौतिकेषु यत्र न दृष्टार्थवाचस्तत्राकारणं गुणवादत्वस्वीकारे प्रमाणभावाचोषां
तात्त्विकत्वमेवावसीयते, यथापोतप्रीत्यसूक्तद्रष्टुरैतदस्य कवचस्योपाख्यानम्, भावयव्यसौदासादि-
राजोपाख्यानम्, देवरातोपाख्यानं चेत्येवमादीनाम् । यथा वः सूर्यचन्द्राग्निवश्यनरपतिसंबन्धिनं
जीवनचरितानां पुराणसंविधेयार्थतयार्थवादत्वानाक्रान्तानाम् । तथा चैवंविधाधिभौतिकानि
सर्वेषामेवेतिहासानां काल्पनिकत्वं सिद्धमिति द्रष्टव्यम् ।

(१) इत्थं पूर्वग्रन्थेनेतिहासानामर्थवादरूपतयाऽर्थान्तरतात्पर्यकं वे व्याख्याते तत्सामान्यात्सर्वेषामेवेतिहा-
सानां [रामायण महाभारतादीनामण्वि] तथात्वशङ्का मात्राज्ञात्तीति हि प्रसङ्गादिह संक्षेपेण भेद आख्यायते
उत्तरतस्तु सर्वमेतत् प्रपञ्चयिष्यते ।

अत्राहुः—किमेतस्याः प्रकल्पनायाः प्रयोजनमिष्यते, उच्यते सन्ति हि भूयांसि प्रयोजनानि—पश्यन्ति ह्याचार्यास्तादृशदुःखगाहायामपि पदार्थविद्यायामितिहासस्य नितान्ततुच्छधीभिरपि सुप्रहस्य द्वारा प्रवेशयितुमसौकर्यमिति तदर्थमितिहासकल्पनां रोचयन्ते, अवश्यं चैवं सुगृहीतेषु तत्तदर्थेषु परमानुग्राहकवशिष्ट बुद्धिसद्गुरूपदेशद्वारानायासेनेतिहासकक्षोत्तीर्णानां मध्यमाधिकारिणां तेषां विधेयानामचिराद्विज्ञानकक्षाधिरोहो भविष्यतीति सुघटस्तेषामुद्धारः स्थावयेषान्तु सामान्याधिकारिणां पश्चादपि नास्ति विज्ञानकक्षाप्रवेशयोग्यता तेषामपि—

“न बुद्धिभेदं जनयेदज्ञानां कर्मसङ्गिनाम्” (भ० गी०)

इत्येवं प्रतिषिद्धविज्ञानकक्षाप्रवेशार्थोपदेशानामितिहासविषयाध्यवसाय मात्रेणापि कस्मिंश्चिद्योग्य विषये प्रवृत्तिः, कस्माच्चिन्त्यायोग्याद्विषयात्प्रतिनिवृत्तिः कर्तुं पार्यत इति फलाशे सत्यत्वाद् असत्येऽप्यैतिहासिकल्पितचेतनप्रपञ्चे विश्वासोत्पादनं न दोषाय ।

उपेयप्रतिपत्त्यर्था उपाया अव्यवस्थिताः ।

असत्ये वर्तमाने स्थित्वा ततः सत्यं समीहते ॥

इति न्यायात् । स्पष्टं चायमर्थः समर्थितो ‘गुणवादस्तु’ इति सूत्रव्याख्यानावसरे धर्ममीमांसायां भाष्यकृद्भिः—“कथं (१) पुनरनुत्पिन्नायं वपायां प्रजापतिरात्मनो वपामुदक्खिददित्याह, उच्यते—असद्वृत्तान्तान्वाख्यानस्तुत्यर्थेन प्रशंसाया गम्यमानत्वम् । इहान्वाख्याने वर्तमाने द्वयं निषेद्यते—यच्च वृत्तान्तज्ञानम्, यच्च कस्मिंश्चित् प्ररोचना द्वेषो वा, तत्र वृत्तान्तज्ञानं न प्रवर्तकं न निवर्तकं चेति प्रयोजनाभावादनर्थकमित्यविवाञ्छितम्, प्ररोचनया तु प्रवर्तते, द्वेषान्निवर्तत इति तयोर्विवक्षा । वृत्तान्तावाख्यानेऽपि विधीयमाने आदिमत्ता दोषो वेदस्य प्रसज्येत । कथं पुनरिदं निरालम्बनमन्वाख्यायत इति, उच्यते—नित्यः कश्चिदर्थः प्रजापतिः स्यात्—वायुः, आकाशः, आदित्यो वा । स आत्मनो वपामुदक्खिददिति—वृष्टिम्, वायुम्, रश्मिं वा तामग्नौ प्रागृहणात् वैद्युते, आर्चिषे लौकिके वा । ततोऽज इति—अन्नम्, बीजम्, वीरुद्धा—तमाजभ्य (तमुपयुज्य) प्रजाः पशून् प्राप्नोतीति गौणाः शब्दा इति ।” तत्स्थितमेतमर्थं स्थाने पश्यन्ति तत्र भवन्तः साम्प्रतमेतत् । अत एवोपदेष्टृभेदेनोपदेशवैचित्र्यादेकस्यैव तस्य पदार्थविद्यानिर्देशनार्थस्य नानाभावेन

१—‘प्रजापतिरात्मनो वपामुदक्खिदद्’ इत्यादिश्रौतेतिहासमर्थं वादरूपमधिकृत्य प्रवृत्ता शाबरभाष्यमिदमुद्घ्रियते ।

वक्तुं सुशक्ततया समानार्थे एव नानाविधकल्पनान्यूनान्तिरिक्तांशाः परस्परविरुद्धांशा वा दृश्यन्ते तत्र तत्र वेदे पुराणे चेति विशेषपरामर्शप्रवणानामप्रच्छन्नम् (२), विशेषतः सामान्याधिकारिसमुद्धारोद्देश्येन निर्दिष्टेऽस्मिन्नैतिहासिकसमये प्रवृत्तानां मध्यमाधिकारिणां विशेषसमीक्षापेक्षामिदं खलु समुचितं भवति-यदेतेषु तत्र तत्र परस्परविरुद्धेष्वपि काल्पनिकेष्वितिहासेषु धान्येष्विव सारं तन्दुलमिवोद्धृत्य तुषमिव काल्पनिकांशं परित्यज्य महर्षिसङ्गोपितपरमोत्कृष्टतत्तद्विद्याधिगमाय प्रयतेरन्, तथा च ते कृतकृत्या भविष्यन्तीति ।

अपरमपीदं द्रष्टव्यम्-यथा हि कस्यचिद्विदिताश्वगजोष्ट्ररूपस्य सिद्धासमानस्य तत्तत्स्वरूपविज्ञापनाय प्रवृत्तो विशिष्टबुद्धिर्मुक्तिकया निर्माय दर्शयन्नुपदिशति-अयमश्वः, अय गजः अयमुष्ट्र इति । ततो विधेयोऽतिसामान्य धीस्तां तामेव मार्त्तिकीं प्रतिकृतिमश्वादितया प्रतिपद्येत, व्युत्पन्नबुद्धिस्तु बुद्धिसोपाने तत्र केवलं पदमुपनिधाय पदार्थं विशेषे बुद्धिं निधत्ते, इयमेव निदर्शना कल्पनासु तत्र मासूया कर्तव्या यत्रानुग्राहकैस्तत्रभवद्भिर्भगवद्भिर्जगद्गुरुभिर-क्लेशेन शिक्षार्थमनुगमः क्रियते । भवन्ति हि बहवो नितान्तमृदुमतयो राजपुत्रादयोऽपि विधेयाः-ते च पुनरेतस्मिन् सांसारिके निसर्गसिद्धे विशिष्टबुद्धिप्रादुर्भाविते वा तत्र तत्रभावे विस्मयमादधानाः संदिहानाश्च कौतूहलातिशयाज्जिज्ञासमानाश्च भवन्ति, किमिदं किमिदम्, किमर्थं कथमिदं चेति । तदेतेषां विषयाणां यथावदुत्तरग्रहणेपुनरसमर्थेभ्यो वैज्ञानिकसमयायोग्येभ्यस्तेभ्योऽनुग्रहाय तद्बुद्धियोग्यतानुसारेण तत्तद्वैज्ञानिकदुःखगाहविषयान् प्राहयितुमुद्युक्तैर्महर्षभिरितिहासमार्गेण प्रवृत्ते, एवं हि कृते सुघटस्तेषां तत्र तत्र बुद्धिसंचारः स्यात् । यथा हि किञ्चिद्विषयाधिगमाय प्रवर्तिता अपि गद्यद्वारा ग्रहीतुमसमर्था कालास्तद्विषयार्थानां पदानां पद्यबन्धनं कृत्वा तावद्भ्यासाय प्रवर्त्यन्ते, तदनुसारेण कालान्तरे पुनस्तैर्ग्रहणेऽपि क्षमन्ते, एवमेव वैज्ञानिकविषयाधिगमाय प्रवर्तिता अपि वैज्ञानिकसमयद्वारा ग्रहीतुमसमर्था राजपुत्रास्तद्विषयाणामितिहासबन्धं कृत्वा तावद् बुद्धिसन्धानाय प्रवर्त्यन्ते, तदनुसारेण कालान्तरे पुनस्तेविज्ञानग्रहणेऽपि क्षमेरन्, यद्यनुपेक्षावन्तो विशिष्टग्रहणाभिलाषया प्रवर्तेरन् ।

२-एवंविधाना वृत्तान्तानां काल्पनिकतयेव तेषु क्वचिदुपलभ्यमानो बहूनां पुराणादीनां परस्परविरोधोऽपि न दोषाय, प्रतिपद्यार्थे विसवादाभावादित्युच्यते । अत एव परस्पर विरोधरूपं कुनर्कसमुद्भाष्य तानुपहसन्तोऽज्ञाः समाहिताः ॥

अपि च यथा कथाचिच्छन्दोमर्यादया परिवर्द्धानि पदजातानि सुगृहीतानि भवन्ति न च होयन्ते, न चातिरिच्यन्ते, एवमेवेतानि विषयजातानि कथाश्चिदितिहासमर्यादयोपनिबद्धानि सुगृहीतानि स्युः—न च हीयेरन्, न चातिरिच्येत्

अपि च अयं नामेह वेदसमुदायः सर्वासां विद्यानाभाङ्कुरोदारोद्भूमिरगाधबुद्धिभिरी-
श्वरकल्पैर्महर्षिभिः प्रादुर्भावित इत्यवश्यमत्र सर्वविद्या यथा कथञ्चिदर्शयितव्याः । भवति
चेतिमितिहास प्रज्ञातिरप्येका राजविद्या, तस्या अप्यङ्कुरपातः कर्तव्यः । न च
महानुभावाः शुष्के मनुष्यचरितोल्लेखे श्रद्धते तथा भूतेन च तेन कस्यचिन्मनुष्यस्य चरितोल्ले-
खेनाय महाविद्या समारम्भो विलिष्टावयवः स्यात् । अथ पश्यन्ति शुष्कमनुष्यचरितोल्लेखरूपे-
तिहासप्रस्तावोपि कर्तव्यः, महती वैज्ञानिकविद्यापि दर्शयितव्या, तत्र च दुरधिगमायमप्यधिगन्त-
व्यायां सामान्याधिकारिणोपि प्रवर्तनीयाः । पार्थक्येन चैतेषां त्रयाणामुपन्यासैर्वृथा वेदाङ्-
म्बरोपि नावकल्पते, तस्मादवश्यमिङ्गितेन चेष्टितेन निमित्तिनेनचपराभिप्रायाधिगमनेऽपि यथा
विधेयाः प्रभवेयुस्तथा प्रवर्तितव्यम्, सर्वं च खल्वपि सिद्धं भवति इतिहासप्रबन्धेन महती
विज्ञानविद्यापि समुद्भाविता, तत्राधिगमाय सामान्याधिकारिणोप्याकर्षिताः, इतिहासविधया यत्किञ्चिदर्थ-
निरूपणविद्यापि संसूचिता, प्रसङ्गात् शुष्कमनुष्यचरितस्यापिनाराशंशेति कृताभिधानस्य सूत्रपातः कृतो-
भवति, मध्ये वैज्ञानिकसमयाभिसन्धिरपि संभवात् ।

तस्माद् वैज्ञानिकपदार्थश्चैतन्येन कल्पयित्वेतिहासनायकतया समुद्भाव्य प्रस्तावः प्रवर्त-
नीयः—येन स्वल्पेनाधिकं कृतं स्यात् । सम्भवन्ति हि चेतनेष्विव जडपदार्थेष्वपि यज्ञकरण-
युद्धकरणमैथुकनादयो भावाः, चेतनशरीरान्तर्निविष्टानां स्वस्वशक्त्यनुसारेण व्यवभिचरितकर्म कृतां
रसासुहृमांसभेदोत्थमज्ज शुक्रौजोमनः प्रभृतीनां पदार्थानामपि जडत्वाविशेषात्, इन्द्रसोभाग्न्या-
दीनामेव च चेतनशरीर इवाखिलब्रह्माण्डे परस्परानुकूलनानाविधकर्मकारित्वदर्शनेनोभयत्र पदार्थे
व्यष्टय विशेषाच्चेतन शरीरतो व्यवहियमाणमैथुनयुद्धमैत्रीयज्ञकरणाद्यैतिहासिकपदार्थानामिन्द्रसोमा-
ग्न्यादिपदार्थसमूहं ब्रह्मण्डतोऽपि व्यपदेशेदोषाभावात् ।

तस्मान्नानृतं ब्रूमः, स्वल्पेन चाधिकं कुर्मः, ततोऽवश्यमितिहासविधया विद्याः संवेद्याम. इत्ये-
वमितिहासद्वारा पदार्थावष्करणे नानागुणकलापमनुपश्यन्तः परावरज्ञा मितभाषिणः पूर्वं महर्षयः
स्थाने प्रवर्तन्ते स्म पदार्थविद्येतिहासकल्पनायामिति विदाङ्कवृन्तु ।

द्वे सृती अशृणव पितृणामहं देवानामुत मर्त्यानाम् ।

ताभ्यामिदं विश्वमेजतसमेति यदन्तरा पितरंमातरंच ।

(शु० य० १६।४७)

अत्राहमशृणवमिति पदस्वारस्येन मन्त्ररचनातः प्रागेव तदर्थप्रसिद्धिर्लभ्य इति सुव्यक्तम् ।

ननु मन्त्ररचनातः प्राक्तनकालस्तु दूरे आस्ताम्, मन्त्ररचनैव तावदनभिप्रेता बहूनामार्थाणाम्, अशृणवमिति तु छान्दसप्रयोगे सर्वं शाब्दिकविधीनां बाहुल्यकतया व्यत्ययकृतं स्यात्, पूर्वेभिर्नूतनैरिति पदे अपि न वक्तृसापेक्षं पूर्वापरकालं प्रतिपादयतः—किं तर्हि पूर्वापरकालमनुसंधत्तो भगवतः परमेश्वरस्य तावदग्न्युपयोगिविज्ञानसमयनमात्रमेतदिति चेन्नैतत्संभ्यगनुपश्यन्ति भवन्तः । यद्यपि खलु सुप्रसिध्यन्ति तावदिदानीन्तनानामायातोपगृहीततत्तदर्थानामतलस्वशित्वाद्गृहीतयाथातथ्यानामत एव मतभेदेन प्रवर्तमानानां त्रिविधाः प्रतिपत्तयः—वेदानामकृतकत्वम्, ईश्वरकृतत्वम्, विभिन्नकालिकानेकर्षिगणकृतत्वं चेति । तत्र तावन्न केनचिदपि पुरुषेण प्रणीतो वेद इति मीमांसकानां घण्टाघोषः, तथैव चान्यथा च प्रपिपद्यमाना इदानीन्तनाः केचिदनतिप्राचीनाश्च विश्वक्षणा इत्यमाचक्षते—यदिस्मिन्ननिर्णीतोपक्रमोपसंहारे धाराबाहिक प्रवृत्तिमत्यनाद्यनन्ते संसारे यथा वायुतेजोजलादयो नित्या एव पदार्था इश्वरेच्छावशात् कदाचित् संश्लिष्य कदाचिद्विश्लिष्य सृष्टिप्रलयाभ्यां नियतव्यवस्थानुसारेण जगच्चक्रमेतन्निर्वाहयन्ति, तथैव तथैव जगदन्तर्गतः शब्दो नित्य एवेश्वरीयशक्त्यावेशात्तदिच्छानुसारेण च सृष्टिकाले ऋग्यजुरादिप्रकारैः संश्लिष्यावतिष्ठते न तु केनाचित्पुरुषेण गुम्फयते । अलौकिकानां प्रत्यक्षाद्यगोचराणां तत्तद्देवताविशेषाणां तत्तच्छक्तीनां च वेदे प्रतिपादितानां परः सहस्रैरपि मनुष्यैः स्वतो विज्ञातुमशक्यत्वात्—

‘यज्ञेन वाचः पदवीयमार्यंस्तामन्वविन्दन् ऋषिषु प्रविष्टाम्’ इति,

आजातान् ह वै पृथ्नीन् तपस्यामानान् ब्रह्म स्वयम्भुर्भ्यानर्षत तद्वषयोऽभवन्’ इति,

‘नित्या वागुत्सृष्टा स्वयम्भुवा’

इति चैवमाद्याः श्रुतयः—

अनादिनिधना नित्या वागुत्सृष्टा स्वयम्भुवा ।

आदौ वेदमयी दिव्या यतः सर्वाः प्रवृत्तयः ।

युगान्तेऽन्तर्हितान् वेदान् सेतिहम्सान् महर्षयः ।

लेभिरै तपसा पूर्वमनुज्ञाताः स्वयम्भुवा ।

इति चैवमाद्याः स्मृतयश्चामुमेवार्थमवगर्भयन्ति । ईश्वरीय ज्ञानानुसारेण स्वयमेव गु-
म्फिताः सर्वे शब्दा ऋगादिभावैः परिणम्य महर्षीणां वेदरचनार्थमप्रयतमानानामप्याद्यानां बुद्धि स्व-
यमेवा रूढाः प्रादरभूवन्निति महर्षयो लेभिर इत्यस्यार्थः । तथा च संघातभेदाभ्यां प्राकृतिको-
पादानस्वभावसिद्धाभ्यामनेकभावग्राहिणामर्थानां यथा विभिन्नशक्त्यावेशाद्विभिन्नर्यकारित्वम-
नुभूयते, तथैव तु निर्विशेषमेषामपि वाय्वादिसमशीलानां शब्दानां काले काले सन्निवेशविशेषं गतनां
परिवर्तितरूपाणामर्थैरौत्पत्तिक सम्बन्धानुबद्धानां विभिन्नशक्त्यावेशाद्विभिन्नार्थप्रत्यायकत्वमिति
नैतावता शब्दसमष्ट्यत्मकानमेषा वेदानां कृतकत्वभावादयितुं युक्तमिति, सोऽयं वेदाना-
कृतकत्ववादः ।

अत्र पुनरित्थं प्रत्यवतिष्ठन्ते—प्राचीनैरेवातिबुद्धिमद्भिर्गौतम कपिलकणादादिभिर्मु निभि-
न्यायसांख्यवैशेषिकादिदर्शनेषु वेदानां कृतकत्वप्रतिपादनात्तन्निर्माणस्य च मनुष्यैरशक्यत्वादवश्यमेवैते
वेदा ईश्वरकृताः प्रतिपद्यन्ते, स्पष्ट चायमर्थः समर्थितः ‘शास्त्रयोनित्वात्’ इति वदता भगवता-
वाद्रायणेन ब्रह्ममीमांसायाम् । अत एव ‘तद्वचनादान्नायस्य प्रामाण्यम्’ इति काणादं सूत्रमीश्व-
रभोक्तत्वाद्देस्य प्रामाण्यमित्येव व्याख्यातमुपस्कारे शङ्करमिश्रेण । माधवोऽपि वेदभाष्ये—

“तस्माद्यज्ञात्सर्वहुत ऋचः सामानि जज्ञिरे

छन्दांसि जज्ञिरे तस्माद् यजुस्तस्मादजायत”

इति मन्त्रस्य ‘सहस्रशीर्षा पुरुषः’ इत्युपक्रान्ततया यज्ञाद्यजनीयात्पूजनीयात्परमेश्वराद-
जायन्तेत्यर्थमाचष्टे । एवं च सकलदार्शनिकबुद्धिमज्जनसंमतत्वाद्युक्तिसिद्धत्वाद्देप्रामाण्याच्च निः-
सिद्ध्यं वेदानामीश्वरकृतत्वमित्याकलयन्ति कुशलाः ।

अन्ये पुनर्विशेषसमीक्षाप्रवीणाश्चातुरीचक्षा ईश्वरकृतत्वमप्यक्षमाणा इत्यमाचक्षते — यद्यपि
मृत्युवर्णादिवश्यं शब्दोऽपीश्वरकृत एवेति युक्तं प्रतीतं, तथापि यथा घटकङ्कणादयस्तत्सन्निवेश-

विशिष्टाः पदार्था मनुष्यैरेव यथोपयोगं संपाद्यन्ते-व्यापाद्यन्ते च, न च तदर्थमपीश्वरो विनियुज्यते । एवमयं सङ्केतसम्बन्धेनार्थवतां शब्दानां सन्निवेशविशेषेण यथोपयोगं संपादितो वेदग्रन्थोऽपि मनुष्यकृत एव संभाव्यते, तथा च “यज्ञेन वाचः पदवीय” मित्यादयो मन्त्रवर्णा अप्यमुमेवार्थं भङ्ग्या सूचयन्ति । अतएव मन्त्रं प्रयुज्यन्नैतरेयः “तदेतदृषिः पश्यन्नन्यनूवाच” इत्यसकृत् प्रतिपादयति । अत एव च ब्राह्मणान्तरेऽपि ‘तदुक्तमृषिणा’ इत्यसकृदुक्तं दृश्यते । न चात्र ‘ऋषिर्वेदमन्त्रः, इति केषाञ्चिदुक्तिः श्रद्धेया; “ऋषिषुतो विप्रानुमदितः कविशस्तः” इत्येतेषां मन्त्रघटकपदानां निर्वचनपरेण ‘ऋषयो ह्येतमग्रेऽस्तुवन्, तस्मादाह ऋषिषुत-इति-एते वै विप्रारुदृषयः, एते ह्येतमन्वमदन्-तस्मादाह विप्रानुमदित इति, एते वै कवयो यदृषयः एते ह्येतमशंसन्तस्मादाह कविशस्त इति” इति हविर्गणकाण्डस्थेन तदुपोद्वलकतयेव च “ये ब्राह्मणाः शुश्रूवांसोऽनूचानास्ते विप्राः” इत्यध्वरकाण्डस्थेन शतपथब्राह्मणेन, तथा मैत्रायण्यां यजुः संहिताया खिलकाण्डे पुरोडाशब्रह्मणे “तया वहन्ते कवयः पुरस्तादिति-ब्राह्मणाः कवया ऋषयः कवयः” इत्येवमनूक्तत्वेन; तथा तैत्तिरीयसंहितायां षष्ठ्यं काण्डे षष्ठ्यप्रपाठके “एष वै ब्राह्मण ऋषिरार्षेयो यः शुश्रूवान्” इत्युक्तत्वेन, ऋषयो मन्त्रद्रष्टारः” इत्यादिना यास्कनिरुक्तवचनेन च मनुष्यविशेषाणां ब्राह्मणानामेव मन्त्रकृतमृषत्वेन प्रतिपन्नत्वात् । अयमेव च सर्वेषाममीषांगौतमकपिलकाणादादीनां सिद्धान्तं न पुनरीश्वरकृतिं तेऽभिप्रयन्ति, महाकण्ठैरपितैरुन्मुक्तकण्ठमीश्वरनाम्नोऽनुपादानात्, “आर्षं मिद्धदर्शनं च धर्मेभ्यः” इतिवैशेषिकसूत्रे आर्षत्वेन स्पष्टमुल्लेखाच्च (१) । तस्मादस्माकं पृथ्वेपुरुषैर्महर्षिभिरेव बहुभिर्बहुभिरेवोच्चावचैरभिप्रायैः काले काले चिरभावनपरिदृष्टार्थवषयकैर्बहून् कालान् व्याप्य स्मृता बहवो मन्त्रा इति सकलवेदभागानव्यममानुसन्धानं पर्यालोचयतां निष्पन्नपातानामप्रच्छन्नं प्रतीयते । ते च ऋषयो द्वेधा प्रतिपाद्यन्ते केचिदतिप्राचीना साक्षात्कृतधर्माणः, परे त्वनतिप्राचीना असाक्षात्कृतधर्माणः । तत्र तैः साक्षात्कृतधर्मभिरनेकानेकैर्महर्षिभिः कृता वेदमन्त्रा असाक्षात्कृतधर्मभ्यो विधेयभ्यः काले काले उपदिष्टाः परम्परया पारायणादिप्रचारेणावस्थिता आसन्, ततो बहुकालानन्तरं क्रमशः पूर्वापेक्षया शिथिलबुद्धिषु जनेषु गुरुमुखाच्छ्रुतिमात्रेण बहुविधसकलतत्त-

(१) ‘मन्त्रायुर्वेदप्रामाण्यवच्च तत्प्रामाण्यमातप्रामाण्याद्’ इति गौतमसूत्रं तदीयं वात्स्यायनभाष्ये ‘तेन प्रोक्तम्’ इति सूत्रस्य महाभाष्येचाव्यत्रालोच्यम् ।

मन्त्राधारणायासमर्थेषु जातेषु तदनुग्रहार्थमन्ये ऋषयस्तेषां मन्त्राणां यथावद्ग्रहणं र्थतान् विकीर्णान् मन्त्रान् संकलय्य संहिताग्रन्थं संपादयाञ्चक्रुः । सोऽयमर्थः स्पष्टमुक्तो निरुक्ते मुनिनायास्केन—

“साक्षात्कृतधर्माण ऋषयो बभूवुः तेऽवरेभ्योऽसाक्षात्कृतधर्मभ्य उपदेशेन मन्त्रान् संप्रादुः, उपदेशाय ग्लायन्तोऽवरे विलम्बग्रहणायेम ग्रन्थं समाप्नोतिषुवदं वेदाङ्गानि चेति” ॥ इति ।

(२) तदित्यमुपदिशितास्त्रयो मतवादाः । वस्तु तस्तु नतरामेवैते प्राचामाचार्याणां मतभेदा भवन्ति, किं तर्हि दूरत एव श्रुतवेदगौरवाणामपरिचितमन्त्रपदार्थानामपरिशीलितवेदयथातथ्यानां संस्कृतविद्यामार्गावगाहन्योग्यतासंपादकतया विद्याङ्ग भूतस्य व्याकरणस्यापि खण्ड विशेषमेवाधीयानानां महाभाग्यप्रकर्षादिव कदाचित् कचिद्वैशेषिक शारीरकदर्शनानुमतप्रकरणग्रन्थ विशेषस्यार्वाचीन कृतस्याप्येकदेशं यं कचिदेवैमत्यल्पमधीत्यैव सर्वशास्त्रपारंगामिवताभिमानिनां पण्डितमन्यानां येन केनचिदेव कृतस्य प्रश्नस्योत्तरादाने स्वकीयसर्वपाण्डित्यव्याघातमनुपश्यतामत एव यथास्वज्ञान यथास्फूर्तिं यथा रुचि । यत्किञ्चिदेवोत्तरं प्रकल्प्य प्रकल्प्यान भिन्नान व्यामोहयतामविदुषामेव ते प्रवादः प्रवर्तन्ते - इति युक्तमुत्पश्यामः । अत एव यथाकथञ्चित् स्वम्बमुखनिर्गलिततत्तद्विरुद्ध-वर्णनायाथात्म्यस्थापने दृढाग्रहेण प्रवर्तमानानां तथा च बुद्धिप्रागल्भ्यं मन्यमानानां तेषां तेषामेवा-विज्ञातवस्तुतत्त्वानामिदमेव तत्त्वमिदमेव तत्त्वमित्येवं विप्रतिपत्तिबागाडम्बरमवलम्ब्य नानामतभेदाः प्रवर्तन्ते स्म ।

वस्तुतस्तु यथैते भगवन्तस्तत्रमवन्तो मुनिवर्यो जैमिनिकपिलयास्कादयस्तन्तमर्थं समर्थयन्ते न तत्र विप्रतिपत्तिलेशं पश्यामः ॥ अस्त्येव हि तत्तदुक्तरीत्या वेदानाम कृतकत्वं चेश्वरत्वं चेश्वरनिश्चसितत्वं चेश्वरकृतत्वं चेश्वरविभूतिरूपाग्निवायुसूर्यममुद्भूतत्वं च ब्रह्मप्रजापति मुखचतुष्टयोद्भूतत्वं च मृगवङ्गिरोऽत्रिवसिष्ठविश्वामित्रप्रमुत्तमानेकमहर्षिकृतत्वं चेति । सर्व एवैते प्रवादा वेदपदार्थं याथार्थ्येन समर्थयतां दीर्घदर्शनां दृष्टाव्याहतप्रसरा अनाकुलाः स्थाने व्यवतिष्ठन्ते । तथा चैषां प्रवादानां विरोधाभासनिरासार्थं समन्वयविजिज्ञासुधिरादौ तावद् वेदपदार्थः समीक्षणीयो भवति, समन्वयज्ञानस्य तज्ज्ञानाधीनत्वात् ।

तस्मात् स तृतीयस्मात् वेदधर्मव्याख्यानादुद्धृत्येह प्रदर्श्यते—

(२) इदानीं त्रिविधेषु मतेष्वविरोध दर्शयितुमुपक्रम्यते ।

❀ वेदधर्मव्याख्यानम् ❀

“प्रत्यक्षानुमितिशब्दोपाख्य – सर्वविधविज्ञानान्तरभाविनी संशयविपर्ययादिरूपैर्दोषैरशतोऽप्यरिस्पृष्टा प्रत्यगात्मस्वरूपविकाशानतिरिक्त स्वरूपतया च नित्यमात्मसंतुष्टिकारिणी निरुपाख्या काचिद् वित्तिः प्रमा । प्रमाकरणम् त्रिस्थानमेव तु विज्ञान प्रमाणम् । (१) अस्ति वा विषयोपहितं विज्ञानम् । (२) अस्ति वा संस्कारोपहितं विज्ञानम् । (३) अस्ति वा शब्दोपहितं विज्ञानम् इति । विज्ञानन्तु प्रमितिर्नाम । तच्चान्नः करणवृत्तिप्रतिफलितश्चिद्विकाश इह विनक्षितः । तत्र विषयोपहितं ब्रह्मशब्देन, संस्कारोपहितं विद्याशब्देन, शब्दोपहितन्तु विज्ञानं वेदशब्देनाख्यायते । यद्युपाधिभागानन्तर्भावादेशं ब्रह्मविद्या वेदशब्दानां विशुद्धैतद्विज्ञानतात्पर्येण प्रयोगः क्रियते तदैकार्थ्यं भवतीत्यत एवास्नायते—“ऋग्यजुः सामभेदात् त्रयं ब्रह्म, त्रयी विद्या, त्रयो वेदाः” इति । एक एवायमर्थास्त्रिधाकृतैः पर्ययाभिधायिभिः शब्दैरन्वाख्यातो भवतीति पश्यन्ति ।

तत्रेदं विज्ञानं चेतनाविकाररूपत्वान्न शक्यते केनचित् पुरुषेण कर्तुमित्यपौरुषेयं च भवत्यकृतकं च । अविस्तद्विकाशयोरिव चेतनातद्विकाशयोस्तादात्म्यस्य सर्वलोकप्रत्ययसिद्धत्वादुभयथाऽप्यवकल्पते व्यवहारो भेदेन चाभेदेन च । यद्यभेदबुद्ध्या प्रवृत्तिस्तदाऽमुष्य विज्ञानस्य संविदपराख्यस्य प्रत्यगात्मत्वाविशेषात्प्रत्यगात्मनश्च परमात्मानतिरिक्तताया वेदसमीक्षाशौ भूयसा प्रघट्टकेन सुदृढं निमित्तत्वादमुष्य विज्ञानस्यापि निर्विवादमेवेश्वरत्वं सिद्धम् ।

अथ यदि भेदबुद्ध्या प्रवृत्तिस्तदाऽमुष्य विज्ञानस्य प्रत्यगात्मप्रयुक्ततया प्रत्यगात्मनश्च परमात्मानतिरिक्ततया सिद्धममुष्य विज्ञानभ्येश्वरनिश्चसितत्वम् । उक्तं तु विज्ञानमेवैतद्ब्रह्म च विद्या च वेदश्चेति । तस्मादेष द्विविधो व्यवहारः सम्प्रवृत्तो लोके-वेदोऽयमीश्वरः साक्षादिति वा, वेदोऽयमीश्वरनिश्चमित रूपोस्तीति वा । उभयथाऽपि त्वीश्वरनित्यताया अविस्वादित्वादेश वेदोऽयकृतऋष्यपौरुषेयश्च संसिद्धः । इत्येका प्रतिपत्तिः ॥ १ ॥

अथवैतदन्यथा व्याख्यास्यामः । अस्तु वा विषयसंस्कारशब्दानां विशेषणविधयात्र प्रवेशस्तथापि न क्षतिः । तथा हि विषयाकाराकारितान्तः करणवृत्तिप्रतिफलितं चैतन्यं ब्रह्मशब्देन, संस्काराकारितान्त करणवृत्तिप्रतिफलितं चैतन्यं विद्याशब्देन, शब्दाकाराकारितान्तःकरणवृत्तिप्रतिफ-

लितन्तु चैतन्यं वेदशब्देनाख्यायत इति द्रष्टव्यम् । तत्र नान्तरेण संस्काराकारापत्तिशब्दाकारापत्ति
वा विषयाकारापत्तिरन्तःकरणस्य कचिद्दृष्टा, नापि वान्तरेणैव संस्कारापत्ति विषयाकारापत्ति
वा शब्दाकारापत्तिरेव दृश्यते कापि । यत्रैव कश्चित् किञ्चिद्विजानाति तत्रास्य विज्ञानं विषयसं-
स्कारशब्दरूपेणैव तु परिणम्यमानं सर्वत्रोपतिष्ठते । घटं विजानतो बुद्धौ यथा पृथुबुधोदशरा-
दिरूपं संनिधत्ते, तथैव तु पूर्वानेकवारदृष्टघटाकारावभासेऽपि न संनिधत्ते, तथैव च पुनरतिसूक्ष्म-
षकाराकारटकारादिचिराभ्यस्तशब्दरूपमेकान्ततस्तत्र संनिधत्ते एव ।

उक्तं च—

न सोऽस्ति प्रत्ययो लोके यः शब्दानुगमादते ।

अनुविद्धमिव ज्ञानं सर्वं शब्देन मासते ॥ १ ॥ इति ।

तथा ह्युत्तरदेशसंयोगपूर्वदेशविभागयोर्विभिन्नार्थयोरपि परस्परनान्तरीयकत्वादैकात्म्यमिव
सम्प्रतीयते एवमेवैतेषां विषयसंस्कारशब्दानां विभिन्नार्थानामपि परस्परनान्तरीयकत्वादैकात्म्यमिव
संलक्ष्यते । एतदभिप्रायेणापि स भगवान् जैमिनिः—“औत्पत्तिकस्तु शब्दस्यार्थेन सम्बन्धः”
इत्युपदिशन् विषयशब्दयोर्नान्तरीयकत्वमन्वाचष्टे ।

यद्यप्यदृष्टपूर्वप्रत्यये संस्कारोद्बोधः, आजन्ममूकवधिरप्रत्यये सद्योजातशिशुप्रत्यये च
घटादिशब्दोद्बोधो नतरां सम्भाव्यते, तथापि तस्मिन् धारावाहिकबुद्धिसंताने पूर्वपूर्ववत्क्षणजात-
संस्कारोद्बोधसमुच्चयस्योत्तरोत्तरक्षणेऽनिवार्यत्वात् शक्यं संस्कारव्यभिचारमापादायितुम् । एवं भवेदेव
तु मूकवधिरप्रत्यये तात्कालिकशिशुप्रत्ययेऽपि कश्चिदलौकिकशब्दसञ्चार इत्यनुमीयते । शब्दसम्ब-
न्धमकृत्वा ज्ञानस्वरूपसिद्धेः कुत्राप्यदृश्यमानत्वात् ॥ अथवा - अन्तःकरणे सद्यः सञ्जायमानोऽयं
विषयाकारोऽतिशयरूपेणैव सञ्जायते अतिशय एव तु संस्कारशब्देनाख्यायते । एवं न खलु शब्देनान-
भिनीयमानस्य विषयस्य विज्ञानं स्वरूपेण प्रवर्तते । तस्मान्नान्तरीयकमिदं त्रयं भवति-विषय-
रूपं च संस्काररूपं च शब्दरूपं चेति । किञ्च मतमेतद्भवतिनैतानि विषयादीन्यन्त करणोपादानकानीह
विवक्षितानि, अपि तु विषयाद्याकाराकारितेऽन्तःकरणे प्रतिफलितानि विज्ञानोपादानकानिचैतानि
त्रीणि भवन्ति । विज्ञानादेवोत्तिष्ठन्ते विज्ञाने प्रतितिष्ठन्ति विज्ञान एव च सन्तिष्ठन्ते ।

तथा चाभिन्नदेशत्वादभिन्नकालत्वान्नित्यसम्बन्धत्वादव्यभिचरितत्वाच्चाभिन्ना एवैते विज्ञानस्थाः पदार्थाः विषयाश्च संस्काराश्च शब्दाश्चेति । एतद्वैज्ञानिकविषयशब्दातिरिक्ता अपि लौकिकाः केचन विषय शब्दाः सन्ति न वा ते, च परस्परं भिद्यन्ते न वा, एकोपादानका वा ते विभिन्नोपादानका, वा इत्येवमादयोऽर्थास्तु सम्प्रति विचारस्थाने तावन्निधीयन्तेऽप्रक्रान्तत्वान्नोह प्रस्तूयन्ते । ये तु विज्ञाने तावदिह युगपद्दृष्टा विषय संस्कारशब्दास्ते सर्वे परस्परमापाततो वैरूप्येण प्रतीयमाना अपि विज्ञानरूपेणैकात्म्येनानुभूयमानत्वाद् विज्ञानोपादानकत्वात् कार्यकारणयोश्चाभिन्नत्वात् तदाभिन्नाभिन्नस्य तदभेद इति न्यायेनैकात्म्यमव्याहृतं प्राप्ता सिद्धाः ॥ तथा च योऽर्थो ब्रह्मशब्देन विवक्ष्यते स एवाविकलं शक्यते न्यपदेष्टुम् विद्याशब्देन च वेदशब्देन च । विषयसंस्कार शब्दानामेकत्वे निर्धारिते विशेषणभेदनिबन्धनविज्ञानभेदस्य कर्तुमशक्यत्वादेवामेकत्वमनुपश्यन्तो महर्षयो निर्विशेषमैकरूप्येणामनन्ति—

“ऋग्यजुः सामभेदात् त्रयंब्रह्म, त्रयी विद्या, त्रयो वेदाः” । इति ॥

तत्रेदं त्रैरूप्येण त्रैशब्दयनेन चोपपद्यमानं विज्ञानमनित्यान्तःकरणवृत्तिप्रतिफलितत्वेऽपि न शक्यमनित्यत्वेन पौरुषेयत्वेन वाऽभिनेतुम् । कादाचित्कजलदृष्टप्रतिबिम्बस्य कादाचित्कत्वेऽपि ततो विम्बिनस्तस्य सूर्योदेरनित्यत्वाप्रतिपत्तेः । नापि वा ब्रह्मविद्यावेदात्मकं तद्विज्ञानं पुरुषप्रयत्नसाध्यं शक्यं वक्तुम् “ज्ञानजन्या भवेदिच्छा, इच्छाजन्या कृतिर्भवेत् । कृतिजन्यं भवेत् कर्म” इत्याद्यभियुक्तोक्तन्यायेन क्रियां प्रति कारणत्वेन गृहीते प्रयत्ने इच्छायाः कारणत्वादिच्छायां च विज्ञानस्य कारणत्वात् तद्विषयकविज्ञानात् प्राक् तद्विषयिण्या इच्छायाः कृतेर्वा सर्वथैव कर्तुमशक्यतया तद्विज्ञानस्य प्रयत्नसाध्यत्वासम्भवात् । अथैवं तर्हि कथमिदं विज्ञानं प्रवर्तत इति चेत्—प्रत्यगात्मनि युक्ते विज्ञानस्वरूपावभासयोग्येऽन्तःकरणे व्यापकत्वात् स्वयमेवेदं विज्ञानं प्रतिफलितमवभासते—इति ग्रहाण । तेनैव च प्रतिफलितचैतन्यात्मकेन विज्ञानेन सता तदन्तःकरणमन्तःकरणविधिष्ठितानीन्द्रियाणि च विज्ञानप्रक्रियाकरणानि सम्भवन्ति, यदीदं विज्ञानं तत्र फलितं न स्यात् न त्वेव तत्तर्हीदमन्तःकरणं नाम जडद्रव्यं विषयाप्रावभासाय सुक्ष्मं स्यात् । तदेतत् सर्वं श्रयते तत्रचकारश्रुतौ—

केनेषितं पतति प्रेषितं मनः केन प्राणः प्रथसः प्रैति युक्तः ।

केनेषितां वाचमिमां वदन्ति चक्षुः श्रोत्रं क उ देवो युनक्ति ॥ १ ॥

श्रोत्रस्य श्रोत्रं मनसो मनोयद् वाचो ह वाचं स उ प्राणस्य प्राणः ।

चक्षुः पञ्चचक्षुरतिमुच्यधीराः प्रेत्यास्माल्लोकादमृता भवन्ति ॥ २ ॥

(केनोपनिषत्)

इत्यादिना-

तस्मात् सिद्धमपौरुषेयं विज्ञानम् ॥ विज्ञानमेव तु वेदशब्देनाख्यायते । तस्मादपौरुषेयो वेदोऽकृतकश्चेति संसिद्धम् । इति द्वितीया प्रतिपत्तिः ॥ २ ॥

अथवैतदन्यथा व्याख्यास्यामः ॥ ऋग्यजुः सामभेदात् त्रयं ब्रह्म, त्रयी विद्या, त्रयो वेदा इत्याभ्यायते । तत्र मतमिदं भवति-नैतानि सन्त्यभिन्नानि । किन्तु प्रत्येकं भिद्यन्ते ऋग्यजुः सामानि । अन्यानि विषयोपाख्यानि, अन्यानि संस्कारोपाख्यानि, अन्यानि पुनः शब्दोपाख्यानि ॥ तानि च साकल्येन वेदसमीक्षायां प्रदर्शितानि सुविशदं निरूपितानि चेति तत्रैव तानि द्रष्टव्यानि । तथा च विषयोपाख्यगुणैः सामभेदात् त्रयं ब्रह्म । संस्कारोपाख्यऋग्यजुः सामभेदात् त्रयी विद्या, शब्दोपाख्यगुणैः सामभेदात् त्रयोवेदाः । भिद्यन्ते चैवं ब्रह्मविद्यावेदपदार्थाः । यदि भिद्यन्ते भिद्यन्ताम् । अथापि तान्येकस्मादेव सरसः प्रवृत्तानि त्रयवयवानि त्रीणिमानि स्रोतांसि । ब्रह्म च विद्या च वेदश्च । यतः खलु सतो ह्येवतानि जायन्ते तस्मात् सदेव भवति तच्च तच्च । यथा हि भिद्यन्ते कटककुण्डलग्रैवेयकपदार्थाः । यदि भिद्यन्ते भिद्यन्ताम् । अथापि तान्येकजातीयादेवोपादानात् प्रवृत्तानि भिन्नावयवानि त्रीण्याभरणानि । यतः खलु हिरण्याद्ध्येवैतानि जायन्ते तस्माद्विरण्यमेव भवति तच्च तच्च । एवमेवैतद् ब्रह्मादित्रयं विज्ञानात्मकैकोपादानकत्वाद्विज्ञानमेव भवति तच्च तच्च ।

यत्तु कश्चिद् ब्रूयात्-उपादानं नाम परीक्षकाणां वैज्ञानिकानां मतभेदात् त्रैविध्यमापन्नं दृश्यते । केचित्तावदाहुः सर्वमिदमुपादानमारम्भकं नाम । अन्येभ्यः कारणावयवेभ्योऽन्वेषां कार्यावयवानामुत्पत्तिरारम्भः । मृदवयवेभ्यो घटावयवा आरभ्यन्ते ततो मृत्सु समवेतोऽयमुत्पद्यते घटः । अर्थान्तरं चेद् भवति । अन्या मृत्तिका, अन्यो घटः । मृत्तिकाया घटो न तु मृत्तिकैव घटः । नष्टेऽपि घटे मृत्तिकाया अनाशादिति ॥ १ ॥

केचित्पुनराहुः सर्वमिदमुपादानं परिणामि नाम । अवस्थान्तरसिद्धस्यार्थस्य विकारविशेषानुवृत्तावबस्थान्तरसिद्धिः परिणामः । मृत्कयाचिदाकृत्या युक्ता पिण्डो भवति । पिण्डाकृतिमुपमृद्य

घटिकाः क्रियन्ते । घटिकाकृतिमुपमृष्ट कुण्डिकाः क्रियन्ते । पुनरावृत्तो मृत्पिण्डः पुनरपरया
आकृत्या मुक्तो घटो भवति । आकृतिरन्या चान्या च भवति, द्रव्यं पुनस्तदेव । आकृतिविशेषो
विनश्यति न द्रव्यं विनश्यति । अन्याकृति विशिष्टस्य कारणस्यान्याकृतिवैशिष्ट्ये कार्यत्वमुपपद्यते ।
तदेवमाकृतिविशेषस्य गुणविशेषाणां वा केषांचिदपचयेनान्यस्याकृतिविशेषस्यान्येषां वा केषांचिद्
गुणविशेषाणामुदयेन च प्रकृतौ विकारबुद्धिः प्रवर्तते सैव तत्रावस्थान्तरसिद्धिः । तथा चावस्थान्तर-
सिद्ध्या मृदेवेयमवस्थान्तरसिद्धौ घट इत्याख्यायते । मृत्तिकैव घटो न मृत्तिकाया घट ॥२॥

अथ केचिदाहुः सर्वाभिदमुपादानं विवर्तिनाम । न सतोऽर्थस्य नाशो भवति, नाप्यमतो-
ऽर्थस्य ममुत्पत्तिः । न चोत्पत्तिनाशाव स्वीकृत्य विकारो नाम कश्चिदर्थः शक्योऽभ्युपगन्तुम् ।
तस्मान्नावयवविकारः कुत्रापि कारणस्य । न हि घटे जातेऽपि मृत्तिकायाः किञ्चिद्विक्रियते । तत्रैव
निर्विकारेपिमृत्तिकादिकागुणद्रव्ये यदत्यन्तामद्भूतमिदं घटद्रव्यमवर्तमानमपि वर्तमानवत् प्रतीयते
सोऽयं मृत्तिकाद्रव्यस्य विवृत इत्युच्यते । अथ यत्रापि दध्यादावुत्पन्ने दुग्धादेर्विकारमाचक्षते तत्रापि
नायं दुग्धावयववानामपूर्वाथरूपतापत्तिर्नाम किञ्चिद्विकारो द्रष्टव्यः । गुणकूटो हि द्रव्यमित्युच्यते ।
तत्रैकस्मात् गुणकूटात् केषां चदगुणानामपचयेऽन्येषां वा गुणानां समुच्चये तथा बुद्धेरुदयात् । यः शब्दो
यावद्गुणकूटे नियतः, स तावद् गुणाभावे निवर्तते । तेनायं दुग्धशब्दो दधनि सति निवर्तते ।
तदेवं बेलक्षणेन प्रकृतविकारभावप्रतिपत्तिप्रदेशास्त्रयोदशधा वेदसमीक्षायां प्रदर्शिताः । यथा
च तेषु तेषु प्रदेशेषु वस्तुगत्या विकारो नास्ति तदपि तत्रैव भूयसा प्रचट्टकेनोपदर्शितम् । तथा चेदं
मवमुपादानजातं नित्यनिर्विकारमप्यन्यथा सदन्यथा प्रतीयते तदेतदेव कार्यं प्रतिपद्यते ॥ ३ ॥

इत्थं च मतभेदादुपादानत्रैविध्ये मिद्धे यदिदमुच्यते - विज्ञानमेवैतद्भवति ब्रह्म च विद्या च
वेदश्चेति, तन्नावकल्पते । परिणामवादे विवर्तवादे वा कार्यकारणयोः कथंचिदभेदेऽपि आरम्भवादे
तदभावात् । अत्रोच्यते । वैशेषिकाः स्वल्पायारम्भवादिनो दृश्यन्ते । तेषां मते तावदिष्यतां कार्य-
कारणयोर्भेदाद्विज्ञानतो ब्रह्मविद्यावेदानां भिन्नत्वम् । अस्तु वा तेषां विज्ञानज्ञानत्वात् प्रत्यगात्म-
जन्यत्वं परमात्मजन्यत्वं वा, प्रज्ञाविप्रतिपत्तावप्यर्थं विप्रतिपत्त्य भावात् । इह तु विवर्तवादे
एवास्थीयत इति न भिद्यन्ते कारणतः कार्यम् इति पारमार्थिकी दृष्टिः ।

तत्रैतानि कारणाद्रव्यतिरिक्तानि कार्याणि यदि कारणं दृष्ट्यैव द्रष्टुमिष्यन्ते तत्तर्हि कार्य-
धर्माणामदर्शनात् कारणाधर्मा एव तत्रोपतिष्ठन्ते । यत्र पार्थिवद्रव्याणि षष्टिः, आप्यानित्रिंशत्,

तैजसानि दशेत्येवं शतं कार्याणि स्युः, तत्रापि कार्यत्वापलापेन परिपश्यतां त्रय एव तत्र भावा आभासन्ते पृथ्वी च जलं च तेजश्चेति । पृथ्वीयं तत्र षण्डेरात्मा । जलं त्रिशतं, तेजो दशानाम् । आत्मन्येव तु निभृतो भेदाभेदव्यवहारः । तस्मात् त्रयः पदार्थाः । एषामपि त्रयाणां कार्यत्वात् कार्यत्वापलापेन दिदृक्षायां सर्वत्रैकमेव तावं नितराभासते—सदक्षरं परब्रह्मेति । स एष सर्वेषामात्मा । एतदात्म्यमिदं सर्वं यद्भूतं यच्च भाव्यम् ।

तथा चैतेषां त्रयाणां ब्रह्मविद्यावेदानां परस्परभिन्नानामपि सद्विज्ञान कार्यत्वात् कार्यत्वापलापेन दृश्यमानानामैतदात्म्यं सुव्यक्तं भवति । यत्रैतदात्म्यं सुव्यक्तं भवति तत्र पारमार्थिकदृष्ट्या सिद्धेऽपि नित्याभेदेव्यावहारिकदृष्ट्यायमुभयथा व्यवहारो दृश्यते लोके—घटोयमस्ति मृत्तिकेति वा, घटोयं मृत्तिकाकृत इति वा । एवमिहायैतदात्म्यं भवतीत्यतो व्यावहारिक दृष्ट्या शक्य-मुभयथा व्यपदेष्टुम् ब्रह्मेदमीश्वरः, विद्ययेमीश्वरः वेदोयमीश्वर इति वा, ब्रह्मेदमीश्वरकृतं विद्येय-मीश्वरकृतं, वेदोयमीश्वरकृत इति वा । कार्यकारणयोर्भेदाभेदव्यवहारस्य सर्वलोकप्रत्ययसिद्धत्वात् । तस्मादविरुद्धोयमर्थोयदुच्यते—वेदोयं भगवान् परमेश्वरः साक्षादिति । अथवा यदुच्यते—वेदोयं भगवतः परमेश्वरस्य साक्षात् कृतिरिति ।

इत्थं च सति येषामयमीश्वरो वेदस्तेषामयमनाद्यनन्तो वेदो नित्यश्चापौरुषेयश्च । सर्वज्ञान-घनस्य सर्वशक्तिमतः कालत्रयाबाध्यस्य चैवार्थस्येश्वरत्वेन प्रतिपन्नत्वात् । तस्येश्वरस्य पुरुषसामान्य-प्रयत्नासाध्यत्वाच्च ॥ येषां त्वयमीश्वरकृतो वेदस्तेषामप्ययमनाद्यनन्तो वेदो नित्यश्चापौरुषेयश्च । महापुरुषातिरिक्तलौकिकपुरुषप्रयत्नासाध्यत्वात् । महापुरुषप्रयत्नसाध्यत्वेऽपि महापुरुषस्य नित्यत्वात्त-दिच्छाकृत्यादीनां वैशेषिकगुणानामनित्यत्वासंभवेनान्ततो नित्ययत्नसिद्धस्य वेदस्यापौरुषेयत्वे पर्यवसानात् ॥

अथ यदीश्वरकृतत्वनिवन्धनं पौरुषेयत्वं बलादापाद्यते चेदिष्टापात्तिः ‘शास्त्रयोनित्वा’—दित्यादिना वेदानामीश्वरकृतत्वस्याभियुक्तैरभ्युपेतत्वात् । यद्यपि चैवमीश्वरत्वमीश्वर कृतत्वं पौरुषेयत्व-प्नोमपौरुषेयत्व चेत्यर्थविरोध प्राप्नोति तथाप्ययस्ति प्रज्ञावैलक्षण्ये पक्षपातो न तु वस्तुवैलक्षण्ये पक्षपातोऽयम् । सर्वेषामैकमत्येन शब्दोपहितविज्ञानस्य वेदत्वाभिमानात् । तस्मादविरोध—इति तृतीया प्रतिपत्तिः ॥ ३ ॥

अथवैतदन्यथा व्याख्यास्यामः । उक्तं तावत्—विषयोपहितं विज्ञानं ब्रह्म, संस्कारोपहितं विज्ञानं विद्या, शब्दोपहितं विज्ञानं वेद इति । यद्यपि चैवं विज्ञानमेवैतद् ब्रह्म च विद्या च वेदश्चेति विज्ञायते, तत्र तत्राविशेषेण महर्षीणामुपचारदर्शनात् । तथापि ब्रह्मादित्रैशब्दान्यथानुपपत्त्या विषयादीनामत्रविशेषणविधयापीक्यत एव प्रवेशः । तथा च सिद्धं विषय विशिष्टं विज्ञानं ब्रह्म, संस्कारविशिष्टं विज्ञानं विद्या, शब्दविशिष्टं विज्ञानं वेद इति । सामर्थ्याच्चैतदिह गम्यते—विज्ञानविशेषणभूताः सर्वे एवैते विषया ब्रह्म । विज्ञानविशेषणभूताः सर्वेसंस्काराविद्या विज्ञानविशेषणभूताः सर्वशब्दा वेद इति ।

विषयास्तावत् त्रिधा गृह्यन्ते—पारमार्थिकाः, व्यावहारिकाः, प्रातिभासिकाश्च । ते क्रमेण सत्याः, सत्यानृताः, अनृताश्च भवन्ति । तत्र प्रातिभासिका रज्जुसर्पादयो न ब्रह्म । एवं संस्कारा अपि त्रिविधा दृश्यन्ते । ज्ञानाहिताः अन्यथा ज्ञानाहिता अज्ञानाहिताश्च । तत्र ज्ञानाहितसंस्कारा एव विद्या । यत्वन्यथाज्ञानाहिता अज्ञानाहिता वा स्युस्तेषां विद्यात्वं नास्ति । अथ शब्दा अपि त्रिविधा उपपद्यन्ते—दिव्यभाषा, परीक्षकभाषा, लोकभाषा च । तत्र दिव्य भाषैव वेदः स्यात् । लोकभाषायास्तुवेदत्वं नास्ति । विज्ञान विशेषणत्वाभावात् । अथवा यावद गम्यते, तावत् सर्वं ब्रह्म, सर्वा विद्या, सर्वावेद,—इत्यन्यत्र वेदधर्मव्याख्यानादौ प्रपञ्चितम् ।

तत्रविज्ञानमेवैतत् परब्रह्म च प्रत्यग्ब्रह्म च । उभयमप्येतत् कार्यदशायां स्वरूपत्रैविध्यं धत्ते—अग्निर्वायुः (१) सूर्यश्च । अग्निर्भूस्थानो विराट्संज्ञः सर्वाण्डपरिव्यापी । वायुरन्तरिक्षस्थानो हिरण्यगर्भसंज्ञः सर्वाण्डपरिव्यापी । सूर्यो द्युस्थानः सर्वज्ञसंज्ञः सर्वाण्डपरिव्यापी । एतावदिदं सर्वं ब्रह्माण्डम् । अथवा अग्निरुदरस्थानो वैश्वानरसंज्ञः सर्वशरीरपरिव्यापी । वायुर्वक्षःस्थानः प्राणसंज्ञः सर्वशरीर परिव्यापी । सूर्यः शिरःस्थानः प्राज्ञसंज्ञः सर्वशरीरपरिव्यापी । एतावदिदं सर्वं शरीरम् ।

एवं विज्ञानमेवैतत् परा विद्या चापरा विद्या च । उभयी चाप्येषा कार्यदशायां स्वरूपत्रैविध्यं धत्ते—अग्निविद्या, वायुविद्या सूर्यविद्या च । यत्किञ्चिदिह वैराजं वैश्वानरं वा विज्ञानं,

(१) वायुरयं क्वचिदिन्द्रशब्देनाम्नायते—अग्नीन्द्रसूर्या इति । सूर्योऽयं क्वचिदिन्द्रशब्देनाम्नायते—अग्निवाक्चिन्द्रा इति । एतत् सर्वं वेदसमीक्षाया वैशद्येन समोद्धृतम् ।

यद्वा किञ्चिदिह पृथ्वीसम्बन्धेन विज्ञायते, सा सर्वा आग्नेयी विद्या । यत्किञ्चिदिह हैरण्यगर्भे प्राणाविषयं वा विज्ञानं यद्वा किञ्चिदिहान्तरिक्षस्थानीयं विज्ञायते सा सर्वा वायव्या विद्या । यच्च किञ्चिदिह सार्वज्ञ्यं प्राज्ञ्यं वा विज्ञानं, यद्वाकिञ्चिदिह वायुसम्बन्धेन विज्ञायते, सा सर्वा सौरी विद्या । एतावतीयं सर्वा विद्या । किं किं तु वैराजं वैश्वानरं वा, हैरण्यगर्भे प्राणाविषयं वेत्येतत् सर्वं वेदसमीक्षायां द्रष्टव्यम् ।

अथ विज्ञानमेवैतत् महामुक्तं च क्षुद्रं सूक्तं च । उभयमप्येतत् कार्यदशायां स्वरूपत्रैविध्यं धत्ते-आग्नेयमुक्तम्, वायव्यमुक्तं, आदित्यमुक्तं च । अग्निसाहचर्यभक्तीनां सम्बन्धेन यत्किञ्चिदुच्यते तदाग्नेयम् । वायुसाहचर्यभक्तीनां सम्बन्धेन यदुच्यते तदायव्यम् । सूर्यसाहचर्यभक्तीनां सम्बन्धेन यदुच्यते तदादित्यम् । नैतान्यतिरिच्य किञ्चिदाप्नायते शब्देन ।

तदित्यं-ब्रह्मणि वा विद्यायां वा वेदे वा, यदेव किञ्चिदाग्नेयं तत्तमवमुक्त्वा शब्देन परिभाष्यते । यद्वायव्यं तद् यजुः शब्देन, यदादित्यं तत्सामशब्देन । भक्त्या त्वेवैते ऋगादिशब्दा आग्नेयादिषु नियुक्ता भवन्ति । वास्तविकं तु ऋगादिशब्दबोध्यमर्थतत्त्वं वेदसमीक्षायां निरूपितम् । तथा च ब्रह्म वा विद्या वा वेदो वा-प्रत्येकं त्रिविधं भवति-ऋक् च, यजुश्च, साम चेति । ऋग्यजुः सामलक्षणं ब्रह्मैवेदं सर्वं परिदृश्यते यदिदं किञ्चिदिह विषयजातम् । ऋग्यजुः सामलक्षणा विद्यैवेयं सर्वा विद्या भवति यदिदं किञ्चिदिह संस्कारजातम् । ऋग्यजुः सामलक्षणो वेद एवायं सर्वं आप्नायते यदिदं किञ्चिदिह शब्दजातम् । नातोऽतिरिच्यते किञ्चित् । यत्किञ्चित् पृथ्वीस्थाने गृहीतमाग्नेयं वा वायव्यं वा आदित्यं वा तत्सर्वमाग्नेयम् । अग्नेः पृथ्वीस्थानत्वात् तत्रगतानां सर्वेषामग्निभक्तिमुक्त्वात् । एवं यत्किञ्चिदन्तरिक्षस्थाने गृहीतमाग्नेयं वा वायव्यं वा आदित्यं वा तत्सर्वं वायव्यम् । वायोऽन्तरिक्षस्थानत्वात् तत्र गतानां सर्वेषां वायुभक्तिमुक्त्वात् । तथा यत्किञ्चिद्व्यस्थाने गृहीतमाग्नेयं वा वायव्यं वा आदित्यं वा तत्सर्वमादित्यम् । सूर्यस्य व्यस्थानत्वात् तत्र गतानां सर्वेषां सूर्यभक्तिमुक्त्वात् ।

शब्दश्च सर्वस्वैविध्येन स्वरूपं धारयमाणो दृष्टो लोके पद्यभावेन गद्यभावेन गीतिभावेन च । तत्र पद्यं गीतिश्च समर्थादे भवतो निर्मर्यादस्तु गद्यभावः । अथ त्रैलोक्येऽपि पृथ्वीयं द्यौश्च सायतने समर्थादे दृश्येते अनायतनं तु निर्मर्यादमितमन्तरिक्षस्थानम् । तस्मात्तादृश्यात् सर्वमिदमाग्नेयं पृथ्वीस्थानं पद्यबन्धेन, सर्वमादित्यं व्यस्थानं गीतिबन्धेन सर्वं च

वायव्यमन्तरिक्षस्थानं निगदपाठेन संबद्धमाम्नातं महर्षिभिः । तथा च सिद्धं सामर्थ्यात्-पद्यशब्द-
जातस्य ऋक्त्वं गद्यशब्दजातस्य यजुष्ट्वम् गीतिशब्दजातस्य सामत्वमिति । भाक्ता एते शब्दा इत्थ-
माख्यायन्ते । तदित्य पद्यशब्देन सर्वेषामेषा पृथिवीस्थानामर्थजातानामग्निभक्तिव्येन प्रतिपन्नानामे-
कत्र संहितानामुपवर्णनमृगवेदसंहिता नाम ग्रन्थः । अथ गद्यशब्देन सर्वेषामेषामन्तरिक्षस्थानाम-
र्थजातानां वायुभक्तिव्येन प्रतिपन्नानामेकत्र संहितानामुपवर्णनं यजुर्वेदसंहिता नाम ग्रन्थः । अथ
गीतिशब्देन सर्वेषामेषां द्युस्थानामर्थजातानां सूर्यभक्तिव्येन प्रतिपन्नानामेकत्र संहितानामुपवर्णनं
सामवेदसंहिता नाम ग्रन्थः । अत एव त्विम पाथिवमेवाग्निं प्रस्तुत्य प्रवृत्तोऽयमृगवेदः ग्रन्थः ।

“अग्निर्मासे पुरोहित यज्ञस्य

देवमृत्विज होतारं होतारं रत्नधातमम् । इति ।

आन्तरीक्ष्यं तु वायुं प्रस्तुत्य प्रवर्तते यजुर्वेदग्रन्थः—

“इषेतोर्जेत्वा, वायवः स्थ, देवोवः

सविता प्रार्पयतु श्रेष्ठतमाय कर्मणे ?” इति ।

द्विच्यं त्वग्निं सूर्याख्यं प्रस्तुत्य प्रवृत्तोऽयं सामवेदग्रन्थः ।

“अग्न आयाहि वीतये गृणानो

हव्यदातये तिहोता सत्सि बर्हिष ।।”

शाखाभेदेऽपि नायं मुख्यार्थो व्यभिचरितः स्यात् । तस्मादयमुपचारः प्रवृत्तो लोके—
अग्निर्ऋचो वायोर्यजूंषि सामान्यादित्यात् प्रवृत्तानोति । यान्यपि च वस्तुभूतानि ऋग्यजुः—
सामानि वेद समीक्षायामुपदर्शितानि तान्यप्यवश्यमग्निवायुसूर्यसंप्रवृत्तान्येव भवन्तीत्यत एवैतेषामृ-
ग्यजुः साम्नामग्निवायुसूर्यसमुद्भूतत्वं सिद्धम् । ऋग्यजुः सामान्येव तु वेदो विद्या ब्रह्म वा । तस्मा-
दग्निवायुसूर्येभ्यो वेदो वा विद्या वा ब्रह्म वा समुत्पन्नानीति व्यवहारः स्थाने संप्रवृत्तः ।

अग्निर्भूस्थानः, वायुरन्तरिक्षस्थानः, सूर्यो द्युस्थान इत्युक्तम् । त्रयोऽप्येते द्विविधा भवन्ति
प्रत्यगात्मानश्च, परमात्मानश्च । एकैकशरीराभिमानित्वे प्रत्यगात्मत्वम्, ब्रह्माण्डाभिः मानित्वे तु परमात्म-
त्वम् । परमात्मनश्चेत्परापरपर्यायस्वैतैःऽशाः प्रत्यगात्मानः प्रतिशरीरं भिन्ना जीवत्मान उच्यन्ते ।

प्रत्यगात्मत्वे-अग्निर्विश्वो वैश्वानरो वा । वायुस्तैजसः प्राणो वा । सूर्यः प्राज्ञः प्राज्ञो वा । परमात्मत्वे तु-अग्निर्विराट् वैश्वानरो वा, वायुहिरण्यगर्भः सूत्रात्मा वा, सूर्यः सर्वज्ञ ईश्वरो वा । पौराणिकभाषायामयमेव भूस्थाने विराट् विष्णुशब्देन, अन्तरिक्षस्थाने हिरण्यगर्भो ब्रह्मप्रजापति-शब्देन, द्य स्थाने सर्वज्ञस्तु सदाशिवशब्देनाख्यायन्ते । प्रत्यगात्मत्वे तु नाभिस्थाने विष्णुर्वैश्वानरः । हृत्पद्मे ब्रह्मा प्राणः । जलाटे सदाशिवः प्राज्ञः । एतेषां च ब्रह्मविष्णुसदाशिवानामथेतत्त्व-मग्रे पौराणिकदेवतानिरूपणप्रसङ्गे भूयसा प्रघट्टकेन विशदीकरिष्यामः । एतेषु च त्रिषु पुरुषेषु विराट् हिरण्यगर्भसर्वज्ञेषु मध्यमो हिरण्यगर्भो मध्येऽवस्थायैकतः पृथिवीमन्यतो दिवमवष्टभ्य सन्धत्ते । अतोवष्टब्धे त्वेते द्यावापृथिव्यौ दृश्येते मध्यस्थेन केनचिन्महाप्राणेन । स महाप्राणो भगवान् हिरण्यगर्भः । तस्यायं महिमोपगीयते—

“हिरण्यगर्भः समवर्तताग्रे

भूतस्य जातः पतिरेक आसीत् ।

स दाधार पृथिवीं द्यामुत्तेमां

कस्मै देवाय हविषा विधेम” ॥ १ ॥

यद्यपि च केषांचिन्मते पृथिव्यभिमानी भगवान् विराट् पुरुषः संचरन् भवति, नैकत्र-वावतिष्ठेते तथापि नियतमार्गावस्थायित्वादवष्टब्ध इवेहाख्यातः । अथ द्य लोकाभिमानी भगवान् सर्वज्ञपुरुषस्तु स्थाणुरिष नित्यमेकस्थानावस्थायी, न त्वेव स्थानाच्छ्रवते । आम्नायते च—

“वृक्ष इव स्तब्धो दिवि

तिष्ठत्येकस्तेनेदं पूर्णं पुरुषेण सर्वम्”

इति । अतश्चायं हिरण्यगर्भोऽन्तरिक्षमनुगृह्णन् द्यावापृथिव्यावनुगृह्णाति पृथिवी शेषं च सर्वम् । यतो वा संवर्गविद्यायां परिमरविद्यायां वाऽमुष्मिन्नेवान्तरिक्षस्थाने हिरण्यगर्भाख्ये महा प्राणे सर्वेषामेषां पृथिवीस्थाना द्य स्थानां वाऽर्थजातानां विलयनं तत एव च समुत्थानमाम्नायते । तस्मादमुष्मात्स्वयम्भुवो ब्रह्मप्रजापतेः संभूता एते सर्वे वेदा ऋचश्च यजूंषि च सामानि चाथर्वाङ्गि-रोमन्त्राश्चेत्याख्यायते । किञ्च, हिरण्यगर्भ एवायं स्वयम्भूः सर्वग्रे जातो भूतपतिः । न ततो-

न्यक्तिञ्चित् । अन्यत्तु किञ्चिदिह जिविधमेवैतद् भवति-प्रमेयं च प्रमितिश्च प्रमाणं चेति । एतदेव त्रयमिदमित्थमिहाख्यायते-ब्रह्म च विद्या च वेदश्चेति । सर्वमेव प्रमेयजातं ब्रह्मशब्देन, प्रमितिजातं विद्याशब्देन, प्रमाणजातं तु वेदशब्देनाख्यातं भवति । नातोतिरिच्यते किञ्चित् । तस्माद्विरण्यगर्भादेवैते मरीच्यादयः सप्त वा दश वा ब्रह्माणः सभूताः । सर्वा विद्याः संभूताः । सर्वे च वेदाः सभूता इत्युपगीयते पुराणेषु । सेयं पौराणिकी परिभाषा पौराणिकतत्त्वनिरूपणं प्रसङ्गेनोपरिष्ठात् स्पष्टं निरूपयिष्यते ।

अथ योऽयमृगवेदग्रन्थः पद्यबन्धेनाम्नातो, यश्च यजुर्वेदग्रन्थो गद्यबन्धेनाम्नातो, यो वा सामवेदग्रन्थो गीतिप्रबन्धेनाम्नातो यानि च तत्र तत्र नियतवर्णान्येतानि मन्त्रवाक्यानि दृश्यन्ते तेषां सर्वेषां कृतकत्वमकृतकत्वं चेति भिन्नोविचारः प्रवर्त्यते । तत्रापि तावदेवं त्रेधा विप्रतिपत्तिः प्रतिपद्यते—

केचित् तावदाहुः—“न केनचित्पुरुषेण प्रणीतोवेदः” इति । यद्यपि चावश्यं न केनचित्पुरुषेण प्रणीतो वेद इति सार्वजनीनं सत्यसिद्धान्तः । वेदस्य पुरुषप्रयत्नसाध्यत्वासम्भवस्योक्तत्वात् । तथाप्येतेषां वर्णमयशब्दप्रबन्धानामेव तु वेदत्वमभ्युपपद्यमाना बहव एवेदान्तिन्तना अनतिप्राचीनाश्च विचक्षणान् इत्यमाचक्षते—

“स्थाणुरयं भारहारः किलाभू—

दधीत्यवेदं न विजानाति योर्थम् ।

योऽर्थज्ञ इत् सकलं भद्रमश्नुते

नाकमेति ज्ञानविधृतपाप्मा ॥”

इति मन्त्रे वेदमधीत्य योऽर्थं न विजानातीत्यन्तरस्वारस्यच्छब्दस्य एव काश्चित् प्रबन्धो वेद इति विज्ञायते । दृश्यते च प्रसिद्धिरपिलोके शब्दमयेष्वेव चतुर्षु मन्त्रसहिताग्रन्थेषु तद्ब्राह्मणग्रन्थेषु च वेदशब्दस्य भूयसोपचर्यमाणस्य । भगवता च वेदव्यासेन शारीरकमूत्रेष्वीक्षतेर्नाशब्दमित्यादिषु वेदतात्पर्येण शब्दशब्द एव सर्वत्रोदाह्रियते न विज्ञानादिशब्दः । तस्माच्छ्रुतिस्मृतिभ्यामप्युच्यते वाङ्मय एवायं प्रबन्धो वेदशब्देन व्यवहर्तव्यो न तु विज्ञानमयोऽन्यः कश्चिदर्थ इति निश्चीयते । एतेन विज्ञानमयस्य प्रबन्धस्य वेदत्वं मन्यमानाः परास्ताः ।

तस्य च वेदस्य बाङ्गयत्वाविशेषेऽपि न भारतादिवत् पौरुषेयत्वमनित्यत्वं (१) वा संभाव्यम् । दृश्यते हि लोके सर्वेषामर्थजातानां प्राकृतत्वं कृत्रिमत्वाभ्यां विभक्तिः स्वारसिकी । स यथा भृण्मये जलमये तेजोमये वायुमये वा प्रपञ्चेः द्वैविध्येनोपचारः प्रवर्तते, एवमविशेषादि-
हापिशब्दः प्रपञ्चे द्वैविध्यं स्थाने प्राप्तं भवति । स यथा वनपक्षतनद्यादयः प्राकृता अर्थाः, उप-
वनस्तूपकुल्यादयस्तु कृत्रिमा इति विभागः साधीयान् प्रतीयते; एवमिमे वेदाः सर्वे प्राकृता अर्थाः,
अथ कृत्रिमा भारतादय इति विभागो पक्लृप्तिपिनतरां न सम्भाव्यते । यथा खलु वायुतेजो
जलादयो नित्या एव पदार्था इश्वरेच्छावशात् कदाचित् सश्लिष्य कदाचिद्विश्लिष्य विशिष्टसनि-
वेशयुक्ताः सन्तः सृष्टिप्रलयाभ्यां नियतव्यवस्थानुसारेण जगच्चक्रमेतन्निर्वाहयन्ति, तथैवायं जगदन्तर्गतः
शब्दोऽपि नित्य एवेश्वरीयशक्त्यावेशात् तदिच्छानुसारेण च सृष्टिकाले ऋग्यजुरादिप्रकारः सश्लिष्य
प्रलयकाले च विश्लिष्यावतिष्ठते न तु केनचिदुत्तरकाले योनिजविप्रह्वना पुरुषेण स्पर्शिकं
सानुसन्धानं सन्निवेशविशेषेण गुम्फ्यते । नित्यानां वायुतेजोजलादीनां सन्निवेशविशेषसमिद्धौ
यावानीश्वरेच्छाया उपयोगस्तावानविशेषमिहापि नित्यानां शब्दानां सन्निवेशविशेषसंसिद्धौ द्रष्टव्य
इत्ययमेवायः संसूच्यते—

“नित्या वागुत्सृष्टा स्वयम्भुवा”

इत्येवमादिषु श्रुतिवचनेषु । अत्र नित्या वागित्युक्तिः प्रलयकाले विश्लिष्यावयवानां विन-
ष्टसन्निवेशानामपि तत्त्ववस्तुविनाशं दर्शयति । सन्निवेशविशेषश्च तेषां शब्दानां सृष्ट्यादौ यथा
पूर्वं भवत्येव । एतदभिप्रायेणैव—

“सैषा त्रयी विद्या प्रथमं जायते” (शत० ब्रा० २।३।२०)

इति सर्वभूतजात्पत्तेः प्रागमुष्य वेदस्योत्पत्तिराम्नायते । यथैव तु तत्त्वतो विनाशस्या-
संयोगादमुष्मिन् वेदे नित्यापौरुषेयत्वविवक्षा क्रियते, तथैवेदानीम् सन्निवेशविशेषसंयोगादुत्पत्ति-
विवक्षापि तत्र क्रियते । तथा चैवं सन्निवेशविशेषस्यानित्यत्वप्राप्तावपि नित्येव तावता वेदानामनि-
त्यत्वं शक्यमभ्युपगन्तुम्, सवेशोपदेशप्रथानावस्थानादिनानाविधसन्निवेशविशेषसंयोगेऽपि देवदत्त-
व्यक्तेरनन्यत्वाभ्युपपत्त्या सन्निवेशपदार्थस्य तद्वस्तुस्वरूपानन्तर्भावात् । तस्मान्नित्योऽयं प्राकृतश्रेणी-
मुक्तोवेदोऽपौरुषेयश्चेति संसिद्धम् ।

इदं तु बोध्यम्-ईश्वरेच्छावशात् स्वयमेव सम्भवन्नापि ससन्निवेशः शब्दानां न वाय्वा दिवदिहान्तरिक्षे पर्यानुवच प्रवर्तते, किन्तु नाम तपोविशेषाद्विशुद्धहृदयानां महर्षीणां बुद्धिक्षेत्रेष्वेव तेषां प्राथमिकी प्रवृत्तिः सञ्जातेति सम्भवतो विज्ञायते । वर्णात्मकशब्दस्य बुद्धिमनपेक्ष्य प्रवृत्तोरस्वाभावात् । तथा चायमर्थः स्मर्यते—

युगान्तेऽन्तर्हितान् वेदान् सेतिहासान् महर्षयः ।

लेभिरे तपसा पूर्वमनुज्ञाताः स्वयम्भुवा ॥ १ ॥ इति ।

ईश्वरीयज्ञानानुसारेण स्वयमेव गुम्फिताः सर्वे शब्दा ऋगादिभावेन परिणम्य महर्षीणां वसिष्ठादीनां वेदरचनार्थमप्रयतनानामपि बुद्धिं स्वयमेवारूढाः प्रादुरभूवन्नाति “महर्षयो लेभिरे” इत्यस्यार्थः । एतदभिप्रायेणैव—

“मन्त्रेषु कर्माणि कवयो यान्यपश्यन्तानि त्रेतायां बहुधा सन्ततानि । तान्या । चरथ नियतं सत्यकामा एष वः पन्थाः सुकृतस्य लोके । ? । ” (मुण्डकोपनिषत् २ खं०)

“तद्वा ऋषयः प्रतिबुबुधिरे य उ तर्हि ऋषय आसुः”

[शत० ब्रा० २।२।१।१४]

इत्येवमादिषु मन्त्रब्राह्मणवचनेषु महर्षीणां द्रष्टृत्वमाम्नायते सर्वेषु वा मन्त्रेषु तत्तन्महर्षीणां मार्षेयं स्मर्यते । तदित्यमनेकेषां महर्षीणां बुद्धिक्षेत्रेष्वेव सन्निवेशविशेषरूपतामागत्य प्रादुर्भवन्नप्यय वेदो न महर्षिकृतत्वेन प्रतिपद्यते न तु वातावतैवानित्यत्वमप्यस्यापद्यते । वाय्वादिनित्यार्थसमशीलत्वाच्छब्दानाम् यथा हि गृहगुहाविवरनलिकादिविलक्षणविन्यासविशिष्टेषु तेषु तेषु क्षेत्रविशेषेषु तत्तत्क्षेत्रसन्निवेशानुसारेण विशिष्टसन्निवेशोपलब्धावपि तैस्तैरेतैर्गृहगुहानलिकादिभिरचेतनैः स स सन्निवेशो वाय्वादीनामक्रियतेति न कश्चित् प्रज्ञावानुत्सहते विश्वसितुम् । एवमेव खलु वसिष्ठविश्वामित्रभृग्वङ्गिरोऽत्रिप्रभृतिमहर्षीणां विलक्षणविन्यासविशिष्टेषु हृदयक्षेत्रेषु वैलक्षण्येन सन्निवेशोपलब्धावपि तैस्तैरचेतनैर्वसिष्ठादीनामान्तः करणैः स स सन्निवेशो वेदानामक्रियतेतिको नाम सहृदयः श्रद्धातुमीहेत । तस्मा द्विसिष्ठादिकर्तृकत्वप्रकल्पनं नितान्तं भ्रान्तम् । अन्यदपि च वसिष्ठादीनामार्षेयसंबन्धेन बहु वक्तव्यमस्ति तदुत्तरतः सर्वमृषिनिरूपण प्रकरणे सविशदं निरूपयिष्यामः । इह तु महर्षीणां बुद्धिक्षेत्रेष्वेवासीदमीषां वेदानां प्रथम विकास इत्येवं तावन्निरूपितम् ।

अथेदमन्यद् द्रष्टव्यम् । अनेकधा हि बुद्धयः प्रकल्पन्ते—यत् तावदिह किञ्चित् पश्यति तन्ननु बुद्धिं कुरुते, यद्वाकिञ्चिदिह शृणोति, तन्न खलु बुद्धिं कुरुते । एवमन्यच्चान्यच्च । तत्र बुद्धिं कुर्वाणः स शब्दं प्रयुञ्जान एव बुद्धिं कुरुते । न शब्दमनन्तर्भाव्यकस्यापि बुद्धिः शक्नोति स्वरूपमाधातुम् श्रूयते चायमर्थः कौषीतकीयश्रुतौ—

“यच्चक्षुषा पश्यति न तच्चक्षुषाऽऽह—“इत्यद्राक्षमिति” । वाचैवतदाह तच्चक्षुर्वाचमप्येति—वाङ्मयं भवति । अथ यच्छ्रोत्रेण शृणोति, न तच्छ्रोत्रेणाह—“इत्यश्रौषमिति” । वाचैवतदाह । तच्छ्रोत्रं वाचमप्येति, वाङ्मयं भवति । अथ यन्मनसा संकल्पयते—न तन्मनसाऽऽह “इति समचीकलृपमिति” वाचैव तदाह । तन्मनो वाचमप्येति वाङ्मयं भवति ॥” इति ।

तत्र योऽयं दर्शनश्रवणयोर्बुद्धिविशेषयोर्नान्तरीयकः खल्वपि शब्द प्रयोगः प्राप्नोति तस्यैतस्य यावद्विज्ञाननित्यत्वान्नित्यापौरुषेयवेदत्वं केचन मन्यन्ते तदसत् । आनुश्राविकस्यैव शब्दप्रयोगस्य वेदपदार्थत्वाभ्युपगमात् । विज्ञाननित्यस्य तु शब्दप्रयोगस्य विज्ञानस्वरूपाधायकत्वेऽपि श्रवणे विनियोगायोग्यत्वात् । तस्माच्छ्रोत्रनित्य एव कश्चन शब्दविशेषो वेद इत्यवधेयम् ।

शब्दश्च तावत् सर्वोऽपि चतुर्धा विभज्य गृह्यते—दिव्यभाषा च परीक्षकभाषा च तर्कभाषा च लोकाभाषा चेति । तत्राप्येव वाक्यं दिव्यभाषा च परीक्षकभाषा च । आप्तमिति यथाभूतमर्थं प्राप्तमाह । तेन वक्तारमनाकलयैव यत्र वाक्ये सत्यमर्थमिदमाप्तमस्तीति श्रद्धा सम्पद्यते सा दिव्यभाषा च परीक्षकभाषा च, तत्प्रमाणम् आप्तत्वादप्रामाण्याप्रसक्तेः । एतच्चाप्त वाक्यं द्वेधा—अपौरुषेयं च पौरुषेयं चेति । अकृत्रिमत्वात् पुरुषप्रयत्नासाध्यमपौरुषेयम् । सा दिव्यभाषा भवति । यत्पुनरपरं पौरुषेयं सा परीक्षकभाषा भवति । तत्र तावद्विव्यभाषेयमेकान्ततः सत्यमेव ब्रूते नासत्त्वमित्याप्तमुच्यते । सत्यं हि प्रमाणतममविचालि ब्रह्मतत्त्वं यज्ञो वा प्रजापतिर्नाम तस्य च नित्यं सत्यत्वमाहुः—सर्वेषामुपादानत्वेन सर्वत्रा व्ययरूपेणोपलभ्यमानत्वात् । तथाविधनित्यसत्यार्थप्रतिशदकत्वाद् ऋग्यजुः सामसंहितादिप्रतीत सर्वमेव वाक्यजात सत्यमेवार्थमाप्तमस्तीति कृत्वा आप्तं वाक्यमत्युच्यते । सत्यार्थप्रतिपादकं च वाक्यजातं न जातु प्रमाणं भवितुमर्हतीत्यत एवैतदसन्दिग्धप्रामाण्यकं वाक्यजातं दिव्यभाषाशब्देनाख्यायते, स एष वेदो नामशब्दः ।

अथपौरुषेयमाप्त वाक्यं व्याख्यास्यामः । द्वयं वा इदं सर्वम्-सत्यं चैवानृतं च । उपादानकारणं सत्यम्, तदुपात्तं कार्यमनृतम् । यथा मृत्सत्या इह कृता घटादयस्त्वनृताः । तत्र कार्यपरम्परायां सदेवैकं ब्रह्मनाम सत्यं सुव्यवतिष्ठते । तथा च सर्वेषामुपादानत्वात् सर्वतः सत्यं तदिह ब्रह्मनामैकं तत्त्वम्, तद्विज्ञानप्रधानं वाक्यजातमाप्तत्वात् स्वतः प्रमाणम् वेदशब्देनाव्यायते इति हि प्राग् व्याख्यातम् । तदितरन्तु यत्किञ्चिदेवेह दृश्यते तत्सर्वं कार्यत्वसापेक्षमनृतं च भवति, कारणत्वापेक्षं सत्यं च । तद्विज्ञानप्रधानं तु वाक्यजातं सत्यानृपपरत्वादु गौणं सत्यमाप्तं च विवक्ष्यते, मुख्यं सत्यमनाप्तं च । तस्मादेवेदं प्रमाणं च भवत्यप्रमाणं च, सत्यार्थज्ञानजनकस्यैव प्रमाणपदार्थत्वात् । अतएव नित्यप्रमाणवेदापेक्षयैतेषामुत्तरतन्त्राणां प्रेक्षा-वद्वाक्यानां चावरकक्षाः प्रामाण्यं पर्यवसीयते । एव विधप्रामाण्यवर्द्धिं सर्वं वाक्यजातं परोक्षकभाषा भवति । स एव आप्तोपदेशो नाम शब्दः, उपदेशस्यैवाप्तत्वात् ।

अथाप्तस्य वाक्यं तर्कभाषा । द्वैविध्यमिदं दृश्यते लोकेकचित्तावदिह वक्तुराप्तत्वग्रहणं तु तदुक्तौ प्रामाण्यं गृह्यते । अथ क्वचित् प्रमाणान्तरेण संवादाद्वा विसवादाभावाद्वा वाक्यस्यैव तावदाप्तत्वं सुगृहीतं भवतीत्यतो वचनस्याप्तत्वग्रहणात् तत्रिवन्धनमेव तद्वक्त्रि सुतरां प्रामाण्यं गृह्यते । तदित्थं यत्र वक्तुः प्रामाण्यमनपेक्ष्यैव नूनं वचनप्रामाण्यं लभ्यते सा दिव्यभाषा च परीक्षकभाषा चेत्युक्तं प्राक् । यत्र पुनर्वक्तुः प्रामाण्यमपेक्ष्यैव तत्र वचने प्रामाण्यं ससाध्यते सेयमन्या तर्कभाषा भवति ।

अथवैतदन्वया व्याख्यास्यामः । इदं हि परीक्षकभाषारूपं द्वितीयं शब्दजातं पुरुषमतिवैषम्यात् दृष्टानेकसमयव्यभिचारं भवतीत्यतः प्रमाणान्तरसंवादमन्तरेणेदं सत्यमाप्तमनाप्तं वेत्येव प्रामाण्यविषये नितरां मंदिह्यते । सुतरामिदं स्वप्रामाण्यसंपत्तये वक्तुराप्तत्वं प्रागपेक्षते । तच्चेत् पुनराप्तस्य वाक्यत्वेन गृह्यते तदातदाप्तस्य सत्यनिष्ठत्वश्रद्धानात् तदुक्तावतुष्टयते श्रद्धा, तथा च गृह्यते तत्प्रामाण्यमन्यथा न गृह्यते तत्प्रामाण्यम् । तदित्थं यत्र तर्काधीनं प्रामाण्यं चाप्रामाण्यं च व्यवतिष्ठते तदिह वाक्यजातं तर्कभाषा भवति । सोऽप्येष आप्तोपदेशो नाम शब्दः, उपदेशकस्य तत्राप्तत्वात् ।

अथानाप्तस्य वाक्यमनाप्तं वा वाक्यं लोकभाषा । एतच्च न प्रामाण्येनानुगृह्यते, अर्थमनाप्तुवतो वचनस्य नूनमप्रमाणत्वात् ।

परेत्वाहुः—इह केवलमनाप्तं वाक्यमेवाप्रमाणं भवितुमर्हति नानाप्रस्य वाक्यमपि । अभ्युपगम्येत हि लोके शाकुनिकैः कालविशेषे कथोपकथादिप्रसङ्गात् प्रयुक्तस्य रजकाद्यन्त्यजभाषितकस्य भवितव्यार्थं प्रत्यायकतया दृढं प्रामाण्यम् । स यद्यपि रजकादिर भूदृशं भवितव्यमर्थमनाप्यैव तावदित्थं भाषत इति दृश्यते तथापि तत्तथा वाक्यमभूदृशं भाविनमर्थं न व्यभिचरतीत्येवमाप्तत्वान्न त्वेव तन्नप्रमाणं भवति तस्मादनाप्तमेव हि वाक्यमप्रमाणं च लोकभाषा चेति संसिद्धम् ।

वाक्य प्रयोग सम्बन्धे चेदमिह द्वैविध्यं भवति विज्ञानानिबन्धनो वाक्प्रयोगो वाक्प्रयोग-निबन्धनं च विज्ञानमिति । विज्ञाय तु कश्चिदपूर्वं कश्चिदर्थं परस्मै ज्ञापयितुं वाचः प्रयुङ्क्ते । अथाकर्ण्य परस्य वाक्प्रयोगं परः कश्चिदपूर्वं कश्चिदर्थं विज्ञानाति । अपि च पश्यामः—प्रत्यक्षयोग्यां सास्नादिमतीं काञ्चिद् व्यक्तिमुपलभ्य गौरिती शब्दं भावयति । अनुपाख्यमपि तत्तद्विषयज्ञातमुपलभ्यासौ नान्तरेण तत्तदुचितं शब्दं भावयति । तथैतद्वैपरीत्येनापि पश्यामः—गौरिति शब्दं भावयमानः साम्नादिमत्यां व्यक्तौ बुद्धिं कुरुते, मन्त्रवाक्यं वा श्रुत्वा मननीये वाक्यार्थविशेषे बुद्धिं कुरुते । तदित्थं वाक् प्रयोगनिबन्धने विज्ञाने जाते पुनरयं विज्ञाननिबन्धनो वाक्प्रयोग प्रसज्जते । स एष द्विविधः शब्द प्रयोगः संसिद्धः । दृष्टवा कश्चिदर्थे शब्दं प्रयुञ्जानस्यैष दृष्टानिबन्धन एकः । श्रुत्वा कश्चिदर्थं शब्दं प्रयुञ्जानस्यैष श्रुतिनिबन्धनोऽन्यः । तत्रायमाद्यः श्रुतिशब्देनाभिनीयते द्वितीयस्तु स्मृति शब्देन । यथा हि श्रवणं श्रुतिः, स्मरणं स्मृतिः इति भावव्युत्पत्तिः, एवमिह यतोऽर्थः श्रूयते सा भाषा श्रुतिः, यतोवाऽर्थः स्मर्यते सा भाषा स्मृतिरिति करणव्युत्पत्तिरपि स्थानेऽभ्युपगम्यते अयमत्राभिसन्धि दृश्यते हि लोके एक कश्चित् पश्यति च व्याहरति चानुब्रूते च । अपरः कश्चिच्छृणोति च व्याहरति चानुब्रूते च । तत्र तावदयं यत्पश्यति तन्नूनं व्याहरति । नानारीयकमिदं द्वयं भवति, व्याहरन्नेवासौ पश्यति न पश्यन् कश्चिद्व्याहरन् पश्यति । अथ यथायं पश्यति तथा परस्मा अनुब्रूते अनूचानश्चायमाप्तः प्रमाणो क्रियते अथे दृष्टत्वात् । अत एवाज्ञावाप्तेषु प्रथमो विवक्षितः ।

एवमयमन्यो यच्छृणोति तन्नूनं व्याहरति, नान्तरीयकमिदं द्वयं भवति । व्याहरन्नेवासौ शृणोति, न शृण्वन् कश्चिद्व्याहरन् शृणोति । अथ यथायं शृणोति तथा परस्मा अनुब्रूते । अनूचानश्चायमाप्तप्रायोऽभिसन्धीयते, अर्थं श्रोतृत्वात् । अत एवाज्ञावाप्तेषु द्वितीयो विवक्षितः । तत्र यदिदं दृष्ट्वानुब्रूते साश्रुतिः, दर्शनेऽभिनीतस्यार्थस्य तेनानुवचनेन श्रवणेऽवतार्यमाणत्वात् । अथ यच्छ्रुत्वानुब्रूते सः स्मृतिः, द्रष्टृशब्देनानुभावितस्यैवार्थस्य पुनरनेन श्रोतृशब्देनानुभावयमान-

त्वात् । यथैव खल्वनुभूतस्य भूयोऽनुभवनं स्मृतिरित्युच्यते, एवंमिदमनुभावितस्याप्यर्थस्य भूयो-
ऽनुभावनमुच्यते स्मृतिरेव । अनुभवननित्यत्वादनुभावनस्य तथात्वे बाधकाभावात् । तथा च द्रष्टृ-
र्वाक्यंश्रुतिः, श्रोतुर्वाक्यं स्मृतिरित्येषा परिभाषा सिद्धा ।

तयोश्चैषा श्रुतिरेकान्ततः स्वतः प्रमाणं भवति, निरपेक्षरवत्वात्स्वप्रामाण्ये परप्रत्ययानाश्र-
यणात् । अथैषा स्मृतिरेकान्ततः परतः प्रमाणं भवति, श्रुतिमास्थायैव तेनार्थसंसाधनात्, द्रष्टृ-
वाक्याधारेणैव तदवस्थानात् । अस्ति हि द्रष्टृवाक्यं प्रमाजनकमिति कल्पते श्रोतुर्वाक्यं प्रमाजन-
नाय । यावता द्रष्टृवाक्यं न प्रामाण्येनावधीयते न तावता जातुचिच्छ्रोतुर्वाक्ये श्रद्धीयते ।
तस्माच्छ्रुतिप्रामाण्यनिबन्धनप्रामाण्यकं स्मृतिवाक्यं नतरां परतः प्रमाणं न भवति । आम्नायते
च वेदेऽपि द्रष्टृवाक्यविरुद्धस्य श्रोतृवाक्यस्य नूनमप्रामाण्यं लोकदृष्टान्तेन । तथा हि—

“एतद्ध वै मनुष्येषु सत्यं निहितं यच्चतुः । तस्मादाचक्ष्णमाहुः अद्वाग् ? इति ।
स यद्यदर्शमित्याह-अथास्य श्रद्धाति । यद्य वै स्वयं पश्यति, न बहूनां च नान्येषां श्रद्धाति”
(ऐतरेय श्रुतिः) ।

“सत्यं वै चतुः । सत्यं हि वै चतुस्तस्माद्-यदिदानीं द्वौ विवदमानावेयताम्-‘अहम-
दर्शम्’ ‘अहमश्रौपम्’ इति । य एव ब्रूयाद् ‘अहमदशम्’ इति, तस्मा एव श्रद्धायाम्” इति ।
(शतपथ श्रुतिः) ।

एतेन सर्वस्य पि द्रष्टृवाक्यस्य श्रुतित्वं स्वतः प्रामाण्यं च, तथा सर्वस्यापि श्रोतुर्वा-
क्यस्य स्मृतित्वं परतः प्रामाण्यं चेत्यर्थद्वयं निःप्रतिपक्षं संसिद्धम् ।

अथ यद्वाक्यं नार्थद्रष्टृनं वार्थश्रोतुः संभाव्यते-अपि तु प्रमाणान्तरविरोधान्मत्तभाषित-
मिवापार्थं वा व्याहृतार्थं वा विज्ञायते, तदिह न श्रुतिर्न वा स्मृतिः, अपि तु तृतीयो विभागः
प्रलपितं नाम कल्पते । तदित्थं त्रेधाशब्द विभक्तिः सिद्धा-स्वतः प्रमाणभूता श्रुतिः प्रथमा ।
परतः प्रमाणभूता स्मृतिर्द्वितीया । अप्रमाणभूता प्रलापोक्तिस्तृतीया । यावानेव शब्दः प्रयुज्यमानो
लोके कुत्रापि लक्ष्यते-देवानां ऋषीणां वा आर्याणां वा म्लेच्छानां वा, सर्वत्रैव तत्रेदं
त्रैविध्यमुपपद्यते ।

तत्र योऽयं वेदो नाम शब्दः पूर्वं व्याख्यातस्तस्मिन्स्तावदिदं द्वैविध्यमुपलभ्यते- अस्ति किञ्चिद्वाक्यजातं स्वतः प्रमाणभूतं श्रुतिर्नाम, अस्ति च किञ्चिद्वाक्यजातं परतः प्रमाणभूतं स्मृतिर्नाम । अप्रमाणभूतं तु तृतीयं वाक्यजातं न तत्रोपलभामहे । तथा हि-सन्तीमे मन्त्रास्तत्र श्रुतयः, सन्तीमानि ब्राह्मणानि तत्र स्मृतयः इत्यासीदतिपत्तिः पुराकल्पे । संप्रति कल्पे तु मन्त्राश्च ब्राह्मणानि च सन्ति श्रुतयः, अथ गाथाश्च सूत्राणि च सन्ति स्मृतयः इत्येव दृश्यते भूयसी प्रतिपत्तिः । तथा हि यावन्ति नामेदानीं ब्राह्मणानि पश्यामः, सर्वत्रैव तत्र खलु पौराणिकार्थनिरूपणप्रसङ्गेन मन्त्रः प्रमाणीक्रियते “तदेतत्पश्यन्वृषिरभ्यनूवाच” इत्यादिना । तेनावश्यमयं ब्राह्मणग्रन्थः स्वस्मिन् स्मृतित्वमाकुरुते इति लभ्यते । अथ यावन्ति सूत्राणि श्रौतानि पश्यामस्तानि खल्वेषामुभयेषां मन्त्र ब्राह्मणानां प्रामाण्येन प्रवर्तमानानि दृश्यन्ते । स्पष्टमयमर्थः सूच्यते च-तथा हि कौशिकं श्रौतसूत्रम् “अथ विधिं वक्ष्यामः । स पुनराग्नौ प्रत्ययः । आग्नयः पुनर्मन्त्राश्च ब्राह्मणानि च” इति । तेनावश्यममीषां सूत्राणां स्मृतित्वमथोभयेषां मन्त्र ब्राह्मणानां श्रुतित्वमित्यायातम् । तथा च मन्त्रेषु श्रुतित्वमेव, स्वार्थप्रत्यायने इतरानपेक्षत्वात् । सूत्रेषु च स्मृतित्वमेव, स्वार्थप्रत्यायने मन्त्रब्राह्मणादि द्रष्टृवाक्यापेक्षित्वात् । अथ ब्राह्मणेषु च गाथासु च विद्यते श्रुतित्वं च, स्मृतित्वं च । कल्पभेदात् प्रतिपत्तिभेदाच्च तथात्वे बाधकाभावात् । अथवा दृश्यते ब्राह्मणेषु मन्त्र गाथयोः, गाथासु च मन्त्रब्राह्मणयोः, प्रामाण्यविधया सप्रवेश इत्यतो द्रष्टृवाक्यं श्रुत्वा प्रवृत्तिदर्शनात्तयोः स्मृतित्वप्राप्नोति, अथ भूयांसि खलु ब्राह्मणवचनानि गाथावचनानि च मन्त्राद्यनपेक्षं स्वप्रामाण्येनैव प्रवर्तमानानि दृश्यन्ते, तेन द्रष्टृवाक्यत्वोपपत्त्यातयोः श्रुतित्वं प्राप्नोति, तस्मात् सिद्धं ब्राह्मणगाथयोरंशतः श्रुतित्वं च स्मृतित्वं चेति भाव्यम् । अथ वा द्विविधाश्चेह ब्राह्मणग्रन्था दृश्यन्ते मन्त्रसंहिता शेषभूताश्च, मन्त्रसंहिताभाष्यभूताश्च । आद्यास्तैत्तिरीयब्राह्मणादयः तेश्रुतिशब्दा एव स्युः । परे शतपथ ब्राह्मणादयः, ते स्मृतिशब्दा अपि स्युः । त इमे श्रुतिस्मृति वेदाख्यायां दिव्यभाषायां व्याख्याते । तृतीया तु प्रलापोक्तिरसत्यपि सत्यांशे विसर्वादात्प्रसज्यते, एकमेव हि वाक्यं वाक्यार्थो वा केनचित्प्रमाणीक्रियते, अपरेण विगीयते । प्रतिपत्तिभेदादित्थं प्रामाण्ये द्वैविध्यमवतिष्ठते । यथाहि-श्रमणा क्रियाप्रधानाः श्रमस्य क्रियारूपत्वात् । ज्ञानप्रधानाः, ब्राह्मणो ज्ञानरूपत्वात् । क्रियैकाद्वयवादिन श्रमणाः, ज्ञानैकाद्वयवादिनो ब्राह्मणाः । श्रमणा अनीश्वरवादित्वात्पौरुषेयमात्रप्रवणाः, ब्राह्मणस्त्वीश्वरवादित्वाद्-

ब्रह्मनियतिश्रद्धाः । “यदहं करिष्यामि तदेव भविष्यति न तु कश्चिन्नियन्तास्तीति” श्रमणा
आतिष्ठन्ते, “ईश्वरकृतनियत्यनुसारेणैवेदं सर्वं भवति—न तद्विरोधेन वयं किमपि कर्तुं शक्नुमः”
इति ब्राह्मणाः । स्वतन्त्रता वयमित्युन्मर्यादाः श्रमणाः, ईश्वरपरतन्त्रा वयमिति मर्यादादीक्षिता
ब्राह्मणाः । श्रमणा बौद्धाः, ब्राह्मणा वैदिकाः । इत्थमानयोः श्रमणब्राह्मणयोः प्रतिपत्तिभेदाच्छ्र-
मणमतं सत्यम्, ब्राह्मणमतं त्वप्रमाणमिति बौद्धाः, अथ ब्राह्मणमतं सत्यम्, श्रमणमतं त्वप्रमाण-
मितिमिति बौद्धाः, अथ ब्राह्मणमतं सत्यम्, श्रमणमतं त्वप्रमाणमिति वैदिकाः । तदित्थं प्रामाण्यं
चाप्रामाण्यं चानैकान्तिकं भवति ।

अथैतस्मिन्नाप्तोपदेशात्मके द्वितीये शब्द जातेऽपि यत्रार्थद्रष्टा स्वप्रामाण्येनैव किञ्चि-
दुच्यते सानूनमितरानपेक्षा द्रष्टुर्भाषा श्रुतिः । अथ यत्र स्वयमर्थमदृष्टवतापि द्रष्टृवचनप्रामाण्यादिह
कश्चिदर्थः प्रकाशयते तत्रैषा सर्वापि श्रोतुर्भाषा स्मृतिः । तदित्थमाप्तानां तन्त्रकाराणां व्यावहारिकाणां
चोक्तौ द्वैविध्यं द्रष्टव्यम् । तृतीया तु प्रलापोक्तिर्विसंवादात् प्रसज्यते । दृश्यते हि लोके यान्येव
कानिचित्केषां चिदाप्तानां वचनानि कस्मिंश्चित् समाजे प्रमाणी क्रियन्ते—श्रद्धातिशयाद् गृह्यन्ते,
तान्येवा परस्मिन् समाजेऽपवर्ज्यन्ते, दोषेण दर्शयित्वा विगीयन्ते । तदित्थं प्रामाण्यं चाप्रामाण्यं
च समाजभेदात्प्रतिपत्तिभेदाच्च व्यवतिष्ठते । स्वतो दर्शनन्तु निरूपधिकं तत्र सत्यम्, तत्
प्रमाणम्—ततो निवर्तते विसंवादः ।

अथानाप्तवाक्यं न स्वतः प्रमाणं न वा परतः प्रमाणम्, अप्रमाणैकान्तत्वात् ।
अथाप्याहुः—नेदमेकान्ततोऽनाप्तवाक्यं नाम प्रामाण्यमेवावकल्पते वक्तुम्, नाटकाभिनयादौ गानरोदन-
हृषंशाकक्रूरुणमयोपह्वाममत्सर्नादिपराणां वाक्यानामनाप्तानामपि सर्वथा प्रामाण्यदर्शनात् ।
तस्मादिदं प्रामाण्यं चाप्रामाण्यं च संप्रतिपत्तिनित्यं विवक्षाधीनमनैकान्तिकमित्यविशेषः सर्वसामसां
दिव्यभाषा-परीक्षकभाषा-तर्कभाषा-लोकभाषाणां शक्यं व्याख्यातुमित्थं प्रामाण्यं चाप्रामाण्यं
चेति द्विक् ।

अथान्ये व्याचक्षते इदं तावत्प्रामाण्यं प्रमाजनकत्वं नाम, तत्र कः प्रमापदार्थ इति प्रति-
पित्सायां केचित्तावदाहुः—‘यथार्थानुभवः प्रमा’ ‘तत्र तद्वुद्धिः प्रमा’ इत्यादि, तदसत् । यथार्थयथा-
र्थत्वयोस्तदनुगतत्वात्तदनुगतत्वयोच्च बुद्धिनिष्ठयोस्तदनुभावात्प्रागनुभवात् । अनेनैतदनुभवेन निय-
मतः स्वविषयसत्ताऽपि विषयीक्रियत—इति सर्वस्यैकानुभवजातस्य तत्र तद्वुद्धित्वं रूपानपायात् ।

उत्तरानुभवेन तु पूर्वानुभवस्य याथार्थ्यायाथार्थ्ये निरूप्येते इति यदाहुस्तदप्यापाददृष्टत्वाद् भ्रान्तम् । सर्व एव ह्यनुभवः स्वयाथार्थ्यं प्रत्याययन्नेवार्थं प्रत्याययन् दृष्टः । तथा च पूर्वोत्तर कालिकयो-
विरुद्धार्थयो रप्यनुभवयोरेकेनान्यस्य याथार्थ्यव्याघातो न शक्यमभ्युपगन्तुम् । पूर्वं सत्यत्वेन प्रतीतो-
ऽर्थः पश्चादसत्यत्वेन प्रतीयत इति चेत्तावतोत्तरज्ञानेन बाधात्पूर्वज्ञानस्य भ्रान्तित्वमिवे पूर्वज्ञानेन
बाधादुत्तरज्ञानस्यापि भ्रान्तित्वं कस्मान्न स्यात् । उभयथापि तु शक्यं भवितुम् स्यादिह पूर्वं ज्ञानं-
मयथार्थमुत्तर यथार्थम्, अथवा स्यादेव तु पूर्वं ज्ञानं यथार्थमुत्तरमयथार्थमिति । तत्रेदमशक्यमे-
कान्ततो निर्द्वारयितुमिदं यथार्थमिदमयथार्थमिति । किञ्च, उत्तरानुभवात् प्राक् पूर्वानुभवः प्रमात्वेन
प्रतीत आसीत्, अथोत्तरानुभवेन स्वविरुद्धस्य पूर्वानुभवस्य त्रैकालिकं प्रमात्वं निराक्रियते—नासी-
न्नास्ति न भविष्यति पूर्वानुभवो यथार्थ इत्येवं कृत्वा पश्चादस्य भ्रमत्वं संसाध्यते, तत्रेदमेकस्यैव
कदाचित् प्रमात्वं कदाचिद् भ्रान्तित्वमित्यसमञ्जसं भवति । कल्प्यतां तावत्-विरुद्धो नामानुभवो
यद्युत्तरतः कदाचिदभविष्यत् तदा खलु यस्य भ्रमत्वमापादितमभविष्यत्—तादृशस्यानुभवस्य दैवात्
सर्वथैवोत्तरज्ञानानुत्पत्तौ प्रमात्वं वक्तव्यमप्रमात्वं वा, न तावत्प्रमात्वं शक्यं वक्तुम् । वस्तुसत्तया तत्र तद्-
बुद्धेरभावात् । नाप्यप्रमात्वम्, तद्ग्राहकोत्तरज्ञानानुत्पत्तेः । अनुत्पन्नेऽपि बाधज्ञानेबुद्धयप्रमात्वं स्वीक-
रिष्यते चेत्तदा सर्वासामेव बुद्धीनामप्रमात्वापत्तिः प्रसज्यते । तस्मात्तत्र तद्बुद्धिः प्रमा, यथार्थानुभवः प्रमा
इत्यादिकमनाप्तोक्तमलक्षणम् । कस्तर्हि प्रमापदार्थे इति चेच्छृणु प्रत्यक्षागमानुमानैरर्थं परीक्षणं
तावान्मया इत्युच्यते, स च प्रत्यक्षागमाश्रितमनुमानमन्वीक्षा नाम । प्रत्यक्षागमाभ्यामीक्षितस्यैव तर्कवि-
तर्कभ्यां पुनः पुनरीक्षणात् । तदित्यमनयान्वीक्षया प्रत्यक्षानुमिति शब्दोपाख्यसर्वविधानुभवोत्थापि-
तनानातर्कवितर्कोत्थानप्रत्युत्थानभूमिकासमाप्तो संशयविपर्ययादिकलाशू-यं किञ्चिदुत्पद्यते चित्तसंतोषकरं
पार्ष्टिकं ज्ञानम्—सोऽवगमः । सचात्मविकाशात्म निरस्तप्रत्यक्षादिभेदः ‘इदमित्यमेवास्तीति’ कृत-
सत्यताप्राणः सत्यविश्रान्तत्वाच्चित्तविश्रान्तिकरश्च । तद्विज्ञानम्, सा प्रमा । तज्जनकत्वात्तु प्रत्यक्ष-
नुमानागमा ज्ञानरूपास्त्रीणिप्रमाणानि । चक्षुरादीनान्तु परम्परया सिद्धं गौडं प्रामाण्यं बालैरभ्यु-
पगम्यते, वास्तविकन्तु प्रामाण्यमनुभवविशेषाणामेवेत्यन्यत्र विस्तरतः प्रपाञ्चितम् ।

तत्रान्तः करणावच्छेदेन दोषदर्शनानुकूलवृत्तिमत्त्वं तर्कवितर्कोत्थाने सहकारिकारणमिति
यावदनुवर्तते दोषदर्शनानुकूला वृत्तिस्तावदनुवर्तते तर्कवितर्कसमारम्भ इत्यतो नैकत्र प्रतितिष्ठति
चित्ताम् । तर्काप्रतिष्ठानाच्च तत्समाप्तिभूमिकोत्तरभावी सोऽवगमोऽपि न प्रवर्तते । प्रमानुत्पादकत्वाच्च

न प्रामाण्यं शक्यमवस्थापयितुं कुत्रापि । तथा च तद्विषयकदोषदर्शनानुकूलवृत्तिमतस्तत्राप्रामा-
ण्यमिति निष्कर्षः । कुत्रचित्तु विप्रकीर्णानेकानियतनिमित्तासंयोगादाप्तत्वप्रयोजकगुणकलापसत्त्वा-
निश्चयोऽनुवर्तते, स च दोषदर्शनानुकूलवृत्तिप्रतिबन्धिका वृत्तिः श्रद्धानाम् । तथा च श्रद्धातार-
तम्यानुसारेण सहकारिविगमाचिरेणैव तर्क वितर्कभूमिकासमाप्त्या निष्प्रतिपक्षमुत्पद्यते सोऽवगमः
प्रमा नाम । तज्जनकत्वात् तज्जनकन्यायशरीरभूतानां प्रत्यक्षानुमानागमोपाख्यानुभवानां प्रामाण्य-
मविसंवादि जायते । तज्जनकत्वाच्च प्रत्यक्षानुमानागमानामिन्द्रियलिङ्गशब्दरूपाणामपि परस्परया
प्रामाण्यमुपचर्यते । तत्प्रभवाच्च केषांचिदाचार्यत्व गुरुत्वादिभिरभिनीतानां व्यक्ति विशेषाणामपि
पारस्परिकं प्रामाण्यमुपचर्यते-इत्येष प्रामाण्यविद्यानिष्कर्षः । तथा च न प्रामाण्ये वस्तुताथात्म्यमपेक्ष्यते-
अपितु श्रद्धानिवन्धनं स्वचित्तसंतोषमात्रम् । अतएव तु पुरुषमतिवैषम्यात् सर्वत्र प्रामाण्याप्रामाण्य-
विसंवादधाराः प्रवर्तमाना दृश्यन्ते ।

इदन्तु बोध्यम्-अयं तावन्नयायः प्रत्यक्षागमानुमानकृतशरीर प्रवर्तते, स कचित्प्रत्यक्ष-
प्रधानतः, क्वचित्पुनरागयप्रधानोऽनुमानप्रधानो वा । स यावदयमागमप्रधानोऽनुमानप्रधानो वा
स्यात्-न तावदियं प्रामाण्याप्रामाण्यविसंवादधारा शक्या निवर्तयितुम् । यावद्वा निवर्तयितुं
प्रयत्न्यते, तावदेवेयमतितरां लुब्धा सती भूय एव समधिकं प्रवर्द्धते । तस्माद् व्यर्थस्तर्केण
वचनेन च तन्निवर्तनप्रयासः ।

अथायं प्रत्यक्षप्रधानस्तु न्यायो निर्मूलं शक्नोति निवर्तयितुं विसंवादचक्रम् । “एतद्वै
मनुष्येषु सत्यं निहितं यच्चक्षुः ” इति श्रुतेः प्रत्यक्षस्य सत्यप्रतिष्ठापकत्वात् । सत्यप्रतिष्ठायां च
सत्यां विपरीततर्कानुत्थानान्निवृत्तं तत्रैवार्थे श्रद्धातिशयो जायत इति न शक्यमवस्थातुं विसंवादेनेति
सूक्ष्मेक्षिकया समीक्ष्यम् । अथ यत्रार्थे न प्रत्यक्षकरणयोग्यता दृश्यते, तत्रापि तदर्थवक्तुः प्रति-
पादितेष्वन्येषु केषुचित्प्रत्यक्षयोग्येषु विषयेषु फलप्रत्यक्षाय प्रयतनीयम् । तथा च सति भूयसा
तदर्थश्रद्धानात्तद्वक्तुः श्रद्धा सुतरां सपत्स्यत इति तदुक्तेष्वन्येष्वपि प्रत्यायोग्येषु विश्वासः साधीया-
नुपपत्स्यते । नातोऽन्या गतिः संभवति काचिदिह प्रामाण्यनिष्ठयै, तस्मादिह वस्तुताथात्म्यनि-
बन्धनं प्रामाण्यं फलप्रत्यक्षकरणमापेक्षमिति निष्कर्षः ।

तदित्यमेतन्नयायाङ्गतया त्रिविधानि प्रमाणान्युक्तानिप्रत्यक्षमनुमानमागमश्चेति, तेषां च
मुख्यगौणभेदात्प्रत्येकं द्वैविध्यमप्युपदर्शितम् अनुभवविशेषा मुख्यानि, तदौपथिकार्थाविशेषास्तु गौणा-

परं त्वेवं पश्यन्ति शब्दैकदेशस्य प्रमाणैकदेशस्य विज्ञानैकदेशस्य चेदानीं यावद् वेदत्व-
माख्यातम्, तत्रावकल्पते । सर्वविधानामेव शब्दानां सर्वविधानां प्रमाणानां सर्वविधानां वा विज्ञानानां

वेदत्वेनाभ्युपगन्तुं युक्तत्वात् । तथा हि शब्दं तावद व्याख्यास्यामः, नित्यसदर्थमाप्तं वाक्यं वा सदर्थमाप्तं वाक्यं वा नित्यासदर्थमाप्तं वाक्यं वा स्याद्, अथवा द्रष्टुर्वाक्यं वा श्रोतुर्वाक्यं वा वा प्रमाद्यतो वाक्यं वा स्याद्. य. कश्चन शब्दः स्यात्सर्वथापि तु शब्दो नाम न जातुचिदप्रमाणं भवितुमर्हति । बह्विना सिञ्चती' त्यादौ यत्रापि योग्यताग्रहो नास्ति, शुक्रभाषितादौ यत्रापि तात्पर्यग्रहो नास्ति, तत्राप्यविशेषं या वच्छेदक्य तावदर्थप्रत्यायने शब्दानां कृत कृत्यत्वात् । यदि नाम तत्र शब्दो नार्थं प्रत्याययेत् तत्तर्हि तदर्थं योग्यताबाधग्रहोऽपि कथं नामोपतिष्ठेत, न हि बह्विना सिञ्चतीत्येतद्वाक्यार्थानवगमे योग्यता सत्त्वासत्त्वसमीक्षा प्रभवति तत्र प्रवर्तितुं जातु । न चैतत्पदार्थोपास्थितिमात्रम्, योग्यताबाधस्य वाक्यार्थं गृहीते तु वाक्यार्थं तावतैव कृतकृत्यः शब्दो न पुनः स्वार्थग्रहणाय विनियुज्यते, 'शब्दबुद्धिकर्मणां विरम्य व्यापारालाभात्' । तस्मात्तत्रापि शब्दः स्वार्थं प्रत्याययन् प्रमाणं भवितुमर्हति । यत्तु शब्देन यादृशोऽर्थः प्रत्याय्यते, ततो विरुद्धः प्रत्यक्षादिना प्रमाणान्तरेण तत्रार्थो गम्यते । अत एतत्प्रत्यक्षादिविसंवादात्तत्रास्य शब्दस्य प्रामाण्यमपोद्यते, शब्दप्रमाणापेक्षया प्रत्यक्षप्रमाणप्राबल्यात् । विप्रतिषेधेष्वपूर्वप्रमाणापेक्षया परप्रमाणप्राबल्याच्च । दृश्यते हि भ्रमस्थले शुक्तिकाप्रत्यायकोऽपरप्रत्यक्षेण निर्दोषेण सदोषस्य रजतप्रत्यायकस्य पूर्वप्रत्यक्षस्य प्रामाण्यापवाद इति । एतच्च प्रमाणयोः प्राबल्यदौर्बल्यं सार्वजनीनप्रत्ययसिद्धमित्यनपलप्यं भवति । तस्मात्प्रत्यक्षविरुद्धः शब्दोऽप्रमाणमित्याहुः । तदेतद्बालबुद्धिमात्रम्, शब्दव्यापारानन्तरं हि तत्र प्रत्यक्षादिव्यापारः प्रवर्तते, ततश्च बाधग्रहो भवति, ततः शब्दे प्रामाण्यापवादः क्रियते, प्रामाण्यापवादश्च प्रमां न जनयतीति प्रतिपत्तिः । इयं च न प्रत्यक्षादिव्यापारात्प्रागासीत्, आसीच्च तदाप्रमां जनयतीति प्रतिपत्तिः । तत्रैव भवतः प्रतिपत्त्योरेव तु बाध्यबाधकभावः फलतः सिद्धो भवति, कालभेदेन प्रतिपत्त्योरेव द्वैविध्यात् । न तु तस्याः प्रमाजनकतायाः शब्दविष्टायाः, शब्दे कालभेदेन व्यापारद्वयाभावात् । यदा पुनरासीच्छब्दे प्रमाजननव्यापारो न तदा प्रत्यक्षादिविसंवादाधीना प्रतिपक्षता स्थानमलभतेति कः शब्दस्य प्रमाजननव्यापारमवरुन्ध्यात् ? अनवरोधाच्च कृते शब्देन स्वीये निसर्गसिद्धे प्रमाजननव्यापारे यदि पश्चात् परः सहस्रैरपि वचनभारैः कश्चिद्ब्रूयाद् 'नानेन प्रमा जनिता, नानेन प्रमाजनितेति' किमनेन कृतं स्यात् ? यथा हि 'तत्र घटोऽस्ति' 'जलेन वृक्षं सिञ्चती'त्यादिरूप द्रष्टृराप्तं वाक्यं यथाविधेन व्यापारेण तत्र स्वार्थं प्रत्याययितुं प्रवर्तते, निर्विशेषमिदं 'बह्विना सिञ्चती' त्यादिकमनाप्तं विक्षिप्तवाक्यमपि नूनं तथैव प्रवर्तत इति किं निबन्धनमस्याप्रामाण्यं वक्तुं युज्ये-

तेति विमृश्यताम् । यत्तु कश्चिद् ब्रूयात्—शब्दो नामायं स्वविषय भूतस्यार्थस्य सत्तया योगं प्रत्याययति, न च तत्र सत्तया योगमुपलभामहे, ततोऽसन्तमर्थं प्रत्याययतीति प्रतिपद्यामहे, ततोऽस्मिन्स्तद्वुद्धिं प्रयोजयन् शब्दोऽप्रमाणमस्तीति विज्ञापयाम् इति । तदप्यविचारितरमणीयमेव । सत्तायोगाभावोपलब्धेः प्रमाणान्तरसाध्यायाः प्रतिबन्धित्वस्यानुपदमेव निरस्तत्वात् ॥ १ ॥

किञ्च - प्रत्यक्षमेवेदं प्रमाणं स्वविषयभूतस्यार्थस्य सत्तया योगं प्रत्याययितुं प्रवर्तते, न शब्दोऽपि । शब्दस्तुनामभूतं भवन्तं भविष्यन्तं, सन्तमसन्तं संनिकृष्टं विप्रकृष्टं, चक्षुरादिविषयीकृतं व्यवहृतिं च सर्वविधमेवामार्थविशेषादैकरूप्येण प्रत्याययितुं कृतव्यापारो भवतीति कथं नामासन्तमर्थं प्रत्यायन्नप्रमाणे भवितुमर्हति ॥ २ ॥

किञ्च 'भारतवर्षे सुमेरुपर्वतोऽस्ति' इत्येवं प्रयुज्यमानः शब्दः सत्ताविशिष्टस्य मेरोर्भारतवर्षेण सम्बन्धं प्रतिपादयितुं विनियुक्तो दृश्यते, स न तस्मात्स्वार्थात्प्रच्यवते, नाप्यधिकं करोति । अत एवास्य मेरोर्यद्यापि न वर्तते भारतवर्षेण सम्बन्धस्तथाऽपि नायं शब्दोऽपराध्यति । भारतवर्षेण मेरोः सम्बन्धकरणे तस्य विनियोगायोगात् । भिद्यते तु सम्बन्धकरणं च सम्बन्धबोधनं च । तत्र बोधने तावद् । विनियुक्तः शब्दः कृतमकृतं वा सम्बन्धं कृतत्वेनापि शक्नोत्येव बोधयितुम् । स तथा बोधयन् शब्दः स्वार्थादनपेतो न शक्यमप्रमाणी कर्तुम् । तस्मादसन्तमप्यर्थं बोधयन् शब्दः प्रमाणमेवेति शक्यमप्रतिपक्षं समर्थयितुम् ॥ ३ ॥

किं च यथा कामलादिदोषसंयोगात्पीतशङ्ख प्रत्यायकस्यापि चक्षुषः पीतत्वांशमात्रे प्रामाण्यमपोद्यते, न सर्वथैतदप्रमाणमेव चक्षुरिति विश्वासः साधीयान् । एकेनैव व्यापारेण जनितस्यैकस्यविशिष्ट प्रत्ययस्य सर्वथैवाप्रामाण्येऽभ्युपगम्यमाने शङ्खाद्यंशेऽपि प्रमाया अप्रमात्वापत्तेः, न चेष्टापत्तिः प्रतीतिविरोधात्, एवमुप्य शब्दस्यानाप्तोच्चरितत्वरूपदोषसंयोगादतथा भूतार्थप्रत्यायकत्वेऽपि कस्मिंश्चिद्विशेषाणांशमात्रे प्रामाण्यमपोद्यते, न तु सर्वथैतदप्रमाणमेवानागतवाक्यमिति विश्वासः साधीयान् । एकस्माद्वाक्यादेकदा प्रयुक्तादेकेनैव व्यापारेण जनितस्यैकस्य विशिष्टप्रत्ययस्य सर्वथैवाप्रामाण्येऽभ्युपगम्यमाने संभवदर्शातोऽपि प्रमाया अप्रमात्वापत्तेः, न चेष्टापत्तिः, प्रतीतिविरोधात् । तस्मादेवमंशाप्रामाण्येऽपि विशिष्ट प्रत्ययस्य प्रमात्वं न व्याहन्यते—इति सर्वविधः शब्दः प्रमाणमेवोपपद्यते ॥ ४ ॥

किं च पीतशङ्खप्रत्यये नेदं पीतत्वं नितान्तमविषयम्, प्रत्यायके चक्षुषि तेजसि पित्तसंयोगात्तद्गोचरे पीतगुणोपलम्भस्य वास्तविकत्वात् । नापि वा तत्र पीतगुणस्य शङ्खेन सम्बन्धः प्रत्यायितोऽसदर्थः, पीतगुणकेन तेन तेजसा संबद्धे तस्मिन् शङ्खेऽवश्यमस्य पीतगुणस्योपलम्भकत्वात्, तस्मान् सर्वथा पीतशङ्खप्रत्यायनमपीदं चक्षुः प्रमाणमेव न त्वंशतोऽपीदमप्रमाणं भवितुमर्हति । प्रत्युत यदि पित्तसंयुक्तं चक्षुरपीतं शङ्खं प्रत्याययेत् तदानीमेवेदमप्रमाणं स्यात् । मतस्तत्र दोषकार्यस्य पीतत्वादेरनवबोधात् । पीतं तु शङ्खं प्रत्याययद्दिदं भवत्येव पित्तविकारप्रत्ययहेतुत्वादविकलं प्रमाणम् । यदि तु तस्य प्रामाण्यमेवापोद्येत तत्तर्हि दोषज्ञानं संशयविपर्ययादिविशेषज्ञानं वा सर्वथैवापलपितं स्यात्, प्रमाणाभावादिति लोकव्यवहारोच्छेदप्रसङ्गः । तस्मात्सर्वं प्रत्यक्षं प्रमाणमेव, किन्तु नैवविधेन प्रत्ययेन लोकव्यवहारः प्रवर्तनीयो दोषसमुच्चितत्वादित्येवमर्थं प्रतिपादयितुमिवेदमव्यभिचारि प्रत्यक्षप्रमाणं भवतीति विशेषणेन भगवाननुजग्राह । एवमेवायं मे पुत्र इत्यपुत्रेपुत्रत्वं विदधद्वक्त्रकवाक्यं न नितान्तमविषयं भवति “यन्मनसा मनुते तद्वाचा वदति” इति श्रुतेः प्रत्यायके शब्देऽपुत्रारोपितपुत्रत्वबुद्धिसंयोगात् तद्गोचरे पुत्रत्वबुद्धेर्वोस्तविकत्वात् । यद्यसौ तत्र पुत्रत्वमभावयमानो ब्रूयात् नैव तर्हि स तथा वाक्यं वक्तुमपि शक्नुयात् । अथैवं भावितस्यापि पुत्रत्वस्य तेनापुत्रेण सम्बन्धः प्रत्यायितोऽसदर्थः स्यादित्यपि न भ्रमितव्यम्, पुत्रत्वारोपबुद्ध्या गृहीते व्यक्तिविशेषे प्रत्याय्यमानस्यैतस्य सम्बन्धः स्यावश्योपगन्तव्यत्वात् । तस्मात् पुत्रत्वगुणकप्रत्यायकमिदं वाक्यं प्रमाणमेव न त्वंशतोऽप्यप्रमाणं भवितुमर्हति, प्रत्युत यद्यारोपबुद्धिमयुक्तं वाक्यमनारोपितपुत्रत्वव्यक्तिविशेषं प्रत्याययेत् तदानीमेवेदमप्रमाणं स्यात्, मतस्तत्रारोपकायस्य पुत्रत्वादेरनवबोधनात् । आरोपितपुत्रत्ववन्तं तु प्रत्याययद्दिदं भवत्येवारोपप्रत्ययहेतुत्वादविकलं प्रमाणम् । यदि तु तस्य प्रामाण्यमेवापोद्येत, तत्तर्हि वक्त्रकत्वज्ञानमविज्ञत्वज्ञानं वा सर्वथैवापलपितं स्यात् प्रमाणाभावादिति लोकव्यवहारोच्छेदप्रसङ्गः । तस्मात्सर्वः शब्दः प्रमाणमेव, किन्तु नैवविधेन प्रत्ययेन लोकव्यवहारः प्रवर्तनीयो दोषसमुच्चितत्वादित्येवमर्थं प्रतिपादयितुमिवेदमाप्तवाक्यं शब्दः प्रमाणं भवतीति विशेषणेन भगवाननुजग्राह । इत्थं च सति शब्दानामप्रामाण्यकारणं नोपलभामहे, ततः सर्वविधः शब्दः प्रमाणमेवेति प्रतिपद्यामहे ॥ ५ ॥

अथवेदमन्यथान्यथा निरूपयितुं पारयामः । अयं मे पुत्रइत्येकमेवेदं वाक्यं पुत्रे पुत्रज्ञानं विदधत् कचिदपुत्रेऽपि पुत्रज्ञानं विदधते—तत्रैतस्यैकस्यान्यत्र प्रामाण्यमेकत्राप्रामाण्यमिति

द्वैविध्यं नोपपद्यते—प्रमाणस्याप्रमाणत्वासंभवात् । अथवा यत्र कचिदस्य प्रामाण्यनुपगम्यते तावतैव तु पर्याप्तं प्रामाण्यमेतस्य शब्दस्य प्रतिपत्तुं पारयामः । न वयं ब्रूमो यत् प्रमाणं सर्वत्र प्रमाणं तदेव प्रमाणं स्यादिति, अपि तु यदेकत्रापि कचित् प्रमाणं तदपि प्रमाणं शक्यं व्यपदेशुमिति पश्यामः । अथवा सर्वत्र शब्दः स्वविषये स्वतः प्रमाणम्, आप्रामाण्यन्तु तस्य परतः प्रतिपद्यते । अयं मे पुत्र इति हि वाक्यं सर्वत्रैव पुत्रे पुत्रज्ञानं जनयत् प्रमाणं भवितुमर्हति, तदेवेदमनाप्तो यद्यपुत्रे प्रयुज्जीत सोऽयं प्रयोक्तुः प्रयोगदोषो भवति न शब्ददोषः अस्ति यदि पुत्रे प्रयुक्तः अस्ति वा यद्यपुत्रे प्रयुक्तः सर्वत्रायं शब्दः पुनरेकरूपेणार्थमभिधत्ते, तस्मादयं सर्वविध एव शब्दः स्वतः प्रमाणमिति मन्यामहे ॥ ६ ॥

यत्तु कश्चिद् ब्रूयात्—सर्वविधानामेव शब्दानामविशेषेण प्रामाण्यऽभ्युपगम्यमाने लोक-विरोधः प्रसज्यते । लोके तावदनृतव्याघातपुनरुक्तदोषवत्सु शब्देषु श्रूयमाणेष्वपि न प्रेक्षापूर्ण-कारिणः प्रवृत्तिर्दृश्यते । तस्मादप्रामाण्यमेवविधानां शब्दानां तर्कयाम इति । तत्तु च्छम् । शब्द-प्रमाणोपजनितशब्दाप्रमानन्तरं ततः प्रागेव वा प्रमाणान्तरगृहीतानामनृतादिदोषाणां लोकप्रवृत्ति-प्रति प्रतिबन्धकत्वे संभवत्यपि शब्दप्रामाण्य-प्रतिबन्धकतायास्तत्रासंभवदुक्तिकत्वात्, कार्योत्पत्तेः प्रागेव हि सर्वत्र प्रतिबन्धकसामग्र्या व्यापारो लभ्यते न कार्योत्पत्तेरुत्तरमपि तेनार्थः । इह तु जनितायां शाब्द-यां प्रमायामुत्तरतोयं गृहीतो दोषः समुपतिष्ठते प्रतिबन्धनाय । स च शाब्द-प्रमोत्तरभाविन्यां प्रवृत्तावेव प्रभवेद् व्यापारं लब्धुं न पूर्वसिद्धायां तस्यां शाब्द-यां प्रमायामपीति निपुणं भाव्यम् ॥ ७ ॥

अथवा द्वैविध्यं तावच्छब्दानां प्रामाण्यं भवति । अर्थागतं पारमार्थिकमेकम्, तच्च शब्दानां स्वतः सिद्धं, गृहीतसमयानां तत्र नित्यं च । अथ फलागतं व्यावहारिकं मन्यत् तच्च शब्दानां व्यवहारानुरोधात् प्रकल्पितमेवेत्यत एव कचिदपरतः प्रामाण्यं कचिद्वा परतोऽप्रामाण्य-मित्युभयथा लोके दृश्यते । तदेतदन्यत्र प्रपञ्चितम् । तथा कचिदनृतादिदोषसमवधानेफलागत-गौणं प्रामाण्याभावेस्वीक्रियमाणेपि न त्वेव तावता शब्दानां स्वतः सिद्धं पारमार्थिकं मुख्यं प्रामाण्यं शक्यं निराकर्तुम् । यथा प्रदीपस्य सुप्रज्वलितस्य स्वतः सिद्धोऽयं नित्यप्रकाशनव्या-पारो घटाद्यावरणान्न बहिर्लोके फलोपधायको भवति, न तथापि तस्यार्थागतं वास्तविकं प्रकाशकत्व-मेव केनचिच्छक्यमपवदितुम् । सर्वत्रैकरूपेण तस्य प्रवर्तमानत्वात् । अत एवामुष्मिन् शब्देपि

न्यायो द्रष्टव्यः । फलोपधानप्रतिबन्धकसामग्रीसमवधानेपि शब्दव्यापारस्यानवरुद्धत्वात् । तस्मात् सर्वविध एव शब्दः प्रमाणमेवेति संसिद्धम् । तदित्थमविकृतं निराकृतं योग्यताबाधस्थानीयं शब्दाप्रामाण्यम् ॥ ८ ॥

अथ तात्पर्यग्रहाभावस्थानीयं शब्दाप्रामाण्यमप्येवमेव निराकृतं वेदितव्यम् । तथाहि शुक्-
भाषितादौ वक्तृगतायाबुबोधयिषाया अभावो गृह्यमाणः प्रवृत्तिमेव लोकानां प्रतिबध्नाति न
शब्दानां प्रमाजनकत्वमपि । शब्दस्तु खलु तद्याप्तभाषितः स्याच्छ्लोकभाषितो वा सर्वत्रैकरूपेण व्या-
पारं कुर्वन् दृश्यते । तस्यैकत्र प्रामाण्यमन्यत्राप्रामाण्यमिति वैषम्याभ्युपगमो न्यायादपेतः स्यात् ।
तस्मात्तत्रापि प्रामाण्यमेव हस्तलब्धं भवतीत्यवधेयम् ।

अयमग्रन्थः एतावाने लभ्यते । अतः परमपि क्रोडपत्राण्यासन् परन्तानि व्यपगतानीति
सखेदं निवेद्य विरमामः ।



॥ श्री ॥

—वेदधर्मव्याख्यानम्—

❀ तृतीय भागस्य शुद्धिपत्रम् ❀

पृष्ठ	पंक्ति	अशुद्ध	शुद्ध	पृष्ठ	पंक्ति	अशुद्ध	शुद्ध
१	३	तात्त्विकमर्थ	तात्त्विकमर्थ	७	६	दशयितव्या	दर्शयितव्या
"	५	मुनयश्च	मुनयश्च	"	१५	संभवात	संभवति
"	६	बुद्धय	बुद्धय	"	१५	मैथुनादयो	मैथुनादयो
२	८	जगत्तत्त्वं	जगत्तत्त्व	"	१६	रसासुहृमांसभेदो	रसासुहृमांसभेद
३	२२	नाभ	नाभ	"	"	इन्द्रसोभाग्न्या	इन्द्रसोभाग्न्या
"	२२	यथायय	यथायथ	"	२२	समूढ	समूहस्य
४	२	वक्त	वक्त	"	"	ब्रह्माण्ड	ब्रह्माण्ड
"	३	साहस्री	साहस्री	"	२५	विदाङ्कुर्वन्तु	विदाङ्कुर्वन्तु
"	१६	स्वाथतात्पर्य	स्वार्थतात्पर्य	"	१०	धिष्ठितानां	धिष्ठितानां
"	"	व	वा	"	२३	कल्पनति	कल्पनेति
"	"	वश्य	वश्य	"	२४	ब्राह्मणा	ब्राह्मणा
५	२	दुःख	दुःख	"	४	लभ्य	लभ्या
५	५	स्थाव येषान्तु	स्यात् येषान्तु	"	८	समथन	समर्थन
"	१०	ऐतिहासिककल्पित	ऐतिहासिककल्पित	"	"	तत्सभ्यग	सभ्यग
"	१४	खिन्नाय	खिन्नायां	"	६	स्पर्शि	स्पर्शि
"	"	मुदक्खिद	मुदक्खिद	"	१३	यदिस्मिन्न	यदिस्मिन्न
"	२०	मुदक्खिद	मुदक्खिद	"	१४	इश्वरेच्छा	ईश्वरेच्छा
"	"	वीरुद्धा	वीरुद्धा	"	१५	तथैव तथैव	तथैव
"	२३	पदाथ	पदाथ	"	१७	केनाचित्पुरुषेण	केनचित्पुरुषेण
"	"	दर्शनार्थ	दर्शनार्थ	"	२१	तपस्याभानान्	तपस्यमानान्
६	७	सिञ्जासमानस्य	जिञ्जासमानस्य	"	१०	हैडिंग पुराणसमीक्षा	पुराणसमीक्षा
"	८	अयं	अयं	"	१	चवमाद्याः	चैवमाद्याः
"	१६	दुःख	दुःख	"	४	सेतिहम्सान्	सेतिहासान्
"	"	मुक्तै महर्षिभि	मुक्तै महर्षिभि	"	५	लेभिरे	लेभिरे
"	२२	यद्यनु	यद्यनु	"	६	गर्भयन्ति	गमयन्ति
"	२३	विधाना	विधानां	"	१०	गतनां	गतानां
"	"	कथाञ्चिद्	कथाञ्चिद्	"	१२	समष्टयः	समष्टयः
७	२	चातिरिच्येन्	चातिरिच्येन्	"	"	भावादयितु	मापादयितुं
"	३	भाङ्कुरोदारोह	भाङ्कुरोदारोह	"	१४	कृतकत्ववादः	मकृतकत्ववाद

पृष्ठ	पंक्ति	अशुद्ध	शुद्ध	पृष्ठ	पंक्ति	अशुद्ध	शुद्ध
६	१४	भिमु	भिर्मु	१४	३	दृश्यते	दृश्यते
१०	१६	स्पष्ट	स्पष्ट	१४	६	मासते	भासते
"	२४	मप्यक्षमाणा	मप्यक्षममाणा	"	२१	विषयादीन्यन्त	विषयादीन्यन्तः
"	२५	सुवर्णादिवश्यं	सुवर्णादिवदवश्यं	१५	३	वा ते,	वा, ते
११	६	हवियज्ञ	हविर्यज्ञ	"	१८	कथमिद	कथमिद
"	"	तयेव	तयैव	"	२०	ग्रहाण	गृहाण
"	११	ब्राह्मणे	ब्राह्मणे	"	२१	फलित	फलित
"	"	कवया	कवय	"	२२	विषयाप्राव	विषयाणामव
"	१३	शुश्रवान्	शुश्रवान्	"	"	श्र यते	श्रयते
"	१५	सिद्धान्त	सिद्धान्तो	१६	११	पाख्यग्युजः	पाख्यग्यजुः
"	१८	दृष्टार्थाविषय	दृष्टार्थविषय	"	"	ऋग्यजुः	ऋग्यजुः
"	२५	प्रोक्तम्	प्रोक्तम्	"	१२	पाख्यग्युजः	पाख्यग्यजुः
१२	१	ग्रहणार्थ	ग्रहणार्थ	"	१३	त्रीणिमानि	त्रीणीमानि
"	५	सप्रादुः	सप्रादुः	१६	२२	भवति	भवति
"	"	सिषुवदं	सिषुर्वेद	"	२५	ववस्था	ववस्था
"	६	दर्शितास्त्रयो	दर्शितास्त्रयो	"	"	मृतकाया	मृतकाया
"	१०	देवमत्यल्प	देवमत्यल्प	१७	२	मुक्तो	युक्तो
"	"	पारंगामिवता	पारंगमिता	"	७	सर्वाभिद	सर्वभिद
"	१३	प्रवादः	प्रवादा	"	१०	वर्तमानवत	वर्तमानवत्
"	"	प्रवर्तन्ते	प्रवर्तन्ते	"	११	विवत	विवर्त
"	"	यथाकथाचित्	यथाकथांचित्	"	१३	केषांचिद्	केषांचिद्
"	१४	प्रागल्भ्य	प्रागल्भ्यं	"	"	बुद्धेरुदयत्	बुद्धेरुदयात्
"	१७	भवन्तो	भवन्तो	"	१४	निवर्तते	निवर्तते
"	१६	सितत्व	सितत्व	"	१५	तदैव	तदैव
"	"	कृतत्व	कृतत्व	"	२२	जनयत्व	जनयत्वं
"	"	भूतत्व	भूतत्व	"	२३	भिद्यन्ते	भिद्यते
१२	१६	मृगवङ्गि	भृगवङ्गि	"	२४	दृष्ट्यैव	दृष्ट्यैव
"	"	महर्षिकृतत्वं	महर्षिकृतत्वं	१८	२	त्रिशतः	त्रिशतः
"	२०	दर्शना	दर्शनां	"	४	ताव	तावन्
"	२१	धिरादौ	भिरादौ	"	"	नितराभासेत	नितरामाभासेते
"	२४	दर्शयितु	दर्शयितु	"	१०	विद्यये	विद्येय
१३	३	प्यारिस्पृष्टा	प्यस्पृष्टा	"	१२	विरुद्धो	विरुद्धो
"	४	वित्तिः	विच्छित्तिः	"	१६	धनन्तो	धनन्तो
"	१०	एवायमर्थ	एवायमर्थ	"	१७	महापुरुष	महापुरुष
"	१६	निपित	निपीत	"	१८	नियत्न	नित्ययत्न


(ग)

पृष्ठ पंक्ति	अशुद्ध	शुद्ध	पृष्ठ पंक्ति	अशुद्ध	शुद्ध
१८	॥ पौरुषेयत्वे	पौरुषेयत्वे	२३	१६ काश्चित्	काश्चित्
॥ २०	पौरुषेयत्वं	पौरुषेयत्वं	॥ २३	वाङ्मय	वाङ्मय
॥ २१	पौरुषेयत्वं	पौरुषेयत्वं	२४	१ वाङ्मय	वाङ्मय
॥ २२	प्रोमपौरुषेय	मपौरुषेय	॥ ३	भृण्मये	भृण्मये
१६	४ विशिष्ट	विशिष्ट	॥ ॥	प्रपञ्चेः	प्रपञ्चे
॥ ७	सर्वशब्दा	सर्वशब्दा	॥ ॥	उपचार	उपचारः
॥ १०	संस्कारा	संस्कारा	॥ ४	द्विविध्य	द्वैविध्य
॥ १४	सर्वावेद	सर्वोवेद	॥ ॥	वनपर्वत	वनपर्वत
॥ १६	परिव्यापि	परिव्यापी	॥ ६	पक्लृप्तिपि	पक्लृप्तिरपि
॥ २४	समोक्षितम्	समीक्षितम्	॥ ७	इश्वरेच्छा	ईश्वरेच्छा
२०	४ प्राणाविषयं	प्राणविषय	॥ ६	संश्लिष्य	संश्लिष्य
॥ १०	सर्वमृक्	सर्वमृक्	॥ १६	नस्तर्दिविनाशं	तस्तर्दिविनाशं
॥ १६	किञ्चित्	किञ्चित्	॥ १६	भूतजात्युत्तेः	भूतजोत्पत्तेः
॥ १७	पृथ्वी	पृथ्वी	॥ २२	सयोगेऽपि	सयोगेऽपि
॥ १८	मुक्तत्वात्	मुक्तत्वात्	२५	१ सम्भवन्नापि	सम्भवन्नपि
॥ २०	मुक्तत्वान्	मुक्तवान्	॥ २	बुद्धिचेत्र	बुद्धिचेत्रे
॥ २५	द्युस्थान	द्युस्थानं	॥ ४	स्वाभावात्	स्वभावात्
२१	३ ज तानाम	जातानाम	॥ १०	तान्या ।	तान्या-
॥ ६	प्रतिपन्नमे कत्र	प्रतिपन्नानामेकत्र	॥ १५	प्रादुर्भवन्नप्यय	प्रादुर्भवन्नप्ययं
॥ ६	होतार होतार	होतारं	॥ २४	प्रथम	प्रथम
॥ १०	प्रवर्तते	प्रवर्तते	२६	३ बुद्धि	बुद्धिं
॥ १३	प्रवृत्तेऽयं	प्रवृत्तोऽयं	॥ ४	श्रुतौ	श्रुतौ
॥ १५	तिहोता	निहोता	॥ ८	इति	इति
॥ १६	स्यात्	स्यात्	॥ १०	दर्शन	दर्शन
॥ ॥	प्रवृत्तो	प्रवृत्तो	॥ १६	सत्यमेव	सत्यमेव
॥ २१	द्विविधा	द्विविधा	॥ २०	व्रते	व्रूते
॥ २२	ब्रह्माण्डाभिः	ब्रह्माण्डाभिः	॥ २२	वाक्यजात	वाक्यजात
॥ २३	यस्वैतेऽशाः	यस्वैतेऽशाः	॥ २३	मित्युच्यते	मित्युच्यते
२२	४ द्य स्थाने	द्युस्थाने	२७	११ ग्रहणात्	ग्रहणात्
॥ १२	दाधार	दधार	॥ १३	तन्निबन्धन	तन्निबन्धन
॥ १५	द्य लोक	द्युलोक	॥ १४	तदित्थं	तदित्थं
॥ २१	द्य स्थानां	द्युस्थानां	॥ १८	वक्तराप्तत्वं	वक्तराप्तत्वं
२३	१ त्रिविध	त्रिविध	॥ २०	वृत्त्युच्यते	वृत्त्युच्यते
॥ ॥	प्रमाण	प्रमाणं	॥ २१	तदित्थं	तदित्थं
॥ ६	स्पष्ट	स्पष्टं	॥ ॥	चाप्रामाण्य	चाप्रामाण्य

(ब)

पृष्ठ	पंक्ति	अशुद्ध	शुद्ध	पृष्ठ	पंक्ति	अशुद्ध	शुद्ध
२८	६	विज्ञानानिबन्धनो	विज्ञाननिबन्धनो	३०	१६	द्रष्टृ	द्रष्टृ
"	७	परस्मै	परस्मै	"	१७	प्रवर्तमानानि	प्रवर्तमानानि
"	"	ज्ञापयितुं	ज्ञापयितुं	"	"	द्रष्टृ	द्रष्टृ
"	"	प्रयुङ्क्ते	प्रयुङ्क्ते	"	"	पत्न्यातयोः	पत्न्यातयोः
"	६	शब्द	शब्द	"	२१	त	ते
"	११	कुरुते	कुरुते	"	"	स्मृति	स्मृती
"	१२	वाक्ययोग	वाक् प्रयोग	"	२४	ज्ञानप्रधानाः	ब्राह्मणज्ञानप्रधानाः
"	१७	सन्धि	सन्धिः	"	"	ब्राह्मणो	ब्राह्मणो
"	"	एक	एकः	"	२५	ज्ञानैकाद्वय	ज्ञानैकाद्वय
"	१८	नानारीयक	नान्तरीयक	३१	३	स्वतन्त्रता	स्वतन्त्रा
"	२०	एवाज्ञावाप्तेशु	एवासावाप्तेशु	"	४	इत्थमानयोः	इत्थमनयोः
"	२४	यदिदं	यदिदं	"	५	ब्राह्मणमत	ब्राह्मणमत
"	२५	द्रष्टृ	द्रष्टृ	"	१४	निरूपधिक	निरूप्यधिकं
२६	१	एवमिदं	एवमिदं	"	१६	अथानात्तावाक्यं	अथानात्तावाक्यं
"	३	श्रुतिः,	श्रुतिः,	"	१७	वक्तुम्	वक्तुम्
"	४	श्रुतिरेकान्ततः	श्रुतिरेकान्ततः	"	१८	करुण	करुण
"	४	प्रत्ययानाश्च	प्रत्ययनाश्च	"	१८	समर्त्स	समर्त्स
"	५	द्रष्टृ	द्रष्टृ	"	१९	सामसां	सामसां
"	६	द्रष्टृ	द्रष्टृ	"	२०	चाप्रामाण्य	चाप्रामाण्य
"	८	प्रामाणं	प्रामाण	"	२४	यथार्थानुभवः	यथार्थानुभवः
"	९	द्रष्टृ	द्रष्टृ	"	२५	योश्च	योश्च
"	११	श्रद्धाति	श्रद्धाति	"	२६	सर्वस्यैकानुभव	सर्वस्यैकानुभव
"	"	श्रद्धाति	श्रद्धाति	३२	३	विरुद्धार्थयो	विरुद्धार्थयो
"	१३	मानावेयताम्	मानावेयताम्	"	४	भ्रान्तित्वमिव	भ्रान्तित्वमिव
"	१४	एव	एवं	"	५	ज्ञान	ज्ञान
"	"	ब्रूयाद्	ब्रूयाद्	"	६	मयथार्थमुत्तर	मयथार्थमुत्तर
"	१६	सर्वस्यापि	सर्वस्यापि	"	८	अथोत्तरानुभवेन	अथोत्तरानुभवेन
"	"	श्रुतित्वं	श्रुतित्व	"	"	स्वविरुद्धस्य	स्वविरुद्धस्य
"	१८	नार्थद्रष्टुर्न	नार्थद्रष्टुर्न	"	१०	विरुद्धो	विरुद्धो
३०	३	भूत	भूतं	"	१२	वक्तुम्	वक्तुम्
"	४	अतिपत्तिः	प्रतिपत्तिः	"	१६	तावाञ्जया	तावाञ्जया
"	५	श्रुतयाः	श्रुतयाः	"	१७	तर्काभ्यां	तर्काभ्यां
"	११	पुनर्मन्त्राश्च	पुनर्मन्त्राश्च	"	२१	सिद्ध	सिद्धं
"	१२	श्रुतित्वमेव	श्रुतित्वमेव	"	२२	प्रपञ्चित	प्रपञ्चितम्
"	१३	द्रष्टृ	द्रष्टृ	"	३३	३	श्रद्धानाम्
"	१४	स्मृतित्व	स्मृतित्वं				

पृष्ठ	पंक्ति	अशुद्ध	शुद्ध	पृष्ठ	पंक्ति	शुद्ध	अशुद्ध
"	११	तावन्नयायः	तावन्यायः	"	७	मेवामर्थ	मेवार्थ
"	१२	प्रधानः	प्रधानः	"	८	प्रत्यायन्न	प्रत्याययन्न
"	"	पुनरागयप्रधानो	पुनरागमप्रधानो	"	"	प्रमाणे	प्रमाण
"	"	ऽनुमान	ऽनुमान	"	६	सुमेरुपर्वतो	सुमेरुपर्वतो
"	२२	निष्ठयै	निष्ठायै	"	११	मेरोर्यद्यापि	मेरोर्यद्याप
"	२४	मेतन्नयायाङ्ग	मेतन्नयायाङ्ग	३७	४	प्रत्यायनमपीदं	प्रत्याययनमपीदं
"	२५	तदौपाधिकार्था	तदौपयिकार्थ	"	५	चक्षुरपीतं	चक्षुरपीत
३४	१	तत्रेदमिदानी	तत्रेदमिदानी	"	"	शङ्ख	शङ्ख
"	६	मित्यनर्थान्तराणि	मित्यनर्थान्तराणि	"	६	शङ्ख	शङ्ख
"	१०	इत्यादिषु	-त्यादिषु	"	७	प्रत्याययदिदं	प्रत्याययादिदं
"	१३	शब्दा	शब्दाः	"	"	प्रामाण्यमेवावापो	प्रामाण्यमेवापो
"	१६	वेदात	वेदता	"	१५	सदर्थः	ऽसदर्थः
३५	३	वाप्रमाद्यतो	प्रमाद्यतो	"	१६	सम्बन्ध स्याव	सम्बन्धस्याव
"	६	बहिना	बहिना	"	२२	प्रमाणं	प्रमाणं
"	७	उपस्थिति	उपस्थिति	३८	१	प्रामाण्यनुपगम्यते	प्रामाण्यमुपगम्यते
"	१२	षेधेशपूर्व	षेधेषू	"	४	आप्रामाण्य	आप्रामाण्यं
"	१३	प्रामाण्यापवाद	प्रामाण्यापवाद	"	६	प्रामाण्य	प्रामाण्य
"	१४	विरुद्धः	विरुद्धः	"	"	गम्यमाने	गम्यमाने
"	१५	प्रत्यक्षदिव्यापारः	प्रत्यक्षादिव्यापारः	"	११	मेवविधानां	मेवविधानां
"	१६	शब्दाविष्ठायाः	शब्दनिष्ठायाः	"	१४	रुत्तरमापि	रुत्तरमपि
"	२०	विसवादाधीना	विसंवादाधीना	३६	६	तद्याप्त	यद्याप्त
३५	२३	द्रष्टराप्तं	द्रष्टुराप्तं	"	७	भ्युपगमो	भ्युपगमो
३६	३	विज्ञापयाम्	विज्ञापयाम	"	६	एतावाने तत्तभ्यते	एतावाने व तत्तभ्यते



॥ श्रीः ॥

* वेदधर्मव्याख्यानम् *

वैदिकवैभवम् ।

निबन्धा-विद्यावाचस्पति श्रीमधुसूदनशर्मा मैथिलः जयपुरराजपरिडतः ।

(वेदभाषा)

वाचं देवा उपजीवन्ति विश्वे वाचं गन्धर्वाः पशवो मनुष्याः ।
वाचीमा विश्वा भुवनान्यर्पिता सा नो हवं जुषतामिन्द्रपत्नी ॥ १ ॥
वागक्षरं प्रथमज्ञा ऋतस्य वेदानां माता ऽमृतस्य नाभिः ।
सा नो जुषासोपयज्ञमागादवन्ती देवी सुहृषा मे अस्तु ॥ २ ॥

अयि विद्वज्जनमहाभागाः—

अथ खलु देवभाषासाहित्यसम्बन्धिनीं कथामभिलक्ष्यैवात्मीयदत्तानजुगमभिर-
क्षितुमिवाभ्यक्षतायामस्यादक्षेधरस्येहोत्तरापथे मायाक्षेत्रे भगवन्तस्तत्र भवन्तः सर्वे नाना
दिग्देशाभिनिवेशेभ्यः साभिनिवेशमभ्यागत्य सभ्या अदभ्या ब्रूभूषन्तः सुशोभन्ते । स्थाने
चैतत्कृतं सुकृतं कृतकृत्यस्मन्या वयं मन्यासहो यतोहि पुण्ययुगेऽप्येतां पथ्यास्वस्ति-
पदोपेतां देवी भाषां शित्तितुमिहोत्तरापथ एवागच्छन्ति स्मेति वेदशास्त्रादवगच्छामः ॥
आम्नायते हि कौषीतकीयानां श्रुतौ—“अथब्रवीत् पथ्यास्वस्तिः—अहमेकां दिशं
प्रज्ञास्यामीति । सोदीचीं दिशं प्राजानात् । वाग् वै पथ्यास्वस्तिः । तस्मादुदीच्यां दिशि
प्रज्ञाततरा वागुच्यते । उद्भव उ एव यन्ति वाचं शित्तितुम् । यो वा तत आगच्छति
तस्य वा शुश्रूषन्ते । इति ह स्माह—एषा हि वाचो दिक् प्रज्ञाता” —इति । तदेते
वैदिक वैदिकसनातनधर्मानुयायिनी वयमपीदानीं तस्या निखिलविज्ञानमार्गं प्रकाशि-
काया वैदिक्या देवभाषाया अभ्युदयेनैवात्मनोऽभ्युदये हृदयेन विश्वस्ता हृदयस्येन
विश्वमहेश्वरेण प्रेरिताः सन्तस्तस्मिन्नेवोत्तरापथे मनोरथेन समागम्य संभूय च
प्रवर्तमाना अञ्जसैवास्यां सिद्धिं गमिष्याम इति न नास्ति नोऽयं भूयायानन्दः ॥

अथेह केचिदाशङ्कन्ते निरातङ्कं धीरङ्काः—इह खलु पुरायुगीयानां वाचं शिक्षितुमुत्तरां दिशमनुधावतां प्रवृत्त्यैवानुमीयते किल-तदात्वेऽप्येषा दैवी भाषा नूनमासीदेव देवपदप्रसिद्धानामनूचानानां विदुषां वैज्ञानिकी भाषा शास्त्रानुगतैव न त्वेवैषा तदात्वेऽपि लोकभाषाऽऽसीदिति ॥ इतरथा मातृभाषाशिक्षणार्थं दूरदेशान्तरानुधावनं श्रूयमाणमसंबद्धं स्यादिति ॥ तान् प्रतिब्रूमः । न खलु भाषाव्यवहृतानां नामाख्यातादिपदानामर्थविज्ञानमात्रेणैव भाषाभिज्ञानमभिज्ञा अनुमोदन्ते । सन्ति हि भाषासाहित्यविज्ञानाय भूयांसि तस्या रहस्यानि वेदितव्यानि । तान्यविज्ञाय भाषामात्राभिज्ञा अप्यनभिज्ञा एव तत्र विज्ञायन्ते । उच्यमानमप्यर्थं हृदयेन यथावदिव ते नावबुध्यन्ते । अवबुध्यमाना अपि केचन यथाज्ञाता यथावगतमर्थं परस्मै प्रत्याययितुं न पारयन्ते । भवन्ति च केषाञ्चिद्भाषणानि हृदयविदूषणानि, तान्येव पुनरन्येषां विदुषां शुश्रुवुषा हृदयमाहकाणि हृदयकर्षणानि च दृश्यन्ते । अथ केषांचिद्बहुलशब्दाढम्बराणि स्वल्पार्थसाराणि, परेषां पुनः परिमितोपयुक्तानि बहुलार्थगभीराणि । तानेतान् सर्वानेव साहित्यसम्बन्धिनो विशेषभाषानाकलय्य यथायथमुपदर्शयन्तिस्म दूरदर्शिनो मन्त्रद्रष्टारः । यथा—

सक्तुमिव तितउेना पुनन्तो यत्र धीरा मनसा वाचमकृत ॥

अत्रा सखायःसख्यानि जानते भद्रैषां लक्ष्मीर्निहिताऽधि वाचि ॥ १ ॥

उत त्वः पश्यन्न ददर्श वाचमुत त्वः शृण्वन्नशृणोत्येनाम् ॥

उतो त्वस्मै तन्वं विसस्त्रे जायेव पत्ये उशती सुवासाः ॥ २ ॥

उत त्वं सख्ये स्थिरपीतमाहुर्नैनं हिन्वन्त्यपि वाजिनेषु ॥

अधेन्वा चरति माययैष वाचं शुश्रुवाँ अफलामपुण्याम् ॥ ३ ॥

यस्मित्याज सचिविदं सखायं न तस्य वाच्यपि भागो अस्ति ॥

यदीं शृणोत्यलकं शृणोति न हि प्रवेद सुकृतस्य पन्थाम् ॥ ४ ॥

अक्षण्वन्तः कर्णवन्तः सखायो मनोजवेऽवसमा बभूवुः ॥

आद्ग्रास उपकक्षास उत्वे हृदा इव स्नात्वा उत्वे दृष्ट्रे ॥ ५ ॥

इह मन्त्रवाक्ये सखिपदेनालङ्कारसपन्नाया वाचो व्यवहारे निष्णाताः भाषासाहित्यविदो विद्वांसो विवक्षिताः, सख्यपदेन च साहित्यमिति वयं प्रतीमः ॥ अन्येऽप्येवंविधाः कतिपये मन्त्रा उपलभ्यन्ते ततो विज्ञायते मातृभाषाया अप्यनपेक्ष्य

शिक्षां विचक्षणं दाक्षिण्यं साधारण्येन सर्वेषां तदात्वेऽपि नास्तीदिति भाषासाहित्य-
पाटवं संपादयितुमेवासीत् पुरायुगीयानामुत्तरापथे यातायातम् । एतदर्थमेव चायर-
स्माकमप्युत्तरापथे प्रथमः संभूय समारम्भ इति सफल्यिष्यत्येव भगवानशेषजगदा-
धारः सर्वशक्तिमान् परमेश्वरो नः सकलां प्रत्याशाम् ॥

अत्र प्रत्यवतिष्ठन्ते । श्रुतिष्वेव तावदसकृद्धारं श्रूयते पुरायुगीयानां
भाषाभेदो दैवी चान्या, मानुषी चान्येति । तथाहि दीक्षितव्रतविधावाम्नायते—“अथ
परिह्वलं वाचं वदति, न मानुषी प्रसूतामिति—” अतएव यर्वाणस्तर्वाणो नाम ऋषयो
बभूवुः । ते याज्ञे कर्मणि यद्वानस्तद्वान इति संस्कृतामेव वाचमूचिरे न तु जर्वाणस्त-
र्वाण इत्यसंस्कृताम् ॥ तस्या मानुषीत्वात् ॥०॥ किञ्च कृष्णाजिनप्रहणस्य ‘शर्मासि’-
इति मन्त्रस्य ब्राह्मणे श्रूयते—“चर्म वा एतत् कृष्णस्थ । तदस्य तन्मानुषम् । शर्मं
देवत्रा । तस्मादाह—‘शर्मासी’—ति ॥ एतेनेह शर्म इति दैवभाषाशब्दश्चर्म इति मानुष-
भाषाशब्द इति भाषाभेद उक्तो भवति ॥०॥ अन्यत्रापि श्रूयते “वाचो वा एषा
व्यावृत्ति-दैव्यै च मानुष्यै च-यद्विकारः । स यद्विकृत्य प्रतिपद्यते, वाचमेव
तद्व्यावर्तयति-दैवी च मानुषी चेति । अत्राह भाष्यकारः । दैव्यां वाचि द्विकारः
प्रयुज्यते न तु मानुष्याम् । तदेतद्विकारस्य व्यावर्तकत्वम्-इति ॥ एवमादिभिः श्रुतिभिः
स्पष्टं पुण्युगे भाषाद्वयसत्तोपगम्यते ॥ तत्र लोकव्यवहारोपनीताया मातृभाषाया एव
मानुषीत्वेनोपचारसंभवात् तद्व्यतिरिक्तेण गृहीताया अस्या देवभाषायाः
संस्कृतभाषापरनाम्न्याः शास्त्रभाषात्वमर्थादापन्नं भवति । अन्यथा द्वयोर्लोकभाषात्वा-
विशेषान्मानुषीतः पार्थक्यकरणं देवभाषाया असमञ्जसं स्यादिति ॥०॥

अत्रेदं प्रतिवक्ष्यामः । इह तावदेवभाषाशब्देन संस्कृतभाषाशब्देन च तिस्रो
भाषा लौकिकाः प्रतिपद्यन्ते—या तावन्मन्त्राणां ग्रन्थेषु, या ब्राह्मणानां ग्रन्थेषु, या च
सूत्रादीनां ग्रन्थेषु । युक्तं चैतत् । देवसम्बन्धस्य संस्कारयोगस्य च तासु तिसृष्वपि
भाषास्वविशेषेण दृश्यमानत्वात् ॥ कः खलु भाषासु देवतानां सम्बन्ध इति
चेदत्रोच्यते । न तावदेवानामिन्द्राग्निवरुणसोमादीनां सूर्यरश्मिस्थानां
प्राणविशेषाणां सम्बन्धेन वाचो देवभाषात्वमध्यवसीयते । तेषामनिन्द्रियाणां
वागाद्यनुपपत्तेः । पञ्चविधा हि देवता रहस्ये व्याख्याताः—व्योतिष्मत्यो

रोचनावत्यो मान्त्रवर्णिकयो मनुष्यदेवताश्चेति ॥ तत्र या मनुष्यदेवतास्तासामिह विवक्षा द्रष्टव्या । तथाहि—आसीत् किल पुण्युगे ब्राह्मणानां चातुर्विध्येन विभागो—विप्राश्च, ऋषयश्च, देवाश्च ब्राह्मणाश्चेति । विद्याकर्म चैषां विभागे बीजम् । इह हि यज्ञकर्मणा दैवेन संस्कारविशेषेणास्य यजमानस्य कश्चिदन्य एवात्मा दैवः संपाद्यते । “दैवो वा अस्य स आत्मा, मानुषोऽयम् । अमृतं वा अस्य तद्रूपं देवरूपम्, मानुषं ह्यास्येदं रूपम् । स यदमूमेवोपदध्यात्—नेमामपशिष्यात्—क्षिप्रं ह्यस्माज्जोकाद् यजमानः प्रेयाद्”—इति द्वियजुरिष्टकोपधानब्राह्मणादिश्रुतिभ्यस्तथावगमात् । त एव दैवेनात्मनाऽभिसम्पन्ना यज्ञकृतामेतां दैवात्मसंपत्तिमभिमन्वते—“सत्रस्य ऋद्विरस्यगन्म ज्योतिरमृता अभूम । दिवं पृथिव्या अध्यारुहामा विदाम देवान्स्वर्ग्योतिः”—इति । तदित्थं दैवेनात्मनाः संपन्ना एव ते कृतकृत्या विद्वांसस्तदात्वे ‘देवा’—इत्याख्यायन्ते स्म । श्रूयते च “द्वया वै देवाः । देवा अहैव देवाः । अथ ये ब्राह्मणाः शुश्रवांसोऽनूचानास्ते मनुष्यदेवाः”—इति । तेषामेषां मनुष्यदेवानां संख्यवहारे या वाक् प्रयुज्यते सा देवभाषा नाम । दृश्यन्ते हि याज्ञेककर्मणि यथायर्थं तासां तिसृणांषुष्योगाः—मन्त्रैश्च प्रवेशे च परिकर्मिर्मसमादेशैश्च । तस्मात् तिस्रोऽपि ता देवभाषाः स्युः ॥ एवं तिसृष्वध्यासु वैयाकरणाः पदसमाससन्धि-विकारादिनियमाः व्यर्थान्येवमुक्तवन्ते । समाससन्धिविकारनियमेषु च संस्कारशब्दं व्यपदिशन्ति । “स्विसंस्कारयोश्चन्द्रसि न्धिम”—इत्येवं प्रतिज्ञाय प्रातिशाख्ये भगवता काल्याण्येन स्वरनियमानां सन्धिसमासनियमानामेव चोपदिशितत्वात् । एताभ्यस्तिस्त्र्योऽतिरिक्तास्तु लोकभाषास्तु कुत्रापि सन्धिनियमाः समासनियमा वा विशिष्य नोपलभ्यन्ते । तस्मादेता एव तिस्रो भाषाः संस्कारयोगात् संस्कृता स्युः ॥

नन्वेवंतर्हि देवभाषात्वेन संस्कृतभाषात्वेन चासां तिसृणामप्येक धर्म्ये सिद्धे, किं निबन्धनं भाषात्रित्वमुपचर्यते—इति चेत् तत्रोच्यते । मन्त्रभाषाब्राह्मणभाषयोर्भेदस्यातिसूक्ष्मतया दुरुपपादत्वेऽपि तृतीयायाः सूत्रभाषाया स्ताभ्यां भेदः स्पष्टमुपलभ्यते नामभेदाद् वचनभेदात्, शब्दभेदात् विभक्त्यादिभेदात्, मातृकाभेदात्, उच्चारणभेदाच्च ॥ तत्र तावत् पाणिनिश्चन्द्रः शब्देन प्रथमाद्वितीये, भाषाशब्देन तृतीयां व्यपदिशति ।

यास्कस्तु निरुक्तकारोऽध्याय इति प्रथमाद्वितीये आह ॥ १ ॥ अथोपचारो भिद्यते । द्वितीयायां वाक्यारम्भपदं वै पदोच्चारं प्रयुज्यते । न त्वेवं तृतीयायाम् ॥ “सं नो देवो वसुभिरग्निः सं सोमस्तनुभी रुद्रियामिः ॥ समिन्द्रो मरुद्विर्यज्ञियैः समादित्यैर्नो वरुणो अजिज्ञपत्”—इति मन्त्रे ‘समजिज्ञपद्’—इत्यस्य सोपसर्गाख्यातपदस्यावृत्तिविवक्षायामादिभूतस्योपसर्गमात्रस्यावृत्तिः क्रियते । न त्वेवं तृतीयायामुपचार इष्यते ॥ २ ॥ शब्दाश्च भिद्यन्ते शुबुकं छुबुकमिति प्रथमाद्वितीययोः, चिबुकमिति तृतीयायाम् ॥ शतद्रुस्तृतीयायाम् । शुतुद्रिरन्ययोः ॥ वगला तृतीयायां वल्लगेत्यन्ययोः ॥ एवं सव्दमहः, सगरा रात्रिः, यव्या मासाः, सुमेकःसंवत्सरः—इत्येतेषु सव्दादयः प्रथमाशब्दास्तृतीयायां प्रयुज्यन्ते ॥ ३ ॥ अथ विभक्तिषु सूत्रभाषायां तु चत्वारि—देवः, देवो, देवाः, देवासः—इति ॥ हरी भानू इतिवदकारान्तेषु ‘देवा’ इत्येव द्विवचनमिष्यते न त्वेवं तृतीयायाम् ॥ आदिति पञ्चमीविभक्तिर्ज्ञान एवोत्तरं प्रयुज्यते तृतीयायाम् । अन्यत्र तु पृथगपि । यथा—आद् रात्रीवासस्तनुते सिमस्मै” इत्यादिषु ॥ आख्यातपदान्यपि ‘सस्ति चाकशीतीत्यादीनि प्रथमायां प्रयुज्यन्ते न तृतीयायाम् ॥ भवति, भवात्, भविषत्, भविषात्, इत्यादयो लोटप्रयोगा न तृतीयायाम् उपसर्गा इह प्रथमायां च स्वातन्त्र्येण प्रयुक्ता विभक्त्याऽपि युज्यन्ते—अतीनि कर्माणीत्यतिशब्दः । प्रतिप्रतीनि करोति, इन्द्रो वै सर्वान् देवान् प्रतिप्रतिरिति च प्रतिशब्दः ॥ न त्वेवं तृतीयायाम् ॥ निरुक्ते यास्क आह—नेति प्रतिषेधार्थीयो भाषायाम्, नभयमन्वध्यायं—प्रतिषेधार्थीयः पुगस्तादुपचारः उपमार्थीय उपरिष्ठादुपचारः—इति ॥ ४ ॥ अथ वर्णमातृकाऽपि प्रथमायाश्चतुःषष्टिवर्णा निर्दिश्यन्ते पञ्चाशद्वर्णा तु तृतीयायाः । दुस्पृष्ट्यमादीनां प्रथमावर्णानामत्र भाषायामप्रयोयात् ॥ ५ ॥ अथोच्चारणं प्रथमाया यथायथमुदात्तादिभिरेव स्वरैर्नियम्यते तृतीयायास्तु कामचारेण ॥ ६ ॥ दिग्दर्शनमेतत् । प्रत्यक्षं तु वेदग्रन्थानाकलयतां संस्कृत-विद्यानिष्णातानीपदे पदेऽयमुपतिष्ठते भाषाभेदो वैलक्षण्योपपादकैर्बहुभिरन्यान्यप्रकारैः ॥

तदित्थं सिद्धे मन्त्रब्राह्मणसूत्रभाषाणां भेदे प्रश्नोपपतिष्ठते—किमासां सर्वासामेव देवभाषाणां शास्त्रभाषात्वमास्थाय लोकभाषात्वं प्रत्याख्यायते, उतासामेकस्या एव कस्याश्चित्—इति । यदि सर्वासां, तर्हि का नाम सा चतुर्थी भाषा भविष्यति या मानुषीत्वेन विश्रुता श्रुतिषु । विलुप्ता सेदानीमिति चेद्—एवमपि तस्याः केनचिल्लक्षणेनावशिष्टेन भवितव्यम् । सर्वासां हि भाषाणां प्रकृतिविकृतिभावो धारावाहिकतया प्रवर्तमानो नियत्या सिद्धो लोकेऽनुभूयते । सा यद्येताभ्यस्तिसृभ्योऽतिरिक्ता काचिन्मानुषी भाषा पुण्युगोऽभविष्यत्—नूनं तर्हि तद्विकृत्या संपन्ना काचिदन्या भाषेदानीमपि लोके कचिद्द्रव्यत । न च पश्यामः । तस्मान्नासीन्नूनमन्या मानुषी भाषेति मन्यामहे ॥ १ ॥ अपिच शस्मेति दैव्यां चर्मेति मानुष्याम् ॥ नेत्युपमार्थीयो दैव्यां प्रतिषेधार्थीयो भाषायाम्—इत्यादिभिः

प्रदर्शितैर्निदर्शनैरासामेवान्योन्यभेदो विवक्षितो दृश्यते । तस्मान्नासीन्नूनमन्या मानुषी भाषेति मन्यामहे ॥ २ ॥ अपि च प्रचलितलोकभाषातिरिक्तायां भाषायां शास्त्रनिर्माणमेव नोपपद्यते । शास्त्रनिर्माणस्य लोकोपकारार्थतया लोकप्रत्ययवहभाषयैव निर्मातुमौचित्यात् । न चाद्यत्वे इव तदात्वेपि शास्त्रिकुलप्रणीतायाः शास्त्रमात्रप्रतिष्ठिताया अस्याः संस्कृतभाषयाः प्रत्युत्पन्नमात्राया अर्थग्रहणे पुरायुगीयाः साधारणविद्वांसो वा क्षमतामापन्नाः संभाव्यन्ते । न वा प्रचलितभाषायां सत्यामपि तामुपेक्ष्य वृथैव नवभाषानिर्माणे प्राचामध्यवसायः संभाव्यते । तस्मान्नासीदेताभ्योऽतिरिक्ता काचिनन्मानुषी भाषेति युक्तमुत्पत्त्यामः ॥ ३ ॥ अपि च कस्मिंश्चिदपि देशे आबालबृद्धमांपरमाविद्वत्कुलं सत्राः सर्वलोकानां सर्वव्यवहारविषयतया प्रचरिताया एव मातृभाषाया भाषात्वं संभाव्यते । अत्र देशे देशान्तरे वा वर्तमानकाले कालान्तरे वा सर्वथापि लोके व्यवहारपथमप्राप्तायास्तु कस्याश्चिदपि वाचो भाषात्वे दृष्टान्तं नोपलभामहे । तस्मादासां देवभाषाणां लोकभाषात्वं नासीदिति न प्रतिपद्यामहे । न वा देवभाषातिरिक्ताया मानुष्यः कस्याश्चिद्भाषायास्तदात्वे सत्तासीदिति श्रद्धामानयामहे ॥ तथा चासीदासामेव तिसृणामेकस्या देवभाषात्वमन्यस्या मानुषीत्वमिति सुनिश्चितं प्रत्येतव्यम् ॥

तत्र कस्या दैवीत्वं कस्या वा मानुषीत्वमित्यत्र वयं ब्रूमः । श्रुतिपठिताभ्यां दैवीमानुषीशब्दाभ्यां मन्त्रभाषा-ब्राह्मणभाषयोर्विवक्षाऽस्तीति प्रतिजानीमः ॥ मन्त्रविधानामृग्यजुःसाम्नां दैवपदार्थताया वक्ष्यमाणतया तत्सम्बन्धेन मन्त्रभाषाया एव दैवीत्वोपपत्तेः । अथा ऋत्विग्व्यपदेशमलब्धायास्तु प्रचलिताया ब्राह्मणभाषाया मानुषीत्वं युज्यते वक्तुम् । तथा च श्रूयते चयनश्रुतौ—“तस्य वा एतस्याग्ने-वीगेवोपनिषत् वाचा हि चीयते—ऋचा यजुषा साम्नेति तु दैव्या । अथ यन्मानुष्या वाचाऽऽह—‘इतीदं कुरुते कुरुते ते’—तदुह तथा चीयते । सावा एषा वाक् त्रेधा विहिता ऋचो यजूषि सामानि । तेनाग्निस्त्रेधा विहितः”—इति ॥ इह हि दैव्या च मानुष्या च वाचा चयनं निदर्शयन्ती श्रुतिः स्पष्टमेव ऋग्यजुःसामामित्काया मन्त्रभाषाया दैवीत्वमितरस्याश्च तदात्वे लोकप्रचरिताया ऋत्विजां ब्राह्मणानां व्यवहारिक्या मातृभाषाया मानुषीत्वं वगाकरोति ॥ मानुषी ब्राह्मणभाषैव स्यात् । तथाहि—“अग्नेस्तमूरसि वाचो विसर्जनमिति मन्त्रब्राह्मणे श्रूयते । “थां वा अमूँ हविर्प्रहीष्यन् वाचं यच्छनि-अत्र वै तां विसृजते । स यदिदं पुरा मानुषीं वाचं व्याहरेत् । तत्रो वैष्णवीमृचं वा यजुर्वी जपेत् । तस्यो हैषाप्रायश्चित्तिः”—इति । इह हि प्रणीता प्रणयनादूर्ध्वमाहविष्कृदुक्ताऽनान्मानुष्या वाचा भाषणं प्रतिषिध्यते । काम तु ऋचो यजूषि प्रयुज्यन्ते । ततो हविष्करण-

काले जायमन्यं वा हविष्कृतमाह्वयन्ति । तत्र 'हविष्कृदेहि'—इति मानुषीं वाचमुक्त्वा तदूर्ध्वं यथेच्छं मानुष्या व्याहरति ॥ हविष्कृदेहि—इति च ब्राह्मणभाषा भवति । तथा च श्रूयते “तानि वा एतानि चत्वारि वाचः—एहीति ब्राह्मणस्य । आगहि आद्रवेति वैश्यस्य च राजन्यबन्धोश्च । आधावेति शूद्रस्य । स यदेव ब्राह्मणस्य, तदाह” १—इत्यादिना ब्राह्मणभाषाया एव मानुषीत्वेन निरूपितत्वात् ॥

नन्वेवं तर्हि ब्राह्मणभाषासूत्रभाषयोर्देवभाषात्वं न म्यात्—इति चेदिष्टापत्तिः ॥ मन्त्रभाषातिरिक्तानि भाषासु देवसम्बन्धाभावेन देवभाषात्वव्यवहारस्यानौचित्यात् ॥ ननु चोक्तं तिसृष्वपि तासु भाषासु मनुष्यदेवानां संव्यवहारसंबन्धोऽस्तीति चेत्—सत्यमुक्तम् न खलु मनुष्यदेवानां संव्यवहारसंबन्धेन देवभाषात्वमध्यवस्यामः । तथात्वे ब्राह्मण—सूत्रभाषयोरपि देवभाषात्वापत्तेः । श्रुतिविरुद्धं तु तयोर्देवभाषात्वम् । तस्मादिह देवानामिन्द्राग्निवरुणसोमार्नां प्राणविशेषाणां सूर्यरश्मिप्रतिपन्नानां सम्बन्धेन च वाचो देवभाषात्वमास्थेयम् । देवसंस्कारयोगादेव तस्याः संस्कृतभाषात्वं च ॥ अथ कः खलु भाषाविशेषे प्राणदेवतानां संबन्ध इति चेत् देवसम्बन्धिनं प्राणविशेषाणामृग्यजुसाम्ना द्विव्यवाग्विधानामिह मनुष्यवाग्विधाभिर्यः संबन्धस्तस्मिन् देवतासम्बन्धमध्यवस्यामः ॥ ननु ऋग्यजुः सामयोगाद्वैवीत्वेऽभ्युपगम्यमानोऽपि तासां तिसृणां देवभाषात्वमनिवार्यं प्रसज्येत । तेषामृग् यत्रार्थवशेन पादव्यवस्था, गीतिषु सामाख्या, शेषे यजुः शब्दः १” इत्येवमाचक्षौ जैमिन्यादिभिः पद्यगद्यगोत्रेषु ऋग्यजुःसामपादानां व्युत्पादितत्वात् तासां पद्यविधानां मन्त्रभाषावद् ब्राह्मणसूत्रभाषयोरपि निसर्गसिद्धेः इति चेन्नैतदस्ति । जैमिन्यादिस्मरणस्य अतीतप्रदर्शनमात्रपरत्वात् । अन्यथा पद्यगद्यगोत्रमात्राणामृगादित्वेऽभ्युपगम्यमाने रघुवंशादिश्लोकाणां वृद्धत्वादिगद्यानां रागरागिन्युदाहरणगीतीनां चर्कत्वं यजुष्टवं सामत्वं वा प्रसज्येत ॥ ‘इतीदं कुरुत’—इत्येवमिहिरूपायाः प्रश्लिष्टपठिताया वाचोऽपि यजुष्टवापत्तौ ऋग्यजुःसामातिरिक्तत्वेनाभिप्रेतायास्तस्या मानुषीत्वाख्यामपि श्रुतौ व्याकुप्येत ॥ तस्मान्न पद्यत्वादिसाम्रमृगादित्वमास्थेयम् ॥

किं तर्हि तामामृगादीनां लक्षणमिति चेद्—अत्र ब्रूमः । महोक्त्यलक्षणैरन्तर्भावितैः प्रणीतानां मायतनपृथ्वीदेवताच्छन्दः सम्भावितच्छन्दोभिः कृतपरिच्छेदानां वाचामृकत्वम् । महाव्रतलक्षणैस्तथाकृतानां वाचां सामत्वम् । अग्निलक्षणैस्तु प्रणीतानामनायतनान्तरिक्षदेवतावदच्छन्दस्कृतानां वाचां यजुष्टत्वमिति ॥ “त्रयो हवै समुद्राः—अग्निर्यजुषाम् । महाव्रतं साम्नाम् । महदुक्थमृगम्” इत्यादिश्रुतिभ्यः ॥ यद्यपि श्रुत्यन्तरे—ऋचो यजूषि सामानि च महोक्त्येष्वेवान्त-

भाव्यन्ते—‘स वा एष वाचः परमो विकारोऽदेतन्महदुक्तम् । तदेतत्पञ्चविधम्—मितममितं स्वरः सत्यानृते—इति । ऋग्गाथाकुम्भ्या—तन्मितम् । यजुर्निगदो वृथावाक्—तदमितम् । सामाथो यः कश्च गोष्णः सस्वरः ओमिति सत्यम्—’ इति ॥ तथापि यावन्मितं तस्यैवेह महोक्त्यपदेन विवक्षा द्रष्टव्या । यजुरादीनामग्न्यादिहदैः पृथक्त्वेनेह विवक्षितत्वात् इति बोध्यम् ॥

अयमत्राभिसन्धिः । ऋगादीनामतिनिगूढपदार्थतया तद्विज्ञानान्यथानुपपत्तोस्तद्विज्ञानोपायभूता वैदिकाः केचन पदार्था आदौ प्रतिनिर्दिश्यन्ते ॥१०॥ अस्ति हि सर्वेषामेषां प्रथमोपादानभूतः कश्चिदेकः पदार्थः पुरुषोनाम । “पुरुष एवेदं सर्वं यद्भूत यच्च भाव्यम्”—इत्यादि श्रुत्या सर्वस्यास्य जगतः पुरुषतादात्म्येनैव गृहीतत्वात् । स ब्रह्मकर्मोभयात्मकः । ब्रह्म ज्ञानम् । कर्म क्रिया । एकेनान्यदविनाभूतं पुरुषरूपं भवति । सेन कर्मविशिष्टस्य ब्रह्मणः कर्मत्वमिति सर्वाणीमानि कर्माणि । ब्रह्मविशिष्टस्य च कर्मणो ब्रह्मत्वमिति सर्वं खल्विदं ब्रह्म । यत्त्वौपनिषदाः सजातीयविजातीयस्वगतभेदत्रयशून्यमिहाद्वैतमातिष्ठन्ते तदिदं सत्तौकत्वमापेक्षं द्रष्टव्यम् । सत्ताभेदस्यैव सर्वत्र वस्तुभेदेऽसाधारणकारणत्वात् ॥ तावता न सदेकत्वे कर्मप्रतिषेधे वा तेषां पक्षपातः । “ईशावास्यमिदं सर्वं यत्किञ्च जगत्यां जगद्”—इत्यादिभिः श्रुतिभिरकर्मैकत्वस्य कर्मबहुत्वस्य च पारमार्थिकतयैवोपदिश्यमानत्वात् ॥ मिथ्यात्वं तु कर्मणामेषां परसत्तया सत्तावत्त्वादुपपद्यते न तु सत्तानाश्रयत्वं मिथ्यात्वमिह विवक्ष्यते । तथा च सन्त्येव ब्रह्मैकसत्तया सत्तावन्ति सर्वाणीमानि कर्माणि । तेषामेवेदमनुविज्ञानं बहुशाखं वेदशास्त्रम् । तच्चैदं ब्रह्मेत्युच्यते । सर्वेषां कर्मणां ब्रह्मतयाऽस्य तद्विज्ञानरूपत्वात् । यत्वस्य कर्मातीतविशुद्धब्रह्मप्रतिपादकत्वादब्रह्मत्वमातिष्ठन्ते केचन शुष्कश्रद्धानाः—तदसत् । तस्य वाङ्मनसागोचरतया निर्विषयत्वात् ॥ संविदन्ति न यं वेदा विष्णुर्वेद न वै विधिः । यतो वाचो निवर्त्तन्ते अप्राप्य मनसा सहेति श्रुतेश्च ॥ स चैष वेदप्रतिपाद्यः कर्मविशिष्टब्रह्मात्मकः पुरुषः सर्वज्ञो ब्रह्मत्वात् सर्वशक्तिमांश्च कर्मत्वात् ॥ तत्र ज्ञानसापेक्षः प्रजापतिशब्दः ॥ क्रियासापेक्षी यज्ञशब्दः । यज्ञः प्रजापतिरित्येकोऽर्थः । स चानेकरूपो भवति, महतो महीयाश्चाणोरणीयांश्च । तत्र महतो महीयान् परमेश्वरः । तच्छरीरान्तर्गता अन्ये बहवः प्रजापतयो यज्ञाः । तत्र प्येकैकस्यान्ये बहव इत्येवं क्रमेणागत्या अणोरणीयांसोऽनन्ताः प्रजापतयो यज्ञाः । तस्य वेदमेकैकस्य यज्ञस्य शरीरं पञ्चधा विभज्यते । यः सर्वमध्ये नाभ्यंस—सोऽन्तरतमः । सोऽनिरुक्तः प्रजापतिर्नाम । यः सर्वान्त्यः पृष्ठांशः—सः परमः । स वषट्कारो नाम । प्रजापतिश्च वषट्कार चान्तरा यज्ञस्य त्रयो भागाः—प्रथमो मध्यम उत्तमश्चेति । तेष्वेवनेषु त्रिषु स्थानेषु प्रतिस्थानं प्राणाश्च रयश्च

पुरुषाः स्युः । तत्रैताः प्राणजातयश्चतुर्विधा लक्ष्यन्ते—परोराजाश्च आग्नेय्याश्च सौम्याश्च आप्याश्चेति । सर्वाऽप्येताः—पञ्चभिर्भक्तिभिः समानावयवपर्वाणः शब्दस्पर्शरूपरसगन्धशून्यत्वेन विधारकत्वेन च समानधर्माणाः, परमेण मध्यमेनावमेन वैकैकेन प्रजापतिना संवत्सरेण समानायतनाः, परमेण वा, पुष्करेण वा दहरेण वाऽऽकाशेन समाना वपनाश्चेत्यन्ते । कर्माणि त्वासां प्रभिद्यन्ते । ता अन्यत्र सुविशदमस्माभिरनुव्याख्याताः ॥०॥

तत्राग्नेयप्राणेभ्यस्तयस्त्रिशदेवा अग्न्यादिविष्णवन्ता विवर्तन्ते । श्रूयते हि—“इतिस्तुता सो असथा । रिशादसो येऽस्य त्रयश्च त्रिंशच्च । मनोर्द्देवा यज्ञियासः” इति ॥ “अग्निर्वै यज्ञस्यावराध्यो विष्णुः परार्ध्यः” इति च ॥ अग्निर्वै देवानामवमो, विष्णुः परमः, तदन्तरेण सर्वा अन्या देवताः । एते वै यज्ञस्यान्त्ये तन्वौ “यदग्निश्च विष्णुश्च” इति च ॥ त एते नित्यमत्रैव संनिहिताः संस्तब्धास्तिष्ठन्ति न त्वन्यत्र यथेच्छं विचलन्ति । यज्ञशरीरारम्भकत्वाद्—आयज्ञसंस्थं निर्णयात्मकतयावस्थानासंभवात् । तत्रापि चैते प्रति नियतसंनिवेशक्रमा उपनिविश्यन्ते—“वृहस्पतिः पूर्वेषामुत्तमो भवति, इन्द्र उत्तरेषां प्रथमः” इत्यादिश्रुतिभ्यस्तथावगमात् ॥ प्रतियज्ञं चैवमेते प्राणाः, प्राणेभ्यो देवाः देवेभ्यो लोका भेदेन द्रष्टव्याः ॥ तत्र प्रथमे स्थाने अग्निज्येष्ठा अष्टौ वसवः । स तावानयं पृथ्वीलोकः अग्निर्लोकपतिः । तदूर्ध्वं सोमज्येष्ठा एकादश रुद्राः । स तावानन्तरिक्षलोकः । वायुर्लोकपतिः ॥ तदूर्ध्वं वरुणज्येष्ठा द्वादशादित्या विष्णुपरमाः संनिविशन्ते । स तावानसौद्य लोकः । आदित्योलोकपतिः ॥ इत्थं च यावानयं विष्णुस्तावानेव यज्ञः स्वरूपं धत्ते । तस्येयं संस्था वषट्कारः ॥ त एते सर्वेऽप्यग्न्यादयो विष्णवन्ता देवा एकोऽग्निः । ‘अग्निः सर्वा देवताः’—इति श्रुतेः ॥ सोऽयमग्निः प्रजापत्युपक्रान्तो वषट्कारान्तो विक्रममाणस्त्रीनप्येतान् लोकान् परिव्याप्नोति ॥ १ ॥ एवमेते समानायतनास्त्रिस्थाना ये सौम्याः प्राणाः—तेभ्यस्त्रिस्थानाः पितरो विवर्तन्ते अवमा मध्यमाः परमाश्चेति । “वदीरतामवर, उत्परास, उन्मध्यमाः पितरः सौम्यामः”—इत्यादिश्रुतेः ॥ सर्वे एवैते पितर एकः सोमः । स हि वषट्कारोपक्रान्तः प्रजापत्यन्तो नित्यमग्नौ हूयमानस्त्रीनप्येतान् लोकान् यथायथमृत्वात्मना परिव्याप्नोति ॥ २ ॥ एवमेभिः समानायतनास्त्रिस्थाना आप्याः प्राणास्तत्रान्तर्भवन्ति । तेभ्यो वेदा ऋग्यजुः सामाख्या महोक्थाग्निममहाव्रतलक्षणाः प्रवर्तन्ते ॥

एवमेषामाप्याप्राणानां घनः सरस्वानित्युच्यते । इन्द्रश्च स सर्वलोकव्यापी सर्वरसः । आसामेवाप्यप्राणजातीनां याः पञ्च भक्तयः ताः सरस्वत्यः—ता एवापः । ता एवेह वाचो विवक्षिताः । एतत्परत्यैव श्रूयते—सोऽपोऽसृजत—वाच एव लोकात् वागेवास्य साऽसृज्यत । सेयं सर्वमाप्नोति

यदिदं किञ्च । यदाप्नोत्-तस्मादापः । यद्वृणोत्-तस्माद्वा” ॥ इति ॥ अन्यत्रापि श्रूयते अथो वागेवेदं सर्वम्” इति एतामेव नत्यां प्रजापतितादात्म्यसंपन्नां वाचमुपलक्ष्यलक्षणा विचक्षणाः स्मरन्ति-“अनादि-निधना नित्या वागुत्सृष्टा स्वयंभुवा । आदौ वेदमयी दिव्या यतः सर्वाः प्रवृत्तयः” इति । अनिरुक्ताद्धि प्रजापतेः समन्तादेता वाच उत्सृज्यन्ते नित्याः । आभ्य एवोपादानभूताभ्योद्भूतः सर्वमिदमुत्पद्य प्रवर्तते, सर्वेच व्यवहारास्तत एव प्रवर्तन्ते । ऋग्यजुःसामात्मिका चेयं वागस्मिन् महतो महीयसि यज्ञशरीरे नित्याऽपि तदन्तर्गतेषु यज्ञशरीरेषु प्रतियज्जं तेन तेन यज्ञेन सहैवान्ये जायन्ते ऋग्यजुःसामविशेषा इतितत्तात्पर्येणैवासां जन्यत्वमपि श्रूयते-“तस्माद्यज्ञात् सर्वहुत ऋचः सामानि जज्ञिरे । छन्दांसि जज्ञिरे तस्माद् यजुस्तस्मादजायत” इत्यादिषु ॥ अतएव नित्यानित्ययज्ञानां प्राधान्याप्राधान्य-विषयातारतम्यानुरोधेन-वेदानामीश्वरत्वमीश्वरनिश्वसित्वमीश्वरजन्यत्वमृषिजन्यत्वञ्चेति सव विरुद्धमप्यविरुद्धं यथायथमुपपद्यते । ऋचोयजूषिसामानातिस्त्रो वामविधा नित्या यास्ते वाचो नित्या एव स्युरनित्याया आपेक्षिका नित्यानित्याः ।

तत्र ऋक्सामे एकस्यैव तत्त्वस्य संकोचविकाशाभ्यां रूपभेदाद्विभक्तस्थाने भवतः यजुस्तु तत्त्वान्तरम् । तेषु ऋक्सामाभ्यां न किञ्चिज्जन्यते । ते एवाश्रित्य स्थितं पुरुषलक्षणं तु यजुः सर्वमिदं चराचरं जनयति । तथाच श्रूयते-अयं वावयजुर्योयं पवते । एषहि यन्नेवेदं सधं जनयति । एतं यन्तमिदमनुप्रजायते । तस्माद्वायुरेव यन् । अयमेवाकाशोजू-र्यदिदमन्तरिक्षम् । एतं ह्याकाशमनुजवते । तदेतद् यजुर्गोयुश्चन्तरिक्षं च । यज्ञजूश्च-तस्माद् यजुरेष एवयदेषह्येति । तदेत-यजुर्ऋक्सामयोः प्रतिष्ठितमृक्सामे बहवः तस्मात् समानैरेवाध्वर्यु प्रहैः कर्म करोति । अन्यान्यन्या-निस्तुतशस्त्राणि भवन्ति” इति ॥ यजुषाऽध्वर्युं ग्रहं गृह्णाति सऽभे स्तुतशस्त्रे अनुविभवति उभे स्तुतशस्त्रे अनुव्यशनुते” इति च । ऋचा स्तूयते इति ऋङ्मय स्तुतम् । साम्ना शस्यते इति साममयं शस्त्रम् ।

तेषामेषां वेदानां रस एवोपनिषत् । स च रसो विश्वस्तस्य प्रजापतेः शरीरात् समुत्पन्नाः समन्तात् प्रसृता आपः । एष खलु सवत्सरोनाम प्रजापतिः प्रजां सृष्ट्वा विश्वं सते । विश्वस्तस्य रसोऽग्रं गच्छति । तमनुगच्छन्ति सर्वे देवा ऋक्सामाभ्यां यजुषा च । तथाच श्रूयते-“स प्रजाः सृष्ट्वा व्यस्रंसत । प्रजापतेर्विश्वस्तस्याग्रं रसोऽगच्छत् । योऽस्य सोऽग्रं रसोऽगच्छत् महत् तदुक्थमिति ॥ तमस्य तं रसमृक्सामाभ्यामनुयन्ति, यजुः पुरस्तादेति । तं सवत्सरे आप्नुवन्ति । तमध्वर्युं ग्रहेण गृह्णाति । तस्मिन्नुद्गाता महाव्रतेन रसं दधाति । सर्वाणि हैतानि सामानि

यन्महाव्रतम् । तस्मिन् सर्वैः सामभी रसं दधाति ॥ तस्मिन् होता महतोक्थेन रसं दधाति । सर्वा
 हैता ऋचो यन्महदुक्थम् । तदस्मिन् सर्वाभिर्ऋग्भीरसं दधाति ॥ ते यदा स्तुवते, यदानुशंसति
 अथास्मिन्नेतं वषट्कृते जुहोति । तदेनमेष रसोऽग्येति । न वैमहाव्रतमिदं स्तुतं पश्यन्ति
 नो महदिदमुक्थमिति । अग्निमेव पश्यन्ति । आत्मा ह्यग्निः । तदेनमेते उभे रसो भूत्वा
 पीत-ऋक् च साम च । तदुभे ऋक्सामे यजुरपीतः—इति ॥ एवमादभिर्बहुभिरेव
 श्रौतप्रकरणैः पृथिव्यन्तरिक्षद्युलोकानामृग्यजुःसामवेदानामग्निवाय्वादित्यदेवानां परस्परेणान्वा-
 भक्तास्तिस्रः संस्था लभ्यन्ते । तेन प्राजापत्यरसात्मिकानामासां तिसृणां वाग्विधानामग्निभक्ता ऋचः
 प्रथमो लोकः, वायुभक्तानि यजूषि द्वितीयो लोकः, आदित्यभक्तानि सामानि तृतीयो लोकः ॥
 यत्तु श्रुत्यन्तरे यजुषां प्रथमलोकत्वं, सामानन्तीरिक्तत्वं, मृचां तृतीयलोकत्व-मित्येवं विरोधेन-श्रूयते ।
 यथा—“प्रजापतिरिमान् लोकानैप्सत् । स एतमात्मावमग्निं व्यवत्त, तेनेमं लोकमाप्नोत् । स आत्मानं
 महाव्रतं व्यवत्त, तेनान्तरिक्षमाप्नोत् । स आत्मानां महदुक्थं व्यवत्त, तेन दिवमाप्नोत् ॥ अयं वाव
 लोक एषोऽग्निः । अन्तरिक्षं महाव्रतम् । यौर्महदुक्थम् तस्माद्देवानि सर्वाणि सहोपेयाद् अग्निं महाव्रतं
 महदुक्थम् । सह हीमे लोका असृज्यन्तः”—इति । तदिदं पृथिवीस्थानां विदुषां पृथिवीप्राजापत्य-
 मनपेक्ष्य सूर्यप्राजायत्यानुदर्शनसापेक्षं द्रष्टव्यम् । स्पष्टं चेह सूर्यात्मकप्रजापतिस्थानीयत्वमृगादी-
 नामाग्रायते—“सा या सा वाग् असौ स आदित्यः । सा वा एष वाक् त्रधा विहिताऋचो यजूषि सामानि,
 मण्डलमेवर्चः । अर्चिः सामानि । पुरुषो यजूषि । यदेतन्मण्डलं तपति-तन्महदुक्थं । ता ऋचः, स
 ऋचां लोकः ॥ अथ यदेतदर्चिर्दीप्यते तन्महाव्रतं, तानि सामानि, स सामां लोकः ॥ अथ य
 एतन्मिन्मण्डले पुरुषः सोऽग्निः तानि यजूषि, स यजुषां लोकः ॥ सैषा त्रय्येवविद्या तपति
 उभयोरेतस्य चार्चिष, एतस्य च पुरुषस्यैतन्मण्डलं प्रतिष्ठा । तस्मान्महदुक्थम्” इति ॥

इत्थमेता ऋगादिबोविकाः काश्चन श्रतयोऽङ्गुलीनिर्देशमात्रेणोद्दिष्टाः । न चैताः
 शक्यन्तेऽस्मिन् क्षुद्रलेखे निरवशेषार्थपगमर्शपुरस्कृतं वैशद्येन व्याख्यातुमतोऽस्मिन् विषये सर्वमर्थं
 याथातथ्येनाधिजिगाममाना विद्वांसोऽस्माभिः प्रणीतौ वेदंसमीक्षायन्मधुसूदनमन्यौ, सावशेषं
 पर्य्यालोचयन्तुतमामित्यनुरुद्धमः ॥ ० ॥

इदमन्यदप्यत्राकलयन्तु । इह हि यज्ञविद्यायां सहस्रं परमा संख्या साहस्रकं प्रजापतिः ।
 सहस्रं सर्वं परिसमाप्यते । अत एवैकाहमारभ्य सहस्रसंवत्सरपरमाः सर्वे यज्ञा विधीयन्ते ।
 यज्ञशरीरे चाग्रेयप्राणाः सहस्रमंशवो नाम । सहस्रमहानि स्तोमाः ॥ १ ॥ एवं सौम्यप्राणाः सहस्रं

वाचो नाम । तत्र त्रीणि शतानि त्रयस्त्रिंशच्च वसूनामग्रेः । तावत्य एव रुद्राणां वायोः । तावत्यएवा-
दित्यानामादित्यस्य । अवशिष्टा सहस्रतमी प्राजापत्या कामधेनुरित्यन्यत्र तैत्तिरीयकादावाम्नातम् ।
एवमाप्यप्राणा अप्येते वाङ्मयाः सहस्रं शाखाशब्देनाख्यायन्ते । तत्र नवमीं यावद् ब्रह्मा एकविंशति-
यावद्वचः । एकशतं यावद्यजूंषि । सहस्रं यावत् सामानीति वेदानां विज्ञानं भवति ॥ विस्तेरेणा-
यमर्थोऽन्यत्र द्रष्टव्यः ॥ ० ॥ यद्यपि चतुर्विधाः प्राणाः पूर्वं प्रतिज्ञाताः तथापि परोरजसः प्राणस्य
ब्रह्मरूपतया दैवतप्राणाभावादिह निरूपणं नापेक्ष्यते इत्यतस्त्रिविधा एव प्राणा इह दर्श्यन्ते ।
तेष्वग्नेयसौम्याप्यभेदात् त्रिविधेषु प्राणेष्वप्यानां वाक्छन्देन, अग्नेयानां प्राणशब्देन व्यपदेशा
भवन्तीत्यप्याहुः ॥ ० ॥ तान्येतानि वाक्प्राणमनांसि प्रजापतिशरीरारम्भकद्रव्याणि नित्यमस्मिन्
यज्ञशरीरे संनिधत्ते । नित्यस्याविनाशिनः परमेश्वरस्य महतोमहीयसः प्रजापतैस्तैरेतैर्वाक्प्राणमनोभि-
रविनाभूतत्वात् ॥ प्रत्येकमेतानि षट्त्रिंशत्सहस्राणि, प्रत्येकञ्चेतराभ्यां नित्यमन्वाभक्तान्यभिरूपक-
तान्येव यज्ञरूपाणि भवन्ति । प्रत्येकं चैतान्यग्निवाष्पादित्यानां देवानां भक्तिद्रव्यैर्ऋषिचन्द्र सवनस्तो-
मपृष्ठाव्यर्त्तलोकादिभिः कृतरूपाणि देवभक्तियोगादिषु दैवानिष्यन्ते । अतएव चैतानिदेवभक्ति-
संपन्नानि यज्ञशरीरस्थानि ऋग्यजुःसामान्येव दैवी वागिति सिद्धम् । इयमेव च संबन्धविशेषात्
क्वचिदन्यथापि श्रूयते “ तस्यै वाचः पृथिवी शरीरं ज्योतीरूपमयमग्निः ॥ तद्यावत्येव वाक् तावती
पृथिवी—तावानयमग्निः ॥ पृथिव्यै चैनमग्नेश्च दैवी वागाविशति । स वै दैवी वाक्—यथा यद्यदेव
वदति तत्तद्भवति इति ॥ इह हि पृथिवीपदेन सर्वलोकाधारभूता भूमिः परामृश्यते अग्निपदेव च सर्वा
देवताः । न तु प्रथमलोकमात्रे निष्ठा कार्या ॥

“ अहं रुद्रेभिर्वसुभिश्चराम्यहमादित्यैस्त विश्वदेवैः । अहं मित्रावरुणोभा विभर्म्यहमि-
न्द्राग्नी अहमश्विनोभा ॥ १ ॥ मया सो अन्नमन्ति यो विपश्यति यः प्राणिति य ईं शृणोत्यक्तम् ।
अमन्तवो मां तउपक्षियन्ति श्रुधिश्चत श्रद्धिवन्ते वदामि ॥ २ ॥ अहमेव स्वयमिदं वदामि जुष्टं
देवेभिरुत मानुषेभिः । यं कामये तन्तमुग्रं कृणोमि त ब्रह्माण्तमृषिं तं सुमेधाम् ॥ ३ ॥ अहमेव
वात इव प्रवाम्यारममाणा भुवनानि विश्वा । परोदिवा पर एना पृथिव्यै तावती महिना संबभूव
॥ ४ ॥ इत्यादिभिः सूक्तमन्त्रैरस्या वाचं सर्वलोकव्यापित्वेनैवाख्यातत्वात् ॥

तद्विधमस्या एव तावदुपपद्यते वाचो मुख्यं दैवीत्वम् । तस्या एव साधर्म्यसंस्कारेण
संस्कृताया मनुष्यदेवानां प्रथमाया भाषाया अपि संपाद्यते दैवीत्वम् तेनैषा संस्कृता देवभाषा

भवति ॥ अयमत्राभिसन्धिः । यच्च यावच्चेदं क्वचित् किञ्चिद् दृश्यते-प्राकृतं वा कृत्रिमं वा-
 प्रत्येकं स एकैको यज्ञएवानुवर्तते । पृथ्वी वा सूर्यो वा चन्द्रो वा वृक्षो वा मनुष्यो वा सर्व एव
 यज्ञात्मनैव जीवनं धत्ते । सर्व एवायं वेद्यामग्नौ सोमाहुत्या स्वं स्वमात्मानं धत्ते । सर्वेषां
 यज्ञत्वावशेषादिह यज्ञेनैव यज्ञ इज्यते । बहवो यज्ञा महतो यज्ञस्यान्नं भवन्ति । यज्ञो हि
 देवानामन्नं श्रूयते । निसर्गेण तायमानोऽयमाध्यात्मिको यज्ञः प्रतिपलमाधिदैविके यज्ञे संसृज्यते ।
 श्रूयते च-“अहरर्ह्वा एष यज्ञस्तायते, अहरहः संतिष्ठते, अहरहरेन स्वर्गस्य लोकस्य गत्यै
 युङ्क्ते, अहरहरनेन स्वर्गं गच्छति”- इति ॥ स एष सर्वोऽयमाधिदैविको वाऽऽधिभौतिको
 वाऽऽध्यात्मिको वा यज्ञो देवैरेवाग्निवाय्वादिभिः प्रवर्तितत्वाद्देवयज्ञ एवोच्यते तमेतमेवं दैवं
 यज्ञं याथातथ्येन दृष्ट्वा तत्सादृश्येनैव लोके यज्ञाः प्रवर्त्यन्ते यथावदिह जायते यज्ञादेव जायते,
 तस्माद्यत्कामयामहे यज्ञादेव लप्स्यामहे इति हि याज्ञिकाः पश्यन्ति । “देवा इ वै सत्रमासते-अग्र्यं
 यगच्छेम, यशःस्याम, अन्नादाः स्यामेति । तथो एवमे सत्रमासते ये सत्रमासते-अग्रं गच्छेम,
 यशः स्याम, अन्नादाः स्यामेति” । “कामैर्ह स्म पुरर्षयः सत्रमासते-असौ नः कामः- स नः
 समृद्धयतम्”-इत्यादिश्रुतिभ्यो यज्ञस्य सर्वकामार्थत्वावगतेः । तत्र चैतस्मिन् लौकिके
 यज्ञे सर्वा आवृतः सर्वे पदार्थाः सर्वाश्च ता वाचो देवयज्ञानुसारेणैव कल्पन्ते । तथा च श्रूयते देवानां-
 वैविधामनुमनुष्या”- इति । “तद्वा एतत् क्रियते यद्देवा अकुर्वन्” इति च । “ नोपदध्यान्ने-
 दतिरेचयानीति । एतावद्वा एतद्देवा अकुर्वन्” इति च । “ यद्देवा अकुर्वन्स्तत्करवाणि”-इति
 च । अपि च श्रूयते-“यद्वै यज्ञेऽभिरूपं तत्समृद्धम्” इति ॥ तथा च यथा दैवे यज्ञे दैवान्येव
 सर्वाणि यज्ञसाधनानि भवन्ति एवमिहापि लौकिके यज्ञे सर्वाण्येव साधनानि दैवेन संस्कारेण
 संस्कृत्य संस्कृत्य दैवान्येव संपाद्यन्ते असंस्कृतानामयज्ञियत्वात् । संस्कारेण चायं यजमानो
 ब्राह्मणा, अग्नयः, प्रोक्षण्यादि द्रव्याणि च, दैवान्येव भूत्वा दैवैर्युज्यन्ते । तत्रैतेषां यज्ञियद्रव्याणां
 दैवसंस्कारो दैवसंस्कारसंस्कृतया वेदमन्त्रमय्या वाचैव संपाद्यते । वाचस्तु तस्या दैवीत्वमृग्यजुः-
 सामभिर्वेदं शब्दैर्योगात् । स च शब्दयोगो वेदऋगादिभिः साधर्म्यात् । साधर्म्यञ्च ऋषिच्छन्दः
 सवनादिदेवभक्तियोगात् ॥ तत्र यथाऽस्या ऋषिच्छन्दःसवनादिभिः साध्यमर्थं संपाद्यते
 तथोदाहृत्य प्रदर्शयामः—

आरण्यके श्रूयते- विश्वामित्रं ह्येतद्दहः शंसिष्यन्तमिन्द्रोऽपनिषसाद । स हासमित्यभिव्याहृत्य
 त्रिवृहती सहस्रं शशंस । तमिन्द्र उवाच ऋषे । प्रियं वै मे धामोपागाः, वरं ते ददामीति ।

स होवाच त्वामेव जानीयामिति । तमिन्द्रववाच । प्राणोवा अहमस्मि ऋषे ! प्राणस्त्वं, प्राणः सर्वाणि भूतानि । प्राणोह्येष-य एष तपति । स ऐतेन रूपेण सर्वा दिशो विष्टोऽस्मि । तस्य मेऽन्नं मित्रं दक्षिणं-तद्वैश्वामित्रम् ! एष तपन्नेवास्मीति होवाच । तद्वा इदं बृहतीसहस्रं संपन्नम् तस्य षट्त्रिंशत्सहस्राणां सहस्राणि भवन्ति । तावन्ति शतसंवत्सरस्याह्नां सहस्राणि भवन्ति, तस्य वा एतस्य बृतीसहस्रस्य संपन्नस्य परस्तात् प्रज्ञामयो देवताभ्यो ब्रह्ममयोऽमृतमयः संभूय देवता अप्येति-य, एवं वेद । तद् योऽहं सोऽसौ, योऽसौ सोऽहम् । तदुक्तामृषिणा सूर्य्य आत्मा जगतस्तस्थुषश्चेति” ॥

अस्यायमभिसन्धिः । हुहाव्रताख्ये कर्मणि माध्यन्दिनसवने निष्केवल्यं नाम शास्त्र पठ्यते । तत्र पाठ्यानां नानाछन्दस्कानां मन्त्राणामक्षराणि षट्त्रिंशत्सहस्राणि भवन्ति । अक्षरैः प्रमितानां च प्राणानामप्येवं तावती संख्या संपद्यते । एकैकेन चाह्ना प्रमितानां प्राणानां सूर्य्यादुत्थितानां तावती संख्या शतसंवत्सरेषु दृश्यते । तथाच शतसंवत्सरात्मकपुरुषायुषोपपाद्या आह्निकाः प्राणास्तेन शस्त्रेण शंसिता भवन्ति । तावतां च प्राणानां य एको घनः स बृहतीसहस्रात्मक एवेह विश्वामित्रो नामेन्द्रः प्राणः । तत्र च गायत्रीतृचाशीतिः बार्हतीतृचाशीतिरौष्णिही तृचाशीति-रित्येतास्त्रिंशोऽशीतयः क्रियन्ते । तावता सप्तशतानि विंशतिश्चाहोरात्राणि संपद्यन्ते सांवत्सरिकाणि । तदिदमैन्द्रं धाम ॥ तावतैव षट्त्रिंशत्सहस्राणि संपद्यन्ते । ॐ तत्र या एतास्त्रिंशोऽशीतयः क्रियन्ते, तेनैतत् त्रिरन्नमभिव्याहृतं भवति । ‘अन्नमशीतय’-इतिश्रुतिसमयात् । तथाचान्नाभिधायिशब्दाभिहितसंख्यया गायत्रीबृहत्युष्णिहां सौरतेजोविशेषाणां त्रिभिव्याहरणादन्नवतां संवत्सराहोरात्राणामिन्द्रप्रियधानत्वं व्याहृतं भवति । इन्द्रोऽयमात्मा तदवसंयोगात् प्रसन्नः संपाद्यते इत्यतोऽन्नसंपत्त्या धाम्नः प्रियत्वमाख्यायते । स एव सूर्य्य एवायं सर्वेषां बाह्यः प्राणो बृहत्या विष्टब्धः प्राणेनैव रूपेण सर्वा दिशो विष्ट इहेन्द्रो विवर्त्तितः, स एवास्माकं सर्वेषां चराचराणामात्मा आत्मत्वादेव । चैप विश्वेषामेषां मित्रमेव भवति, न त्वेवात्मा कदाचिदपि कंचन हिनस्ति । तस्मात् स विश्वामित्रो नाम । स एवाध्यात्मं प्रविशन्नायुः सर्वेषाम् । तमेवाराधयितुमुभयोः सन्ध्ययोः सूर्य्यमुपतिष्ठन्ते । सावित्रीं च गायत्रीं वैश्वामित्रो ध्यायमानाः प्रजपन्ति । तस्संपत्त्या च दीर्घायुषो भवन्ति । स्मरन्ति च-‘ऋपयो दीर्घमन्ध्यत्वाद्दीर्घमायुरवाप्नुयुरिति’ ॥ ये त्वेतामयथाकुर्वन्ते न ते फलेन सपद्यन्ते । तस्मात् कालं देवतां द्रव्यं चाविलोप्य साविहितोऽहरहः सन्ध्यामुपासीत । तथा चात्मा सुप्रसीदेद्, दीर्घं चायुर्विन्देदिति दिक् ।

तदित्यमत्र निष्केवल्ये शस्त्रे प्रयोगनिष्ठतया विश्वामित्रऋषिर्विधीयते तत्कर्मदेवताया इन्द्रस्य षट्त्रिंशत्सहस्रात्मकप्राणविषयकत्वमुक्तं भवति । एवमन्यत्रापि सर्वत्र वाचामार्षेयसंस्कारेण देवताविषयोऽध्यवसीयते । यस्य यस्य मन्त्रस्य च ऋषिः प्रयोगनिष्ठतया विधीयते तत्र तन्मन्त्रप्रतिपाद्यदेवताया उत्पत्तिस्थानभूतोऽन्यान्यप्राणघनो निर्धारितो भवति । प्राणोभ्यो देवाः दिवेभ्यो लोकाः—इति श्रुतिपरिष्ठाभाषात् सर्वेषां देवानां प्राणादुत्पत्तेः,—यादृशप्राणजन्वा या देवता यत्र कर्मणि विवक्षिता तत्र तदार्षेयसंस्कृतेरैव मन्त्रैः सा देवता निर्दिश्यते । प्राणा वा ऋषयः—इति श्रुतेस्तत्तद्विधानां प्राणविषयस्य विवक्षितत्वात् ॥ स

अथच्छन्दोऽसि वाचां परिच्छेदा भवन्ति । तथा च च्छन्दोविशेषपरिच्छिन्नैर्न ऋगीतमना मन्त्रेण स्तुताया देवतायास्तादृशच्छन्दः परिच्छिन्नमहोक्थस्थानाविषयत्वं सुगृहीतं भवति ॥ तेषां च महोक्थस्थानानामनेकत्वेऽपि गायत्र्या पृथिवीस्थानं, बृहत्या विषुवत्स्थानं मुष्णिहा दिक्प्रान्तस्थानं, जगत्या द्युस्थानमित्येव परिच्छिन्नप्रदेशविशेषविषयत्वं विशिष्टपरिमाणपरिमितत्वञ्च अत्राश्रयमुन्नीयते । एवं तिसृभिस्तृचाशीतिभिः सप्तशतानि विशतिश्चाहोरात्राणि सांवत्सरिकाणि लक्ष्यन्ते । ॐ तेन प्रकृते देवताया इन्द्रस्य सांवत्सरस्थानीयत्वमुक्तं भवति । अथ यत्र साम्ना मन्त्रेण देवताऽनुशंसिता भवन्ति तत्र महाव्रतस्थानीयत्वं देवताया विवक्ष्यते एवं यजुषा देवतानामनायतनान्तरिक्षस्थानीयत्वं विषयीक्रियते । यजुषामच्छन्दस्कृतानामनायतनार्थोपलक्षकत्वात् ॥ स एष वाचां संस्कारेणार्थः ॥ ० ॥

अथैव श्रूयते—यदा वा एष प्रतरुदेति अथ मन्द्रं तपति । तस्मान्मन्द्रया वाचा प्रातःसवने शसेत् ॥ अथ यदाभ्येति—अथ बलीयस्तपति । तस्माद्बलीयस्या वाचा मध्यन्दिने शंसेत् ॥ अथ यदाभितरामेति अथ बलिष्ठतमं तपति । तस्माद्बलिष्ठतमया वाचा तृतीयसवने शंसेत् ॥ एवं शंसेद्यदि वाच ईशीत । चाग्निं शस्त्रम्” इति । एतदनुगतमेव स्मर्यते च “प्रातः पठेन्नित्यमुद स्थितेन स्वरेण शार्दूलरुतोपमेन । मध्यन्दिने कण्ठे गतेन चैव चक्राह्वसंकूजितसंनिभेन तारंतु विद्यात् सवनं तृतीयं शिरोगतं तच्च सदा प्रयोज्यम् । मयूरहंसान्यधृतभराणां तुल्येन नादेन शिरःस्थितेन” इति ॥ तथा चोरमा शसित प्रातः सवनं, कण्ठेन माध्याह्निकं, शिरसा तृतीयसवनमित्यभिरूपकृतेन शस्त्रेण प्रातः सवनीयादय एव तास्ता देवता विषयीकृता भवन्ति ॥ स एष वाचां सवनसंस्कारेणार्थः ॥ ० ॥

ॐ ७२×८०=५७६० गा० । १०८×८०=८६४०=वृ० ८४×८०=६७२० अतःत्रिच्छन्दोऽक्षराणि ५७६०+८६४०+६७२०=२११२० अन्यच्छन्दोऽक्षराणि १४८८० । सर्वम् २११२०÷१४८८०=३६००० अ० ।

एवमाज्यपृष्ठस्तोमादिरपि दिव्यैः पदार्थविशेषैरस्या लौकिक्याः वाचः संस्कारः कृतो भवतीति वेदसमीक्षायां यज्ञमधुसूदने च वैशद्येनोपदर्शितम् । तदित्यमेताभिर्देवताभक्तिभिः संस्कृताया एव वाचो देवतास्वरूपस्थितिसंप्रतिबोधकत्वाद् दैवीत्वमास्थीयते । ता एव वाचो मन्त्रा उच्यन्ते । तत्राशक्यमेकेनाप्यक्षरेण स्वरेण वा हापयितुमतिरेच यितुमन्यथा वा कर्तुम् ॥ अतो यत्र कर्मणि यया संख्यया यया मात्रया येन रूपेण येनाक्षरेण येन स्वरेण ये मन्त्रा यथा विहितास्ते तत्राविकलं तथैवानुप्रयोक्तव्या इत्यादिश्यते । लेशतोऽप्यन्यथाकरणे छन्दःसवनादिस्वरूपहान्याऽभीष्टदेवतास्वरूपव्यभिचारादनिष्टोत्पत्तिप्रसङ्गात् ॥ अत एवान्यथाकुर्वाणा यजमानस्यात्मानं लोकात् प्रच्याव्यन्ति । तथा च श्रूयते—“सौऽस्थेष सुकृत आत्मा । तद्यस्य हैतमेवं सुकृतमात्मानं कुर्वन्ति एतं ह स सुकृतमात्मानमभिसंभवति । अथ यस्य हैतमतोऽन्यथाकुर्वन्ति-दुष्कृतं ह तस्यात्मानं कुर्वन्ति । स ह स दुष्कृतमेवात्मानमभिसंभवति”—इति ॥

अयमत्राभिसन्धिः । दैवाधीनं हीदं सर्वम् । दैवसंपत्त्यासुरसम्पत्तिभ्यामेवेह सर्वविध-
विकारप्रवृत्तेः । देवाश्च सूर्यमण्डलस्था अपि सूर्योत्पादितेषु सर्वेष्वेवैतेषु चतुर्दशविधभूतग्रामेषु यथायथं संनिदधते । “जायमानो नै जायते सर्वाभ्य एताभ्यो देवताभ्यः” इति श्रुतेः । ते चैते देवा निसर्गतः सत्यपरायणा भवन्ति । तथा च श्रूयते—“देवाश्चासुराश्चोभये प्राजापत्याः प्रजापतेः पितुर्दीयमुपेयुर्वाचमेव सत्यानृते । सत्यं चैवानृतं च । त उभयएव सत्यमवदन्-उभयेऽनृतम् । ते ह सदृशं वदन्तः सदृशा एवासुः । ते देवा उत्सृज्यानृतम् सत्यमन्वालेभिरे । असुरा उ होत्सृज्य सत्यमनृतमन्वालेभिरे । ते देवाः सर्वसत्यमवदन् , सर्वमसुरा अनृतम् । ते देवा आसक्ति सत्यं वदन्त एषा बीरतरा इवासुरनह्यतरा इव । तस्माद् दु हैतद् य आसक्ति सत्यं वदति एषा बीरतर इवैव भवत्यनाह्यतर इव ॥ स ह त्वेवान्ततो भवति ॥ देवाह्येवान्ततोऽभवन् ॥ ० ॥ अथ हासुरा आसत्त-यनृतं वदन्त ऊष इव पिपिसुण्ह्या इवासुः । तस्माद् दु हैतद्-य असत्त-यनृतं वदति-ऊष इवैव पिस्यत्याह्यइव भवति ॥ परा ह त्वेवान्ततो भवति । परा हासुरा अभवन्” इति । अन्यत्रापि श्रूयते “सत्यसंहिता वै देवा अनृतसंहिता मनुष्याः इति ॥ सत्यञ्चात्र लोकनियतिरेव । तद्यत् तत्सत्यम् आपएव तत् । आपो हि वै सत्यम् । तस्माद् येनापो यन्ति तत् सत्यस्य रूपमित्याहुः” इतिश्रुतेः ॥ साचेय लोकनियतिरव्यभिचारेण प्रवर्तये लोके । सेयमव्यभिचारेण प्रवृत्तिरिवै-
तेषां देवानां सत्यपण्यता । अत एव दैवी वागप्यव्यभिचारेण प्रवर्तते । “सा वै देवी वाक् यथा यद्यदेव वदति तत्तद्भवति” इति श्रुतेः ॥ ऋग्यजुःसामात्मिका चेयं दैवी विद्या याथातथ्येन नियतिं प्रतिपादयति । तथा च त्रयया विद्यया क्रियमाणाः सर्वे यज्ञा यथाकामं तामेवां नियतिसनु-

लोमयन्ति । श्रूयते हि—“तद्यत् तत्सत्यं त्रयी साविद्या । ते देवा अत्रुवन् यज्ञं कृत्वेदं सत्यं तनवामहा” इति ॥ यथा च यज्ञानां प्रत्यक्षं सत्यलक्षणं तथोदाहृतं श्रूयते—“तं हैतमुद्दालकआरुणि-
र्वाजसनेयाय याज्ञवल्क्यायान्तेऽसिन उक्त्वोवाच य एनं शुष्के स्थाणौ निषिञ्चेत्—जायेरन् शाखाः
प्रोद्देयुः पलाशानीति” तान्येवंविधानि बहूनि तत्र तत्र श्रूयमाणानि यज्ञानां सत्यतालक्षणानि
सत्यायास्त्रयया त्रिधायाः प्रभावो, वाचश्च दैव्याः सत्यायाः प्रभावो वेदितव्य इति दिक् ।

इदमत्रापरं बोध्यम् । य एते वाचो दैवीत्वप्रयोजकाः दैवसंस्कारा अतिपुरातन्यां देवविदां
महर्षीणां कस्यांचिदेकस्यां भाषायामुपकृता दृश्यन्ते त एते शक्यन्ते सर्वास्वेवं लोकप्रचरितासु
भाषासु यथेच्छं वेदविद्भिरुपनेतुम् । भाषान्तरेष्वेतेषां संस्काराणामसंभाव्यत्वप्रयोजकनियमानुपलब्धेः
अत एव दाशतय्यामन्यान्यमन्त्रभाषातिरिक्तभाषयैव प्रणीतं सूक्तमेकं दृश्यते भूतंशस्यार्थेयम् यथा—

सुर्येव जर्भरी तुर्फरीतू नैतोशेव तुर्फरी पर्फरीका ।
वदन्यजेव जेज्जना मदेरु ता मे जराय्वजरं सदायु ॥ १ ॥
पञ्जरेव चर्चरं जारं मण्यु लङ्गेवार्थेषु तर्नरीय वमा ।
ऋभूनापात् खरमज्राखरज्जु वीयुर्न पर्फरत् क्षयद्रयीणाम् ।
धर्मैव मधु जठरे सनेरु भरोविता तुर्फरी फारिबारम् ।
पतरेव चचरा चन्द्रनिर्णिङ् मनऋङ्गा मनन्या न जम्भी ॥ ३ ॥

इति ह्येकादशर्चं सूक्तम् । तत्रैकादशीमेकामृचं त्यक्त्वा दशान्या ऋचोऽन्यविलक्षणयैव
कयाचिद्भाषया संगठिता दृश्यन्ते । मदेरु, सनेरु, वष्टारा, चचरा, पतरा, आरङ्गरा, कीनारा, फारिवा,
खरमज्रा-इत्यादीनामत्र सूक्ते पठितानां शब्दानामन्यत्रादृश्यमानत्वात् ॥ इष्यते चासामपि दशानां
दैवीत्वं मन्त्रत्वं च । तस्मादिह यत्रैव भाषाया यावतीनां वाचामृक्त्वादयो देवसंस्काराः सम्पद्येरन् तत्र
तावतीनामेव-संस्कृतत्वं मन्त्रत्वं दैवीत्वं च । नान्यासां तद्भाषासम्बन्धिनीनां वाचामिति सिद्धम् ॥ यथा
यज्ञोपनीतास्वप्सु यावतीनामपां प्रोक्षणीत्वादिवैवसंस्कारः क्रियते तावतीनामेवापां प्रोक्षणीत्वादिसिद्धिर्नान्यासां,
तद्वत् ॥ एवं स्थिते संस्कृतभाषा, देवभाषा, मन्त्रभाषेति च काचिद्भाषाविशेषजातिरतिरिक्ता
सिद्धा भवति । एकस्यामेव भाषायां संस्कृतत्वासंस्कृतत्वभ्यां व्यवहारकृतेषु संभवत्यपि तावता
भाषाभेदव्यवहारस्याप्राभाणिकत्वात् । अतएव यत्पूर्वं देवभाषास्वरूपमिति चतसौऽन्यथैव मन्त्रभाषा-
ब्राह्मणभाषा सूत्रभाषेति भाषात्रैविध्यमाख्यातं तत्रेदानीं भाषाद्वैविध्यमेव पर्यवस्यतीत्यते । मन्त्राणां

ब्राह्मणानां च भाषाभेदोपपादकधर्मानुपलब्ध्या भाषैक्यस्यैवाभ्युपगन्तव्यत्वात् ॥ अतएव सोभयी पुराकालादारभ्येदानीं यावदेकेनैव नाम्ना व्यवहृता दृश्यते-पठ्यास्वस्तिरिति, छन्द इति, अध्याय इति वा । यदि मन्त्रब्राह्मणयोर्भिन्ने भाषे अभविष्याताम्-अवश्यं तर्हि तयोर्भेदेन व्यवहाराय भिन्ने नामनी निरदेक्ष्येताम् । तस्मादेकैव सोभयी भाषेति सिद्धम् ॥

तस्याश्च छन्दोभाषाया बहुभिः परिकरैर्मानुषीत्वं प्रागाख्यातम् । अत एव तस्या अंशतः कतिपयीनां वाचां संस्कृतत्वाद्वैवीत्वेऽपि मन्त्रत्वेन पृथग्यवहारेऽपि लोकभाषात्वं न व्याहन्यते । दृश्यन्ते हीदानीं प्रचलितास्वपि लोकभाषासु बङ्गभाषादिषु मन्त्रभागाः । अथापि न दृश्यते मन्त्राणां भाषान्तरत्वं, न वा बङ्गभाषायास्तावता लोकभाषात्वाभावः । एवमिहापि छन्दोभाषायां क्लृप्तेष्वपि मन्त्रेषु न भाषाया मानुषीत्वं व्याहन्यत इति लोकभाषात्वं तदात्वे सिद्धम् ॥०॥

अस्यां च छन्दोभाषायां प्राणीतानि शास्त्राणि संकलितानि श्रूयन्ते-आथर्वणे तावत्-
“इमे सर्वे देवा निर्मिताः सकल्याः सरहस्याः सत्राह्वणाः सोपनिषत्काः सेतिहासाः सान्वाख्यानाः सपुराणाः सस्वराः ससंस्काराः सानुमार्जनाः सवाकोवाक्याः”- इति । ब्राह्मणे च—“ऋग्वेदो, यजुर्वेदः, सामवेदो, ऽथर्वज्जिरस, इतिहासः, पुराणं, विद्या, उपनिषदः, श्लोकाः, सूत्राण्यनुव्याख्यानानि, व्याख्यानानि-अस्यैतानि सर्वाणि निश्चसितानि । स यथा सर्वोसामपां समुद्र एकायनम्-एवं सर्वासां विद्यानां वागोकायनम्” ॥ इति ॥ उपनिषदि च श्रूयन्ते—“ऋग्वेदो, यजुर्वेदः, सामवेद, आथर्वणश्चतुर्थ, इतिहास पुराणः पञ्चमो वेदानां वेदः पित्र्यो राशिः दैवो निधिः, वाकोवाक्यमेकायनम्, देवविद्या, ब्रह्मविद्या, भूतविद्या, क्षत्रविद्या, नक्षत्रविद्या, सर्पदेवजन-विद्या”—इति ॥ एषां च निबन्धानामेकैक्यैव भाषयोपनिबद्धानां पुरायुगेऽध्ययनाध्यापनप्रचारोऽनुमीयते ॥

कापि भाषा न चिरायावतिष्ठते । सर्वासां हि भाषाणां प्रकृतिविकृतिभावो धारावाहिततया प्रवर्तमानो दृश्यते लोके । अत एवान्यामन्यां कामपि भाषामुत्पाद्य सा पूर्वा भाषा कालेन विलुप्यते इति निसर्गः ॥ तत एव छन्दोभाषाप्यात्मानं लोकप्रचाराद् व्यावर्तयन्ती कालेन भाषान्तरमुदपादयत् । तामेतां सूत्रभाषेत्याचक्ष्महे ॥ तस्याश्च सूत्रभाषाया लोके प्रचारकाले पूर्वा सा छन्दोभाषां शास्त्रमात्रे प्रतिष्ठिताऽभूत् । अतएव तु तस्याः

पञ्चादशाध्यायनाम्ना निगमनाम्ना चाभूत् प्रसिद्धिः ॥ अध्यायः शास्त्रभाषेत्यैकार्थ्यं प्रतिपद्यामहे ॥ तदितरस्यास्तु सूत्रभाषाया लोकभाषात्वादेव तदानीं भाषाशब्देनोपचाराः प्रवृत्ता आसन् । पाणिनिव्याकरणादिशास्त्रेषु भूयसा भाषाशब्देनैव तस्या विवक्षितत्वात् ॥ १ ॥ अतएव च वृत्तिकारभाष्यकारौ तद्गतशब्दार्थसम्बन्धस्य लोकतः सिद्धिं ब्रुवाणौ तस्या लोकप्रचारं दर्शयतः— ‘सिद्धे शब्दार्थसम्बन्धे लोकतोऽर्थप्रयुक्ते शास्त्रेण धर्मनियमो लौकिक वैदिकेष्विति’— एवमेव “लिङ्गमशिष्यं लोकाश्रयत्वान्निङ्गस्य”—इति वदता भगवता भाष्यकृता तद्भाषायां लिङ्गविज्ञानस्य लोकव्यवहारतः सिद्धि-रनुज्ञायते । यदि तस्याः शास्त्रमात्रप्रतिष्ठितत्वमभविष्यत्, कथमिव तर्हि तस्या लिङ्गविज्ञानं लोकेन साध्यमवक्ष्यत् ॥ २ ॥ अपि च भगवान् पाणिनिः प्राचामुदीचां च विभज्य शब्दान् व्याकरोति । शरावत्या नद्याः पूर्वदक्षिणदेशाः प्राच्याः, पश्चिमोत्तरास्तूदीच्याः । प्रागुदक्-द्वन्द्वौ प्राच्योदीच्यपरौ ॥ ३ ॥ भगवान्निरुक्तकारोऽप्याह— “अथापि भाषिकेभ्यो धातुभ्यो नैगमाः कृतो भाष्यन्ते-दमूनाः क्षेत्रसाधा-इति ॥ अथापि नैगमेभ्यो भाषिकाः-उष्णं घृतमिति ॥ अथापि प्रकृतय एवैकेषु भाष्यन्ते विकृतय एकेषु-शवतिर्गतिकर्म्म कम्बोजेष्वेव भाष्यन्ते, विकारमस्यार्येषु भाषन्ते-शव इति ॥ दातिर्लवनार्थे प्राच्येषु दात्रमुदच्येषु—” इति ॥ अत्र च देशविशेषेण भाषान्तर्गतशब्देषु विशेषाख्यानादञ्जसैवास्या लोक-भाषात्वमुपपद्यते ॥ ४ ॥

सा चेयं सूत्रभाषा छन्दोभाषात एव जन्माधत्त । तद्विकाराणामिह भूयसा दृश्यमानत्वात् दर्शिताश्चैते विकारा वर्णसमीक्षायामन्ते वर्णनिरुक्तौ । ते तत्रैव द्रष्टव्याः । इह लेखबाहुल्यभयादुपरम्यते । सर्वथापि पालीभाषातः संस्कृतभाषाया उत्पत्तिरिति वदन्तस्तु नितान्तं भ्रान्ता इत्यन्यत्र विस्तरः ॥०॥ छन्दोभाषाजन्यत्वादेव चैतस्याः सूत्रभाषाया अपीदानीं संस्कृतभाषाशब्देन देवभाषाशब्देन चोपचारा लक्षणयोपपद्यन्ते ।

अथेदमपरं किञ्चिदुक्त्वा प्रकृतं व्याख्यानं समापयामः । इह हि यतोऽभ्युदयनिःश्रेयससिद्धिः स धर्म इति महर्षिर्धर्मस्वरूपं निर्णीतम् । स चायं धर्मो वेदैकवेद्यो न वेदशास्त्रमविदित्वा कथमपि शक्यो वेदितुम् ।

“धर्मं जिज्ञासमानानां प्रमाणं परमं श्रुतिः ।

वेदोऽखिलो धर्मर्तुः वेदाद्धर्मो हि निर्बभौ”-

इत्यादिस्मृतिभ्यस्तथावर्गमात् ॥ तस्मादिह सर्वाशङ्कानिवृत्तिपुरस्सरं याथातथ्येन धर्मतत्त्वं विज्ञातुमिच्छद्भिरवश्यमेषा देवभाषापरनाम्नी संस्कृतभाषा भूयसा परिकरेण सयत्नशिक्षया विज्ञातव्या । तद्विज्ञानमन्तरेण धर्मविज्ञानस्य सर्वथैवाशक्यत्वात् । संस्कृतभाषाविज्ञानेन च वैदिकग्रन्थानां हृदयानि विकसितानि भवन्ति । सर्वे च तत्रत्याः पदार्था याथातथ्येनोद्भासन्ते । ततः सर्वे धर्मा हृदयतो विज्ञायन्ते । उत्पद्यते च धर्मे भूयसी श्रद्धा । श्रद्धया चानुष्ठिता धर्मा अवश्यमस्माकमभ्युदयाय स्युर्निःश्रेयसाय चेति पश्यामः ॥

श्रूयते च- 'तदेतत्सत्यम्—

मन्त्रेषु कर्मणि कवयो यान्यपश्यन्तानि त्रेतायां बहुधा संततानि ।

तान्याचरथ नियतं सत्यकामा एव वः पन्थाः सुकृतस्य लोके ॥ १ ॥

यामृषयो मन्त्रकृतो मनीषिण अन्वैच्छन् देवास्तपसा श्रमेण ।

तां देवीं वाचं हविषा यजामहे सा नो दधातु सुकृतस्य लोके ॥ २ ॥

अनन्तामन्तादधिनिर्मितां महीं यस्यां देवा अदधुर्भोजनानि ।

एकाक्षरां द्विपदां षट्पदां च वाचं देवा उपजीवन्ति विश्वे ॥ ३ ॥ इति ॥



विद्यावाचस्पति-श्रीमन्मधुसूदन-शर्माणां ।

व्याख्यानं वेदधर्माणां भाषाविषयकं कृतम् ॥ १ ॥

भू-गोत्र-गो-भू-मितविक्रमाब्दे

मायापुरस्थषिकुले सभायाम् ॥

साहित्यसंमेवनसङ्गतानां ।

तुष्ट्यै सतामस्तु निबन्ध एषः ॥ २ ॥

॥ श्रीः ॥

* वैदिकवैभव शुद्धिपत्रम् *

पृष्ठ	पंक्ति	अशुद्ध	शुद्ध	५	१८	विद्यानिष्णा-	विद्यानिष्णा-
१	६	विद्वज्जन	विद्वज्जन			तानी	तानां
१	१०	नक्षुण्णमभिर	मक्षुण्णमभिर	५	१८	बहुभिरन्या	बहुभिरन्या
१	११	मस्यादत्ते	मस्यदत्ते	५	२१	विश्रुता	विश्रुता
१	१३	मन्यामहो	मन्यामहे	५	२४	पुण्ययुगे	पुरायुगे
१	१५	अथब्रवीत्	अथब्रवीत्	६	४	प्रत्युत्पन्न	प्रत्युत्पन्न
१	१६	वैदिक	वैदिका	६	७	काचिनन्मानुषी	काचिनन्मानुषी
१	१६	धर्मानुयायिनी	धर्मानुयायिनो	६	७	मुत्पत्यामः	मुत्पश्यामः
१	१६	मार्ग	मार्ग	६	११	मानुष्यः	मानुष्याः
१	२०	हृदयस्येन	हृदयस्येन	६	१५	ब्राह्मण	ब्राह्मण
१	२२	गमिष्यान्	गमिष्याम	६	१६	ऋत्कादि	ऋगादि
१	२२	भूयायानन्दः	भूयानानन्दः	६	१६	ऋचो	ऋचो
३	१०	कृष्णस्थ	कृष्णस्य	६	२१	श्रुतिः	श्रुतिः
३	१५	तद्विकारस्य	तद्विकारस्य	६	२३	स्तमूरसि	स्तनूरसि
३	१६	पुण्ययुगे	पुरायुगे	६	२६	विष्कृदुंकाद	विष्कृदुद्वाद
४	२	पुण्ययुगे	पुरायुगे	७	११	णामृग्यजु	णामृग्यजु
४	५	तद्रूपं	तद्रूपं	७	१३	मानोऽपि	मानेऽपि
४	६	ह्यास्येद	ह्यास्येद	७	१४	शब्द	शब्दः
४	१४	तिसृणाप्युप-	तिसृणामप्युप-	७	१४	चक्ष्णौ	चक्ष्णौ.
		योगाः	योगाः	७	१७	यजुष्टव	यजुष्ट्वं
४	१४	परिकर्मिर्मस-	परिकर्मिर्मसमा-	७	१८	यजुष्टवा	यजुष्ट्वा
		मादेशैश्च	देशैश्च	७	१६	मानुषीत्वाख्या-	मानुषीत्वाख्यान-
४	१६	स्त्रिसृभ्यो	स्त्रिसृभ्यो			मपि	मपि
४	२१	तिसृणा	तिसृणा	७	१६	श्रुतौ	श्रुत
४	२५	पाणिनिश्छन्दः	पाणिनिश्छन्दः	७	२१	रन्ताभाविता	रन्तर्भाविता
५	१४	प्रतिशब्द	प्रतिशब्दः	७	२५	श्रुतिभ्यः	श्रुतिभ्यः
५	१६	पञ्चाशद्वर्णा तु	पञ्चाशद्वर्णास्तु	७	२५	श्रुत्यन्तरे	श्रुत्यन्तरे

पृष्ठ	पंक्ति	अशुद्ध	शुद्ध	पृष्ठ	पंक्ति	अशुद्ध	शुद्ध
८	४	दिहृदैः	दिपदैः	१३	६	अहरहर्वा	अहरहर्वा
८	७	इत्यादि	इत्यादि	१३	६	तत्सादृश्ये	तत्सादृश्ये
८	६	सेन	तेन	१३	११	यगच्छेम	गच्छेम
८	१३	श्रुतिभि	श्रुतिभि	१४	५	बृती	बृहती
८	२२	तत्राये	तत्राप्ये	१४	५	देवताभयो	देवताभयो
८	२६	तेष्वेवतेषु	तेष्वेवतेषु	१४	६	तदुक्ता	तदुक्त
८	२६	स्थानेषु	स्थानेषु	१४	८	हुहात्रताख्ये	महात्रताख्ये
६	११	प्रति नियत	प्रतिनियत	१४	८	शास्त्र	शास्त्रं
६	१४	तदूर्ध्व	तदूर्ध्व	१४	१७	धानत्वं	धामत्वं
६	१५	द्युलोकः	द्युलोकः	१४	१८	तदव	तदन्न
६	२१	प्रजापत्यन्तो	प्रजापत्यन्तो	१४	१६	वाह्यः	वाह्यः
६	२४	माप्याप्राणानां	माप्याप्राणानां	१४	१६	विवक्षित,	विवक्षित
६	२६	एतत्परत्यैव	एतत्परत्यैव	१४	२३	तत्सुपत्या	तत्सम्पत्या
१०	१	तस्माद्वा	तस्माद्वाः	१४	२४	साविहितो	साविहितो
१०	२	नत्यां	नित्यां	१४	४	श्रुतिपरिणा	श्रुतिपरि
१०	६	निश्चसित्व	निःश्चसित्व	१५	५	भाषात्	भाष्यात्
१०	६	सर्व	सर्व	१५	१६	चाग्धि	वाग्धि
१०	१०	ऋचो	ऋचो	१५	१६	पठेन्नित्य	पठेन्नित्य
१०	१२	ऋक्	ऋक्	१५	४	मतिरेचयितु	मतिरेचयितु
१०	१२	एकस्यैव	एकस्यैव	१५	१४	श्रयते	श्रूयते
१०	१४	श्रूयते	श्रूयते	१५	२४	साचेय	साचेय
१०	१७	यजुर्ऋक्	यजुर्ऋक्	१६	१	माषै	माषै
१०	२५	मृक्	मृक्	१६	२	दृश्यते	दृश्यते
११	४	भूत्वा	भूत्वाऽ	१६	३	अभविष्याताम्	अभविष्येताम्
११	६	मन्तीरिक्तत्व	मन्तरिक्तत्व	१८	६	पृथग्व्यवहारे	पृथग्व्यवहारे
११	१५	त्रेधा	त्रेधा	१८	१२	सकल्या.	मकल्पाः
११	२०	श्रतयो	श्रुतयो	१८	१६	ऋवेदो	ऋग्वेदो
११	२२	जिगांसमाना	जिगांसमाना	१६	१३	भाष्यते	भाष्यते
१२	१	गावो	गावो	१६	१३	दात्रमुदीच्येपु	दात्रमुदीच्येपु
१२	३	एकविंशति	एकविंशति	१६	१४	इत	इति
१२	८	वाक्प्राण	वाक्प्राण				
१२	१५	सः	सा				
१२	१६	अग्निपदेव	अग्निपदेन				
१२	१८	दित्यैस्त	दिव्यैरुत				